

वीर सेवा मन्दिर  
दिल्ली

★


क्रम संख्या

४२३

काल न०

२२०.३ / १००५

खण्ड



THE  
PAÑCHATANTRAKA  
OF  
VIṢṆUS'ARMAN.

EDITED

BY

KĀSĪNĀTH PĀNDURANG PARAB

REVISED BY

VĀSUDEV LAXMAN SĀSTRĪ PAṆŚĪKAR.

PUBLISHED

BY

PANDURANG JĀWĀJĪ,

PROPRIETOR OF THE 'NIRŪYAYA SĀGAR' PRESS,

BOMBAY.

1936.

Price 1½ Rupee.

[ All rights reserved by the publisher. ]

---

Publisher:-Pandurang Jawaji, } 'Nirnaya-sagar' Press,  
Printer:-Ramchandra Yesu Shedge, } 26-28, Kolbhat Street, Bombay.

श्रीविष्णुशर्मसंकलितं

# पञ्चतन्त्रकम् ।

---

काशीनाथ पाण्डुरङ्ग परब,  
वासुदेव लक्ष्मणशास्त्री पणशीकर  
इत्येताभ्यां संस्कृतम् ।

---

( अष्टमं संस्करणम् । )

---

तच्च

मुम्बय्यां

पाण्डुरङ्ग जावजी इत्येतैः

स्वीये निर्णयसागराख्यमुद्रणयन्त्रालये

मुद्रयित्वा प्रकाशितम् ।

---


शाके १८५८, सन १९३६.

---

मूल्यं १। सपावरूप्यकः ।

श्रीः ।

# पञ्चतन्त्रकम् ।



## कथामुखम् ।

ब्रह्मा रुद्रः कुमारो हरिवरुणयमा वह्निरिन्द्रः कुबेर-  
श्चन्द्रादित्यौ सरस्वत्युदधियुगनगा वायुरुर्वी भुजङ्गाः । 5  
सिद्धा नद्योऽश्विनौ श्रीर्दितिरदितिसुता मातरश्चण्डिकाद्या  
वेदास्तीर्थानि यज्ञा गणवसुमुनयः पान्तु नित्यं ग्रहाश्च ॥ १ ॥  
मनवे वाचस्पतये शुक्राय पराशराय ससुताय ।  
चाणक्याय च विदुषे नमोऽस्तु नयशास्त्रकर्तृभ्यः ॥ २ ॥  
सकलार्थशास्त्रसारं जगति समालोक्य विष्णुशर्मदम् । 10  
तत्रैः पञ्चभिरेतच्चकार सुमनोहरं शास्त्रम् ॥ ३ ॥

तद्यथानुश्रूयते—अस्ति दक्षिणात्ये जनपदे महिलारोप्यं नाम  
नगरम् । तत्र सकलार्थिकल्पद्रुमः प्रवरमुकुटमणिमरीचिमञ्जरीचर्चित-  
चरणयुगलः सकलकलापारंगतोऽमरशक्तिर्नाम राजा बभूव । तस्य  
त्रयः पुत्राः परमदुर्मेधसो बहुशक्तिरुग्रशक्तिरनन्तशक्तिश्चेति नामानो 15  
बभूवुः । अथ राजा ताञ्छास्त्रविमुखानालोक्य सचिवानाह्वय प्रोवा-  
च—‘भोः, ज्ञातमेतद्भवद्विर्यन्ममैते पुत्राः शास्त्रविमुखा विवेकरहि-  
ताश्च । तदेतान्पश्यतो मे महदपि राज्यं न सौरुयमावहति ।

अथवा साध्विदमुच्यते—

अजातमृतमूर्खेभ्यो मृताजातौ सुतौ वरम् । 20

यतस्तौ स्वरूपदुःखाय यावज्जीवं जडो दहेत् ॥ ४ ॥

वरं गर्भस्त्रावो वरमृतुषु नैवाभिगमनं

वरं जातः प्रेतो वरमपि च कन्यैव जनिता ।

वरं वन्ध्या भार्या वरमपि च गर्भेषु वसति-

र्न चाविद्वान् रूपद्रविणगुणयुक्तोऽपि तनयः ॥ ५ ॥

किं तथा क्रियते धेन्वा या न सूते न दुग्धदा ।

कोऽर्थः पुत्रेण जातेन यो न विद्वान्न भक्तिमान् ॥ ६ ॥

४ वरमिह वा सुतमरणं मा मूर्खत्वं कुलप्रसूतस्य ।

येन विबुधजनमध्ये जारज इव लज्जते मनुजः ॥ ७ ॥

गुणिगणगणनारम्भे न पतति कठिनी ससंभ्रमा यस्य ।

तेनाम्बा यदि सुतिनी वद वन्ध्या कीदृशी भवति ॥ ८ ॥

तद्वेतेषां यथा बुद्धिप्रकाशो भवति तथा कोऽप्युपायोऽनुष्ठीयताम् ।

10 अत्र च महत्तां वृत्तिं मुञ्जानानां पण्डितानां पञ्चशती तिष्ठति । ततो

यथा मम मनोरथाः सिद्धिं यान्ति तथानुष्ठीयताम्' इति । तत्रैकः

प्रोवाच—'देव, द्वादशभिर्वर्षैर्व्याकरणं श्रूयते । ततो धर्मशास्त्राणि

मन्वादीनि, अर्थशास्त्राणि चाणक्यादीनि, कामशास्त्राणि वात्स्यायना-

दीनि । एवं च ततो धर्मार्थकामशास्त्राणि ज्ञायन्ते । ततः प्रतिबोधनं

15 भवति ।' अथ तन्मध्यतः सुमतिर्नाम सचिवः प्राह—'अगाधतोऽयं

जीवितव्यविषयः । प्रभूतकालज्ञेयानि शब्दशास्त्राणि । तत्संक्षेपमात्रं

शास्त्रं किञ्चिदेतेषां प्रबोधनार्थं चिन्त्यतामिति । उक्तं च यतः—

अनन्तपारं किल शब्दशास्त्रं

स्वरूपं तथायुर्बहवश्च विन्नाः ।

20 सारं ततो ब्राह्ममपास्य फल्गु

हंसैर्यथा क्षीरमिवाम्बुमध्यात् ॥ ९ ॥

तदत्रास्ति विष्णुशर्मा नाम ब्राह्मणः सकलशास्त्रपारंगमश्चात्रसंसदि

लब्धकीर्तिः । तस्मै समर्पयतु एतान् । स नूनं द्राक्षप्रबुद्धान्करिष्यति'

इति । स राजा तदाकर्ण्य विष्णुशर्मणमाहूय प्रोवाच—'भो

25 भगवन्, मदनुग्रहार्थमेतानर्थशास्त्रं प्रति द्वाग्यथानन्यसदृशान्विद-

धासि तथा कुरु । तदाहं त्वां शासनशतेन योजयिष्यामि ।' अथ

विष्णुशर्मा तं राजानमूचे—'देव, श्रूयतां मे तथ्यवचनम् । नाहं

विद्याविक्रयं शासनशक्तेनापि करोमि । पुनरेतांस्तव पुत्रान्मासषट्केन  
यदि नीतिशास्त्रज्ञानं करोमि, ततः स्वनामत्यागं करोमि । किं बहुना  
श्रूयतां ममैष सिंहनादः । नाहमर्थलिप्सुर्ब्रवीमि । ममाशीतिवर्षस्य  
व्यावृत्तसर्वेन्द्रियार्थस्य न किञ्चिदर्धेन प्रयोजनम् । किंतु त्वत्पार्थना-  
सिद्ध्यर्थं सरस्वतीविनोदं करिष्यामि । तल्लिख्यतामद्यतनो दिवसः । ४  
यद्यहं षण्मासाभ्यन्तरे तव पुत्रान्नयशास्त्रं प्रत्यनन्यसदृशात्न करि-  
ष्यामि, ततो नार्हति देवो देवमार्गं सददर्शयितुम् ।'

अथासौ राजा तां ब्राह्मणस्यासंभाष्यां प्रतिज्ञां श्रुत्वा ससचिवः  
प्रहृष्टो विस्मयान्वितस्तस्मै सादरं तान्कुमारान्समर्प्य परां निर्वृत्तिमा-  
जगाम । विष्णुशर्मणापि तानादाय तदर्थं मित्रभेद-मित्रपाप्ति-काको-  
१०  
रुकीय-लब्धप्रणाश-अपरीक्षितकारकाणि चेति पञ्च तन्नामि रचयित्वा  
पाठितास्ते राजपुत्राः । तेऽपि तान्यधीत्य मासषट्केन यथोक्ताः संवृत्ताः ।  
ततः प्रभृत्येतत्पञ्चतन्त्रकं नाम नीतिशास्त्रं बालावबोधनार्थं भूतले  
प्रवृत्तम् । किं बहुना ।

अधीते य इदं नित्यं नीतिशास्त्रं शृणोति च ।

15

न पराभवमाप्नोति शक्रादपि कदाचन ॥ १० ॥

इति कथामुखम् ।



## मित्रभेदः ।

अथातः प्रारभ्यते मित्रभेदो नाम प्रथमं तन्त्रम् । यस्यायमा-  
दिमः श्लोकः—

वर्धमानो महान्खेहः सिंहगोवृषयोर्वने ।

5 पिशुनेनातिलुब्धेन जम्बुकेन विनाशितः ॥ १ ॥

तद्यथानुश्रूयते—अस्ति दाक्षिणात्ये जनपदे महिलारोप्यं नाम  
नगरम् । तत्र धर्मोपाजितभूरिविभवो वर्धमानको नाम वणिक्पुत्रो  
बभूव । तस्य कदाचिद्रात्रौ शय्यारूढस्य चिन्ता समुत्पन्ना—यत्प्रभू-  
तेऽपि विचेऽर्थोपायाश्चिन्तनीयाः कर्तव्याश्चेति । यत उक्तं च—

10 न हि तद्विद्यते किञ्चिदर्थेन न सिद्ध्यति ।

यत्नेन मतिमांस्तस्मादर्थमेकं प्रसाधयेत् ॥ २ ॥

यस्यार्थास्तस्य मित्राणि यस्यार्थास्तस्य बान्धवाः ।

यस्यार्थाः स पुमांल्लोके यस्यार्थाः स च पण्डितः ॥ ३ ॥

न सा विद्या न तद्दानं न तच्छिल्पं न सा कला ।

15 नतत्स्यैर्यं हि धनिनां याचकैर्यत्र गीयते ॥ ४ ॥

इह लोके हि धनिनां परोऽपि स्वजनायते ।

स्वजनोऽपि दरिद्राणां सर्वदा दुर्जनायते ॥ ५ ॥

अर्थेभ्योऽपि हि वृद्धेभ्यः सवृत्तेभ्यस्ततस्ततः ।

प्रवर्तन्ते क्रियाः सर्वाः पर्वतेभ्य इवापगाः ॥ ६ ॥

30 पूज्यते यदपूज्योऽपि यदगम्योऽपि गम्यते ।

वन्द्यते यदवन्द्योऽपि स प्रभावो धनस्य च ॥ ७ ॥

अशानादिन्द्रियाणीव स्युः कार्याण्यखिलान्यपि ।

एतस्मात्कारणाद्विचित्रं सर्वसाधनमुच्यते ॥ ८ ॥

अर्थार्थी जीवलोकोऽयं श्मशानमपि सेवते ।

25 त्यक्त्वा जनयितारं स्वं निःस्वं गच्छति दूरतः ॥ ९ ॥

गतवयसामपि पुंसां येषामर्था भवन्ति ते तरुणाः ।

अर्थेन तु ये हीना वृद्धास्ते यौवनेऽपि स्युः ॥ १० ॥

स चार्थः पुरुषाणां षड्भिरुपायैर्मवति—भिक्षवा, नृपसेवया, कृषि-  
कर्मणा, विद्योपार्जनेन, व्यवहारेण, वणिक्कर्मणा वा । सर्वेषामपि  
तेषां वाणिज्येनातिरस्कृतोऽर्थलाभः स्यात् । उक्तं च यतः—

कृता भिक्षानेकैर्वितरति नृपो नोचितमहो

कृषिः क्लिष्टा विद्या गुरुविनयवृत्त्यातिविषमा ।

5

कुसीदादारिद्र्यं परकरगतग्रन्थिशमना-

न्न मन्ये वाणिज्यात्किमपि परमं वर्तनमिह ॥ ११ ॥

उपायानां च सर्वेषामुपायः पण्यसंग्रहः ।

धनार्थं शस्यते ह्येकस्तदन्यः संशयात्मकः ॥ १२ ॥

तच्च वाणिज्यं सप्तविधमर्थागमाय स्यात् । तद्यथा—गान्धिकव्यवहारः, 10  
निक्षेपप्रवेशः, गोष्ठिककर्म, परिचितम्राहकागमः, मिथ्याक्रयकथनम्,  
कूटतुलामानम्, देशान्तराद्भाण्डानयनं चेति । उक्तं च—

पण्यानां गान्धिकं पण्यं किमन्यैः काञ्चनादिभिः ।

यत्रैकेन च यत्क्रीतं तच्छतेन प्रदीयते ॥ १३ ॥

निक्षेपे पतिते हर्म्ये श्रेष्ठी स्तौति स्वदेवताम् ।

15

निक्षेपी म्रियते तुभ्यं प्रदास्याम्युपयाचितम् ॥ १४ ॥

गोष्ठिककर्मनियुक्तः श्रेष्ठी चिन्तयति चेतसा हृष्टः ।

वसुधा वसुसंपूर्णा मयाद्य लब्धा किमन्येन ॥ १५ ॥

परिचितमागच्छन्तं म्राहकमुत्कण्ठया विलोक्यासौ ।

हृष्यति तद्धनलुब्धो यद्वत्पुत्रेण जातेन ॥ १६ ॥

20

अन्यच्च ।

पूर्णापूर्णे माने परिचितजनवञ्चनं तथा नित्यम् ।

मिथ्याक्रयस्य कथनं प्रकृतिरियं स्यात्किरातानाम् ॥ १७ ॥

अन्यच्च ।

द्विगुणं त्रिगुणं वित्तं भाण्डक्रयविचक्षणाः ।

25

प्राभुवन्त्युद्यमाल्लोका दूरदेशान्तरं गताः ॥ १८ ॥

इत्येवं संप्रधार्थं मथुरागामीनि भाण्डान्यादाय शुमार्यां तिष्ठौ  
गुरुजनानुज्ञातः सुरथाधिरूढः प्रस्थितः । तस्य च मङ्गलवृषभौ संजी-  
वकनन्दकनामानौ गृहोत्पन्नौ धूर्वोदारौ स्थितौ । तयोरिकः संजीवका-

भिधानो यमुनाकच्छमवतीर्णः सन्यङ्गपूरमासाद्य कलितचरणौ  
 युगभङ्गं विधाय निषसाद । अथ तं तदवस्थमालोक्य वर्षमानः  
 परं विषादमगमत् । तदर्थं च जेहार्द्रहृदयस्त्रिरात्रं प्रयाणभङ्गम-  
 करोत् । अथ तं विषण्णमालोक्य सार्थिकैरमिहितम्—‘भोः श्रेष्ठिन्,  
 5 किमेवं वृषभस्य कृते सिंहव्याघ्रसमाकुले बह्वपायेऽस्मिन्वने समस्त-  
 सार्थस्त्वया संदेहे नियोजितः । उक्तं च—

न स्वरूपस्य कृते भूरि नाशयेन्मतिमाह्वरः ।

एतदेवात्र पाण्डित्यं यत्स्वरूपाद्भूरिरक्षणम् ॥ १९ ॥

अथासौ तदवधार्य संजीवकस्य रक्षापुरुषान्निरूप्याशेषसार्थं  
 10 नीत्वा प्रस्थितः । अथ रक्षापुरुषा अपि बह्वपायं तद्वनं  
 विदित्वा संजीवकं परित्यज्य पृष्ठतो गत्वान्येद्युस्तं सार्थवाहं  
 मिथ्याहुः—‘स्वामिन्, मृतोऽसौ संजीवकः । अस्माभिस्तु सार्थवाह-  
 हस्याभीष्ट इति मत्वा वह्निना संस्कृतः’ इति । तच्छ्रुत्वा सार्थवाहः  
 कृतज्ञतया जेहार्द्रहृदयस्तस्यौर्ध्वदेहिकक्रिया वृषोत्सर्गादिकाः सर्वा-  
 15 श्वकार । संजीवकोऽप्यायुःशेषतया यमुनासलिलमिश्रैः शिशिर-  
 तरवातैराप्यायितशरीरः कथंचिदप्युत्थाय यमुनातटमुपपेदे । तत्र  
 मरकतसदृशानि बालतृणाग्राणि भक्षयन्कतिपयैरहोभिर्हरवृषभ इव  
 पीनः ककुब्धान्वलवांश्च संवृत्तः प्रत्यहं वरुमीकशिखराग्राणि शृङ्गाभ्यां  
 विदारयनार्जमान आस्ते । साधु चेदमुच्यते—

20 अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे विनश्यति ॥ २० ॥

अथ कदाचित्पिङ्गलको नाम सिंहः सर्वमृगपरिवृतः पिपासाकूल-  
 25 उदकपानार्थं यमुनातटमवतीर्णः संजीवकस्य गम्भीरतररावं दूरादेवा-  
 श्रृणोत् । तच्छ्रुत्वातीव व्याकुलहृदयः ससाध्वसमाकारं प्रच्छाद्य वट-  
 तले चतुर्मण्डलावस्थानेनावस्थितः । चतुर्मण्डलावस्थानं त्विदम्—  
 सिंहः, सिंहानुयायिनः, काकरवाः, किवृत्ता इति । अथ तस्य करटक-  
 दमनकनामानौ द्वौ शृगालौ मन्निपुत्रौ अष्टाधिकारौ सदानुयायिना-

वास्ताम् । तौ च परस्परं मन्त्रयतः । तत्र दमनकोऽब्रवीत्—‘मद्र करटक, अयं तावदस्मत्त्वामी पिङ्गलक उदकग्रहणार्थं यमुनाकच्छ-  
मवतीर्य स्थितः । स किंनिमित्तं पिपासाकुलोऽपि निवृत्त्य व्यूहरचनां  
विधाय दौर्मनस्येनामिमूतोऽत्र वटतले स्थितः ।’ करटक आह—  
‘मद्र, किमावबोरनेन व्यापारेण । उक्तं च यतः—

अव्यापारेषु व्यापारं यो नरः कर्तुमिच्छति ।

स एव निषणं याति कीलोत्पाटीव वानरः’ ॥ २१ ॥

दमनक आह—‘कथमेतत् ।’ सोऽब्रवीत्—

कथा १ ।

कस्मिंश्चिन्नगराभ्याशे केनापि वणिक्पुत्रेण तरुषण्डमध्ये देवताय-10  
तनं कर्तुमारब्धम् । तत्र च ये कर्मकराः स्वपत्वादयः, ते मध्याह्नवे-  
लायामाहारार्थं नगरमध्ये गच्छन्ति । अथ कदाचित्तत्रानुषङ्गिकं  
वानरयूथमितश्चेतश्च परिभ्रमदागतम् । तत्रैकस्य कस्यचिच्छिल्पिनोऽर्ध-  
स्फाटितोऽञ्जनवृक्षदारुमयः स्तम्भः खदिरकीलकेन मध्यनिहितेन  
तिष्ठति । एतस्मिन्नन्तरे ते वानरास्तरुशिखरप्रासादशृङ्गदारुपर्यन्तेषु 15  
यथेच्छया क्रीडितुमारब्धाः । एकश्च तेषां प्रत्यासन्नमृत्युश्चापल्यात्तस्मि-  
न्नर्धस्फाटितस्तम्भ उपविश्य पाणिभ्यां कीलकं संगृह्य यावदुत्पाट-  
यितुमारेमे, तावत्तस्य स्तम्भमध्यगतवृषणस्य स्वस्थानाञ्जलितकीलकेन  
यद्दृत्तं तत्प्रागेव निवेदितम् । अतोऽहं ब्रवीमि—‘अव्यापारेषु’ इति ॥  
आवयोर्भक्षितशेष आहारोऽस्त्येव । तत्किमनेन व्यापारेण ।’ दमनक 20  
आह—‘तत्किं भवानाहारार्थं केवलमेव । तन्न युक्तम् । उक्तं च—

सुहृदामुपकारकारणा-

द्विषतामप्यपकारकारणात् ।

नृपसंश्रम इष्यते बुधै-

र्जैठरं को न विभर्ति केवलम् ॥ २२ ॥

35

किंच ।

अस्मिञ्जीवति जीवन्ति बहवः सोऽत्र जीवतु ।

वयांसि किं न कुर्वन्ति चङ्घवा खोदरपूरणम् ॥ २३ ॥

दद्या च ।

यज्जीव्यते क्षणमपि प्रथितं मनुष्यै-  
विज्ञानशौर्यविभवार्यगुणैः समेतम् ।

तन्नाम जीवितमिह प्रवदन्ति तज्ज्ञाः

8 काकोऽपि जीवति चिराय बलिं च भुङ्क्ते ॥ २४ ॥

यो नात्मना न च परेण च बन्धुवर्गे

दीने दयां न कुरुते न च भृत्यवर्गे ।

किं तस्य जीवितफलं हि मनुष्यलोके

काकोऽपि जीवति चिराय बलिं च भुङ्क्ते ॥ २५ ॥

10 सुपूरा स्यात्कुनदिका सुपूरो मूषिकाञ्जलिः ।

सुसंतुष्टः कापुरुषः स्वरूपकेनापि तुष्यति ॥ २६ ॥

किंच ।

किं तेन जातु जातेन मातुर्यौवनहारिणा ।

आरोहति न यः स्वस्य वंशस्याग्रे ध्वजो यथा ॥ २७ ॥

15 परिवर्तिनि संसारे मृतः को वा न जायते ।

जातस्तु गण्यते सोऽत्र यः स्फुरेच्च श्रियाधिकः ॥ २८ ॥

किंच ।

जातस्य नदीतीरे तस्यापि तृणस्य जन्मसाफल्यम् ।

यत्सलिलमज्जनाकुलजनहस्तालम्बनं भवति ॥ २९ ॥

20 तथा च ।

स्तिमितोन्नतसंचारा जनसंतापहारिणः ।

जायन्ते विरला लोके जलदा इव सज्जनाः ॥ ३० ॥

निरतिशयं गरिमाणं तेन जनन्याः स्मरन्ति विद्वांसः ।

यत्कमपि बहति गर्भं महतामपि यो गुरुर्भवति ॥ ३१ ॥

25 अप्रकटीकृतशक्तिः शक्तोऽपि जनस्तिरस्क्रियां लभते ।

निवसन्नन्तर्दारुणि लङ्घ्यो वह्निर्न तु ज्वलितः' ॥ ३२ ॥

करटक आह—'आवां तावदप्रधानौ । तत्किमावयोरनेन व्यापारेण ।

उक्तं च—

अपृष्टोऽत्रापधानो यो ब्रूते राज्ञः पुरः कुधीः ।  
न केवलमसंमानं लभते च विडम्बनम् ॥ ३३ ॥

तथा च ।

वचस्तत्र प्रयोक्तव्यं यत्रोक्तं लभते फलम् ।  
स्थायी भवति चात्यन्तं रागः शुक्लपटे यथा' ॥ ३४ ॥

5

दमनक आह—'मा मैवं वद ।

अप्रधानः प्रधानः स्यात्सेवते यदि पार्थिवम् ।  
प्रधानोऽप्यप्रधानः स्याद्यदि सेवाविवर्जितः ॥ ३५ ॥

यत उक्तं च—

आसन्नमेव नृपतिर्भजते मनुष्यं  
विद्याविहीनमकुलीनमसंस्कृतं वा ।  
प्रायेण भूमिपतयः प्रमदा लताश्च  
यत्पार्श्वतो भवति तत्परिवेष्टयन्ति ॥ ३६ ॥

10

तथा च ।

कोपप्रसादवस्तूनि ये विचिन्वन्ति सेवकाः ।  
आरोहन्ति शनैः पश्चाद्दुन्वन्तमपि पार्थिवम् ॥ ३७ ॥  
विद्यावतां महेच्छानां शिल्पविक्रमशालिनाम् ।  
सेवावृत्तिविदां चैव नाश्रयः पार्थिवं विना ॥ ३८ ॥  
ये जात्यादिमहोत्साहान्नरेन्द्रान्नोपयान्ति च ।  
तेषामामरणं भिक्षा प्रायश्चित्तं विनिर्मितम् ॥ ३९ ॥  
ये च प्राहुर्दुरात्मानो दुराराध्या महीभुजः ।  
प्रमादालस्यजाड्यानि ख्यापितानि निजानि तैः ॥ ४० ॥  
सर्पान्व्याघ्रान्गजान्सिंहान्दृष्ट्वापार्थैर्वशीकृतान् ।  
राजेति कियती मात्रा धीमतामप्रमादिनाम् ॥ ४१ ॥  
राजानमेव संश्रित्य विद्वान्याति परां गतिम् ।  
त्रिना मलयमन्यत्र चन्दनं न प्ररोहति ॥ ४२ ॥  
धवलान्यातपत्राणि वाजिनश्च मनोरमाः ।  
सदा मत्ताश्च मातङ्गाः प्रसन्ने सति भूपतौ' ॥ ४३ ॥

15

20

25

करटक आह—‘अथ भवान्किं कर्तुमनाः ।’ सोऽब्रवीत्—‘अद्यास-  
त्स्वामी पिङ्गलको भीतो भीतपरिवारश्च वर्तते । तदेनं गत्वा भयकारणं  
विज्ञाय संधि-विग्रह-यान-आसन-संश्रय-द्वैधीभावानामेकतमेन संवि-  
धास्ये ।’ करटक आह—‘कथं वेत्ति भवान्यद्भयाविष्टोऽयं स्वामी ।’

5 सोऽब्रवीत्—‘ज्ञेयं किमत्र । यत उक्तं च—

उदीरितोऽर्थः पशुनापि गृह्यते

हयाश्च नागाश्च वहन्ति चोदिताः ।

अनुक्तमप्यूहति पण्डितो जनः

परेङ्गितज्ञानफला हि बुद्धयः ॥ ४४ ॥

10 तथा च मनुः—

आकारैरिङ्गितैर्गत्या चेष्टया भाषणेन च ।

नेत्रवक्त्रविकारैश्च लक्ष्यतेऽन्तर्गतं मनः ॥ ४५ ॥

तदद्यैनं भयाकुलं प्राप्य खबुद्धिप्रभावेण निर्भयं कृत्वा वशीकृत्य च  
निजां साचिव्यपदवीं समासादयिष्यामि ।’ करटक आह—‘अनभिज्ञो

15 भवान्सेवाधर्मस्य । तत्कथमेनं वशीकरिष्यसि ।’ सोऽब्रवीत्—‘कथ-  
महं सेवानभिज्ञः । मया हि तातोत्सङ्गे क्रीडताभ्यागतसाधूनां नीति-  
शास्त्रं पठतां यच्छ्रुतं सेवाधर्मस्य सारभूतं हृदि स्थापितम् । श्रूय-  
ताम् । तच्चेदम्—

सुवर्णपुष्पितां पृथ्वी विचिन्वन्ति नरास्त्रयः ।

20 शूरश्च कृतविद्यश्च यश्च जानाति सेवितुम् ॥ ४६ ॥

सा सेवा या प्रभुहिता ग्राह्या वाक्यविशेषतः ।

आश्रयेत्यार्थिवं विद्वांस्तद्वारेणैव नान्यथा ॥ ४७ ॥

यो न वेत्ति गुणान्यस्य न तं सेवेत पण्डितः ।

न हि तस्मात्फलं किञ्चित्सुकृष्टादृषादिव ॥ ४८ ॥

25 द्रव्यप्रकृतिहीनोऽपि सेव्यः सेव्यगुणान्वितः ।

भवत्याजीवनं तस्मात्फलं कालान्तरादपि ॥ ४९ ॥

अपि स्थाणुवदासीनः शुष्यन्परिगतः क्षुधा ।

न त्वेवानात्मसपत्नादृत्तिमीहेत पण्डितः ॥ ५० ॥

सेवकः स्वामिनं द्वेष्टि कृपण परुषाक्षरम् ।

30 आत्मानं किं स न द्वेष्टि सेव्यासेव्यं न वेत्ति यः ॥ ५१ ॥

यमाश्रित्य न विश्रामं क्षुधार्ता यान्ति सेवकाः ।  
 सोऽर्कवज्रपतिस्त्याज्यः सदापुष्पफलोऽपि सन् ॥ ५२ ॥  
 राजमातरि देव्यां च कुमारे मुख्यमङ्घिणि ।  
 पुरोहिते प्रतीहारे सदा वर्तेत राजवत् ॥ ५३ ॥  
 जीवेति प्रभुवन्प्रोक्तः कृत्याकृत्यविचक्षणः । 5  
 करोति निर्विकल्पं यः स भवेद्राजवल्लभः ॥ ५४ ॥  
 प्रभुप्रसादजं वित्तं सुप्राप्तं यो निवेदयेत् ।  
 वस्त्रार्थं च दध्यात्यङ्गे स भवेद्राजवल्लभः ॥ ५५ ॥  
 अन्तःपुरचरैः सार्धं यो न मन्त्रं समाचरेत् ।  
 न कलत्रैर्नरेन्द्रस्य स भवेद्राजवल्लभः ॥ ५६ ॥ 10  
 घृतं यो यमदूताभं हालां हालाहलोपमाम् ।  
 पश्येद्द्वारान्वृथाकारान्तं भवेद्राजवल्लभः ॥ ५७ ॥  
 युद्धकालेऽग्रगो यः स्यात्सदा पृष्ठानुगः पुरे ।  
 प्रभोर्द्वाराश्रितो हर्म्ये स भवेद्राजवल्लभः ॥ ५८ ॥  
 संमतोऽहं विभोर्नित्यमिति मत्वा व्यतिक्रमेत् । 15  
 कृच्छ्रेष्वपि न मर्यादां स भवेद्राजवल्लभः ॥ ५९ ॥  
 द्वेषिद्वेषपरो नित्यमिष्टानामिष्टकर्मकृत् ।  
 यो नरो नरनाथस्य स भवेद्राजवल्लभः ॥ ६० ॥  
 प्रोक्तः प्रत्युत्तरं नाह विरुद्धं प्रभुणा च यः ।  
 न समीपे हसत्युच्चैः स भवेद्राजवल्लभः ॥ ६१ ॥ 20  
 यो रणं शरणं तद्वन्मन्यते भयवर्जितः ।  
 प्रवासं स्वपुरावासं स भवेद्राजवल्लभः ॥ ६२ ॥  
 न कुर्यान्नरनाथस्य योषिद्धिः सह संगतिम् ।  
 न निन्दां न विवादं च स भवेद्राजवल्लभः ॥ ६३ ॥

करटक आह—‘अथ भवांस्तत्र गत्वा किं तावत्प्रथमं वक्ष्यति 25  
 तत्तावदुच्यताम् ।’ दमनक आह—

‘उत्तरादुत्तरं वाक्यं वदतां संप्रजायते ।  
 सुवृष्टिगुणसंपन्नाद्बीजाद्बीजमिवापरम् ॥ ६४ ॥



अपायसंदर्शनजां विपत्ति-

मुपायसंदर्शनजां च सिद्धिम् ।

मेघाविनो नीतिगुणप्रयुक्तां

5 पुरः स्फुरन्तीमिव वर्णयन्ति ॥ ६५ ॥

एकेषां वाचि शुक्वदन्येषां हृदि मूकवत् ।

हृदि वाचि तथान्येषां बल्गु बल्गन्ति सूक्तयः ॥ ६६ ॥

न चाहमप्राप्तकालं वक्ष्ये । आकर्णितं मया नीतिसारं पितुः पूर्वमुत्सङ्गं  
हि निषेवता ।

10 अप्राप्तकालं वचनं बृहस्पतिरपि ब्रुवन् ।

लभते बह्ववज्ञानमपमानं च पुष्कलम्' ॥ ६७ ॥

करटक आह—

‘दुराराध्या हि राजानः पर्वता इव सर्वदा ।

व्यालाकीर्णाः सुविषमाः कठिना दुष्टसेविताः ॥ ६८ ॥

15 तथा च ।

भोगिनः कञ्चुकाविष्टाः कुटिलाः क्रूरचेष्टिताः ।

सुदुष्टा मन्त्रसाध्याश्च राजानः पन्नगा इव ॥ ६९ ॥

द्विजिह्वाः क्रूरकर्माणोऽनिष्टाश्छिद्रानुसारिणः ।

दूरतोऽपि हि पश्यन्ति राजानो भुजगा इव ॥ ७० ॥

20 स्वल्पमप्यपकुर्वन्ति येऽभीष्टा हि महीपतेः ।

ते वहाविव दहन्ते पनङ्गाः पापचेतसः ॥ ७१ ॥

दुरारोहं पदं राज्ञां सर्वलोकनमस्कृतम् ।

स्वरूपेनाप्यपकारेण ब्राह्मण्यमिव दुष्यति ॥ ७२ ॥

दुराराध्याः श्रियो राज्ञां दुरापा दुष्परिग्रहाः ।

25 तिष्ठन्त्याप इवाघारे चिरमात्मनि संस्थिताः' ॥ ७३ ॥

दमनक आह—‘सत्यमेतत्परम् । किंतु

यस्य यस्य हि यो भावस्तेन तेन समाचरेत् ।

अनुप्रविश्य मेघावी क्षिप्रमात्मवशं नयेत् ॥ ७४ ॥

भर्तुश्चिन्तानुवर्तित्वं सुवृत्तं चानुजीविनाम् ।

राक्षसाश्चापि गृह्यन्ते नित्यं छन्दानुवर्तिभिः ॥ ७५ ॥

सरुषि नृपे स्तुतिवचनं तदभिमते प्रेम तद्विषि द्वेषः ।

तद्दानस्य च शंसा अमङ्गतङ्गं वशीकरणम् ॥ ७६ ॥

करटक आह—‘यद्येवमभिमतं तर्हि शिवास्ते पन्थानः सन्तु । यथा-  
भिलषितमनुष्ठीयताम् ।’ सोऽपि प्रणम्य पिङ्गलकामिमुखं प्रतस्थे ।

अथागच्छन्तं दमनकमालोक्य पिङ्गलको द्वाःस्थमब्रवीत्—‘अप- 5  
सार्यतां वेत्रलता । अयमस्माकं चिरंतनो मन्त्रिपुत्रो दमनकोऽव्याहृत-  
प्रवेशः । तत्रवेश्यतां द्वितीयमण्डलमागी’ इति । स आह—‘यथा-  
वादीद्भवान्’ इति । अथोपसृत्य दमनको निर्दिष्ट आसने पिङ्गलकं  
प्रणम्य प्राप्तानुज्ञ उपविष्टः । स तु तस्य नखकुलिशालंकृतं दक्षिण-  
पाणिमुपरि दत्त्वा मानपुरःसरमुवाच—‘अपि शिव भवतः । कस्मा- 10  
च्चिराद्दृष्टोऽसि ।’ दमनक आह—‘न किञ्चिद्देवपादानामस्माभिः  
प्रयोजनम् । परं भवतां प्राप्तकालं वक्तव्यम्, यत उत्तममध्यमाधमैः  
सर्वैरपि राज्ञां प्रयोजनम् । उक्तं च—

दन्तस्य निष्कोषणकेन नित्यं

कर्णस्य कण्डूयनकेन वापि ।

15

तृणेन कार्यं भवतीश्वराणां

किमङ्ग वाग्धस्तवता नरेण ॥ ७७ ॥

तथा वयं देवपादानामन्वयागता भृत्या आपत्त्वपि पृष्ठगामिनो यद्यपि  
स्वमधिकारं न लभामहे तथापि देवपादानामेतद्युक्तं न भवति ।

उक्तं च—

20

स्थानेष्वेव नियोक्तव्या भृत्याश्चाभरणानि च ।

नहि चूडामणिः पादे प्रभवामीति वध्यते ॥ ७८ ॥

यतः—

अनभिज्ञो गुणानां यो न भृत्यैरनुगम्यते ।

घनाढ्योऽपि कुलीनोऽपि क्रमायातोऽपि भूपतिः ॥ ७९ ॥

25

उक्तं च—

असमैः समीयमानः समैश्च परिहीयमाणसत्कारः ।

धुरि यो न युज्यमानस्त्रिभिरर्थपतिं त्यजति भृत्यः ॥ ८० ॥

यच्चाविवेकितया राजा भृत्यानुत्तमपदयोग्यान्हीनाधमस्थाने नियोज-  
यति, न ते तत्रैव तिष्ठन्ति, स भूपतेर्दोषो न तेषाम् । उक्तं च—

कनकभूषणसंग्रहणोचितो

यदि मणिस्रपुणि प्रतिबध्यते ।

5

न स विरौति न चापि स शोभते

भवति योजयितुर्वचनीयता ॥ ८१ ॥

यच्च स्वाम्येवं वदति 'चिराद्दृश्यते', तदपि श्रूयताम्—

सव्यदक्षिणयोर्यत्र विशेषो नास्ति हस्तयोः ।

कस्तत्र क्षणमप्यार्यो विद्यमानगतिर्विसेत् ॥ ८२ ॥

10

काचे मणिर्मणौ काचो येषां बुद्धिर्विकल्पते ।

न तेषां संनिधौ भृत्यो नाममात्रोऽपि तिष्ठति ॥ ८३ ॥

परीक्षका यत्र न सन्ति देशे

नार्धन्ति रत्नानि समुद्रजानि ।

आभीरदेशे किल चन्द्रकान्तं

15

त्रिभिर्वराटैर्विपणन्ति गोपाः ॥ ८४ ॥

लोहितास्यस्य च मणेः पद्मरागस्य चान्तरम् ।

यत्र नास्ति कथं तत्र क्रियते रत्नविक्रयः ॥ ८५ ॥

निर्विशेषं यदा स्वामी समं भृत्येषु वर्तते ।

तत्रोद्यमसमर्थानामुत्साहः परिहीयते ॥ ८६ ॥

20

न विना पार्थिवो भृत्यैर्न भृत्याः पार्थिवं विना ।

तेषां च व्यवहारोऽयं परस्परनिबन्धनः ॥ ८७ ॥

भृत्यैर्विना स्वयं राजा लोकानुग्रहकारिभिः ।

मयूखैरिव दीप्तांशुस्तेजस्व्यपि न शोभते ॥ ८८ ॥

अरैः संघार्यते नाभिर्नामौ चाराः प्रतिष्ठिताः ।

25

स्वामिसेवकयोरेवं वृत्तिचक्रं प्रवर्तते ॥ ८९ ॥

शिरसा विधृता नित्यं स्नेहेन परिपालिताः ।

केशा अपि विरज्यन्ते निःस्नेहाः किं न सेवकाः ॥ ९० ॥

राजा तुष्टो हि भृत्यानामर्थमात्रं प्रयच्छति ।

ते तु संमानमात्रेण प्राणैरप्युपकुर्वते ॥ ९१ ॥

एवं ज्ञात्वा नरेन्द्रेण भृत्याः कार्या विचक्षणाः ।  
 कुलीनाः शौर्यसंयुक्ताः शक्ता भक्ताः क्रमागताः ॥ ९२ ॥  
 यः कृत्वा सुकृतं राज्ञो दुष्करं हितमुत्तमम् ।  
 लज्जया वक्ति नो किञ्चित्तेन राजा सहायवान् ॥ ९३ ॥  
 यस्मिन्कृत्यं समावेश्य निर्विशङ्केन चेतसा । 5  
 आस्यते सेवकः स स्यात्कलत्रमिव चापरम् ॥ ९४ ॥  
 योऽनाहतः समभ्येति द्वारि तिष्ठति सर्वदा ।  
 पृष्टः सत्यं मितं ब्रूते स भृत्योऽर्हो महीभुजाम् ॥ ९५ ॥  
 अनादिष्टोऽपि भूपस्य दृष्ट्वा हानिकरं च यः ।  
 यतते तस्य नाशाय स भृत्योऽर्हो महीभुजाम् ॥ ९६ ॥ 10  
 ताडितोऽपि दुरुक्तोऽपि दण्डितोऽपि महीभुजा ।  
 यो न चिन्तयते पापं स भृत्योऽर्हो महीभुजाम् ॥ ९७ ॥  
 न गर्वं कुरुते माने नापमाने च तप्यते ।  
 स्वाकारं रक्षयेद्यस्तु स भृत्योऽर्हो महीभुजाम् ॥ ९८ ॥  
 न क्षुधा पीड्यते यस्तु निद्रया न कदाचन । 15  
 न च शीतातपाद्यैश्च स भृत्योऽर्हो महीभुजाम् ॥ ९९ ॥  
 श्रुत्वा सांभ्रामिकीं वार्तां भविष्यां स्वामिनं प्रति ।  
 प्रसन्नास्यो भवेद्यस्तु स भृत्योऽर्हो महीभुजाम् ॥ १०० ॥  
 सीमा वृद्धिं समायाति शुक्लपक्ष इवोडुराट् ।  
 नियोगसंस्थिते यस्मिन्स भृत्योऽर्हो महीभुजाम् ॥ १०१ ॥ 20  
 सीमा संकोचमायाति वह्नौ चर्म इवाहितम् ।  
 स्थिते यस्मिन्स तु त्याज्यो भृत्यो राज्यं समीहता ॥ १०२ ॥  
 तथा शृगालोऽयमिति मन्यमानेन ममोपरि स्वामिना यद्यवज्ञा क्रियते,  
 तदप्ययुक्तम् । उक्तं च यतः—

कौशेयं कृमिजं सुवर्णमुपलाद्दुर्वापि गोरोमतः 25

पङ्काचामरसं शशाङ्क उदधेरिन्दीवरं गोमयात् ।

काष्ठादभिरहेः फणादपि मणिर्गोपित्तो रोचना

प्राकाश्यं स्वगुणोदयेन गुणिनो गच्छन्ति किं जन्मना ॥ १०३ ॥

भूषिका गृहजातापि हन्तव्या स्वापकारिणी ।

मक्ष्यप्रदानैर्माज्जारो हितकृत्प्रार्थ्यते जनैः ॥ १०४ ॥ 30

एरण्डभिण्डार्कनलैः प्रभूतैरपि संचितैः ।

दारुकृत्यं यथा नास्ति तथैवाज्ञैः प्रयोजनम् ॥ १०५ ॥

किं भक्तेनासमर्थेन किं शक्तेनापकारिणा ।

भक्तं शक्तं च मां राजन्नावज्ञातुं त्वमर्हसि' ॥ १०६ ॥

5 पिङ्गलक आह—'भवत्वेवं तावत् । असमर्थः समर्थो वा चिरंतन-  
स्त्वमस्माकं मन्निपुत्रः तद्विश्रब्धं ब्रूहि यत्किंचिद्वक्तुकामः ।' दमनक  
आह—'देव, विज्ञाप्यं किंचिदस्ति ।' पिङ्गलक आह—'तन्निवेदया-  
भिप्रेतम् ।' सोऽब्रवीत्—

'अपि स्वरूपतरं कार्यं यद्भवेत्पृथिवीपतेः ।

10 तन्न वाच्यं सभामध्ये प्रोवाचेदं बृहस्पतिः ॥ १०७ ॥

तदैकान्तिके मद्विज्ञाप्यमाकर्णयन्तु देवपादाः । यतः—

षट्कर्णो भिद्यते मन्त्रश्चतुष्कर्णः स्थिरो भवेत् ।

तस्मात्सर्वप्रयत्नेन षट्कर्णं वर्जयेत्सुधीः ॥ १०८ ॥

अथ पिङ्गलकाभिप्रायज्ञा व्याघ्रद्वीपवृकपुरःसराः सर्वेऽपि तद्वचः

15 समाकर्ण्य संसदि तत्क्षणादेव दूरीभूताः । ततश्च दमनक आह—  
उदकग्रहणार्थं प्रवृत्तस्य स्वामिनः किमिह निवृत्त्यावस्थानम् ।' पिङ्गलक  
आह सविलक्षस्मितम्—'किंचिदपि ।' सोऽब्रवीत्—'देव, यद्य-  
नाख्येयं तत्तिष्ठतु । उक्तं च—

दारेषु किंचित्स्वजनेषु किंचि-

20 द्रोप्यं वयस्येषु सुतेषु किंचित् ।

युक्तं न वा युक्तमिदं विचिन्त्य

वदेद्विपश्चिन्महतोऽनुरोधात्' ॥ १०९ ॥

तच्छ्रुत्वा पिङ्गलकश्चिन्तयामास—'योग्योऽयं दृश्यते । तत्कथयाम्येत-  
स्याम्र आत्मनोऽभिप्रायम् । उक्तं च—

25 सुहृदि निरन्तरचित्ते गुणवति भृत्येऽनुवर्तिनि कलत्रे ।

स्वामिनि सौहृदयुक्ते निवेद्य दुःखं सुखी भवति ॥ ११० ॥

भो दमनक, शृणोषि शब्दं दूरान्महान्तम् ।' सोऽब्रवीत्—'स्वामिन्,  
शृणोमि । ततः किम् ।' पिङ्गलक आह—'भद्र, अहमस्माद्विनाद्-  
नुमिच्छामि ।' दमनक आह—'कस्मात् ।' पिङ्गलक आह—

30 'यतोऽद्यास्मद्वने किमप्यपूर्वं सत्त्वं प्रविष्टं यस्यायं महाशब्दः श्रूयते ।

तस्य च शब्दानुरूपेण पराक्रमेण भाव्यम्' इति । दमनक आह—  
'यच्छब्दमात्रादपि भयमुपगतः स्वामी, तदप्ययुक्तम् । उक्तं च—  
अम्भसा भिद्यते सेतुस्तथा मन्त्रोऽप्यरक्षितः ।

पैशुन्याद्भिद्यते स्नेहो भिद्यते वाग्भिरातुरः ॥ १११ ॥

तत्र युक्तं स्वामिनः पूर्वोपार्जितं वनं त्यक्तुम् । यतो मेरीचेणुवीणामृ- 5  
दङ्गतालपटहशङ्खकाहलादिभेदेन शब्दा अनेकविधा भवन्ति । तत्र  
केवलाच्छब्दमात्रादपि मेतव्यम् । उक्तं च—

अत्युत्कटे च रौद्रे च शत्रौ प्राप्ते न हीयते ।

धैर्यं यस्य महीनाथो न स याति पराभवम् ॥ ११२ ॥

दर्शितभयेऽपि घातरि धैर्यध्वंसो भवेन्न धीराणाम् । 10

शोषितसरसि निदाघे नितरामेवोद्धतः सिन्धुः ॥ ११३ ॥

तथा च ।

यस्य न विपदि विषादः संपदि हर्षो रणे न भीरुत्वम् ।

तं भुवनत्रयतिलकं जनयति जननी सुतं विरलम् ॥ ११४ ॥

तथा च । 15

शक्तिवैकल्यनम्रस्य निःसारत्वाल्लघीयसः ।

जन्मिनो मानहीनस्य तृणस्य च समा गतिः ॥ ११५ ॥

अपि च ।

अन्यप्रतापमासाद्य यो दृढत्वं न गच्छति ।

जतुजाभरणस्यैव रूपेणापि हि तस्य किम् ॥ ११६ ॥ 20

तदेवं ज्ञात्वा स्वामिना धैर्यावष्टम्भः कार्यः । न शब्दमात्राद्भैतव्यम् ।

उक्तं च—

पूर्वमेवं मया ज्ञातं पूर्णमेतद्धि मेदसा ।

अनुप्रविश्य विज्ञातं यावच्चर्म च दारु च' ॥ ११७ ॥

पिङ्गलक आह—'कथमेतत् ।' सोऽब्रवीत्— 25

### कथा २ ।

कश्चिद्गोमायुर्नाम शृगालः क्षुत्क्षामकण्ठ इतस्ततः परिभ्रमन्वने  
सैन्यद्वयसंग्रामभूमिमपश्यत् । तस्यां च दुन्दुभेः पतितस्य वायुवशाद्-

स्त्रीशास्त्राग्रैर्हन्यमानस्य शब्दमशृणोत् । अथ क्षुभितहृदयश्चिन्तया-  
मास—‘अहो, विनष्टोऽसि । तद्यावन्नास्य प्रोच्चारितशब्दस्य दृष्टिगो-  
चरे गच्छामि, तावदन्यतो व्रजामि । अथवा नैतद्युज्यते सहसैव—  
भये वा यदि वा हर्षे संप्राप्ते यो विमर्शयेत् ।

5 कृत्यं न कुरुते वेगान्न स संतापमामुयात् ॥ ११८ ॥

तत्तावज्जानामि कस्यायं शब्दः ।’ धैर्यमालम्ब्य विमर्शयन्त्यावन्मन्दं  
मन्दं गच्छति तावदुन्दुभिमपश्यत् । स च तं परिज्ञाय समीपं गत्वा  
स्वयमेव कौतुकादताडयत् । भूयश्च हर्षादचिन्तयत्—‘अहो, चिरादे-  
तदस्माकं महद्भोजनमापतितम् । तन्नूनं प्रभूतमांसमेदोऽसृग्भिः परिपू-  
10 रितं भविष्यति । ततः परुषचर्मावगुण्ठितं तत्कथमपि विदार्यैकदेशे  
छिद्रं कृत्वा संदृष्टमना मध्ये प्रविष्टः । परं चर्मविदारणतो दंष्ट्राभङ्गः  
समजनि । अथ निराशीभूतस्तद्द्वारुशेषमवलोक्य श्लोकमेनमपठत्—  
‘पूर्वमेव मया ज्ञातम्’ इति । ततो ‘न शब्दमात्राद्भेदव्यम् ।’ पिङ्गलक  
आह—‘भोः, पश्यायं मम सर्वोऽपि परिग्रहो भयव्याकुलितमनाः  
15 पलायितुमिच्छति । तत्कथमहं धैर्यावष्टम्भं करोमि ।’ सोत्रोऽवीत्—‘स्वा-  
मिन्, नैषामेष दोषः । यतः स्वामिसदृशा एव भवन्ति भृत्याः । उक्तं च  
अश्वः शस्त्रं शास्त्रं वीणा वाणी नरश्च नारी च ।

पुरुषविशेषं प्राप्ता भवन्त्ययोग्याश्च योग्याश्च ॥ ११९ ॥

तत्पौरुषावष्टम्भं कृत्वा त्वं तावदत्रैव प्रतिपालय यावदहमेतच्छब्द-  
20 स्वरूपं ज्ञात्वागच्छामि । ततः पश्चाद्यथोचितं कार्यम्’ इति । पिङ्गलक  
आह—‘किं तत्र भवान्गन्तुमुत्सहते ।’ स आह—‘किं स्वाम्यादेशा-  
त्सुभृत्यस्य कृत्याकृत्यमस्ति । उक्तं च—

स्वाम्यादेशात्सुभृत्यस्य न भीः संजायते क्वचित् ।

प्रविशेन्मुखमाहेयं दुस्तरं वा महार्णवम् ॥ १२० ॥

25 तथा च ।

स्वाम्यादिष्टस्तु यो भृत्यः समं विषममेव च ।

मन्यते न स संघार्यो भूभुजा भूतिमिच्छता’ ॥ १२१ ॥

पिङ्गलक आह—‘भद्र, यद्येवं तद्गच्छ । शिवास्ते पन्थानः सन्तु’  
इति । दमनकोऽपि तं प्रणम्य संजीवकशब्दानुसारी प्रतस्थे ।

अथ दमनके गते भयव्याकुलमनाः पिङ्गलकश्चिन्तयामास—‘अहो, न शोभनं कृतं मया, यत्तस्य विश्वासं गत्वात्माभिप्रायो निवेदितः । कदाचिद्दमनकोऽयमुभयवेतनो भूत्वा ममोपरि दुष्टबुद्धिः स्याद्गृष्टाधिकारत्वात् । उक्तं च—

ये भवन्ति महीपस्य संमानितविमानिताः ।

5

यतन्ते तस्य नाशाय कुलीना अपि सर्वदा ॥ १२२ ॥

तत्तावदस्य चिकीर्षितं वेत्तुमन्यत्स्थानान्तरं गत्वा प्रतिपालयामि । कदाचिद्दमनकस्तमादाय मा व्यापादयितुमिच्छति । उक्तं च—

न वध्यन्ते ह्यविश्वस्ता बलिभिर्दुर्बला अपि ।

विश्वस्तास्वेव वध्यन्ते बलवन्तोऽपि दुर्बलैः ॥ १२३ ॥

10

बृहस्पतेरपि प्राज्ञो न विश्वासे व्रजेन्नरः ।

य इच्छेदात्मनो वृद्धिमायुष्यं च सुखानि च ॥ १२४ ॥

शपथैः सधितस्यापि न विश्वासं व्रजेद्रिपोः ।

राज्यलाभोद्यतो वृत्रः शक्रेण शपथैर्हतः ॥ १२५ ॥

न विश्वासं विना शत्रुर्देवानामपि सिञ्चति ।

15

विश्वासात्रिदशेन्द्रेण दितेर्गर्भो विदारितः ॥ १२६ ॥

एवं संप्रधाय स्थानान्तरं गत्वा दमनकमार्गमवलोकयन्नेकाकी तस्थौ । दमनकोऽपि संजीवकसकाशं गत्वा वृषभोऽयमिति परिज्ञाय हृष्टमना व्यचिन्तयत्—‘अहो, शोभनमापतितम् । अनेनैतस्य संधिविग्रहद्वारेण मम पिङ्गलको वश्यो भविष्यतीति । उक्तं च—

20

न कौलीन्यान्न सौहार्दानृपो वाक्ये प्रवर्तते ।

मन्त्रिणां यावदभ्येति व्यसनं शोकमेव च ॥ १२७ ॥

सदैवापद्गतो राजा भोग्यो भवति मन्त्रिणाम् ।

अत एव हि वाञ्छन्ति मन्त्रिणः सापदं नृपम् ॥ १२८ ॥

यथा नेच्छति नीरोगः कदाचित्सुचिकित्सकम् ।

25

तथापद्रहितो राजा सचिवं नाभिवाञ्छति ॥ १२९ ॥

एवं विचिन्तयन्पिङ्गलकाभिमुखः प्रतस्थे । पिङ्गलकोऽपि तमायान्तं प्रेक्ष्य स्वाकारं रक्षन्यथापूर्वमवस्थितः । दमनकोऽपि पिङ्गलकसकाशं गत्वा प्रणम्योपविष्टः । पिङ्गलक आह—‘किं दृष्टं भवता तत्स-



त्वम् ।' दमनक आह—'दृष्टं स्वामिप्रसादात् ।' पिङ्गलक आह—  
'अपि सत्यम् ।' दमनक आह—'किं स्वामिपादानामग्रेऽसत्यं  
विज्ञाप्यते । उक्तं च—

अपि स्वल्पमसत्यं यः पुरो वदति भूभुजाम् ।

5 देवानां च विनश्येत स द्रुतं सुमहानपि ॥ १३० ॥

तथा च ।

सर्वदेवमयो राजा मनुना संप्रकीर्तितः ।

तस्मात्तं देववत्पश्येन्न व्यलीकेन कर्हिचित् ॥ १३१ ॥

सर्वदेवमयस्यापि विशेषो नृपतेरयम् ।

10 शुभाशुभफलं सद्यो नृपाद्देवाद्भवान्तरे' ॥ १३२ ॥

पिङ्गलक आह—'सत्यं दृष्टं भविष्यति भवता । न दीनोपरि महान्तः  
कुप्यन्तीति न त्वं तेन निपातितः । यतः—

तृणानि नोन्मूलयति प्रभञ्जनो

मृद्नि नीचैः प्रणतानि सर्वतः ।

15 स्वभाव एवोन्नतचेतसामयं

महान्महत्स्वेव करोति विक्रमम् ॥ १३३ ॥

अपि च ।

गण्डस्थलेषु मदवारिषु बद्धराग-

मत्तममद्भ्रमरपादनलाहतोऽपि ।

20 कोपं न गच्छति नितान्तबलोऽपि नाग-

स्तुल्ये बले तु बलवान्परिकोपमेति' ॥ १३४ ॥

दमनक आह—'अस्त्वेव स महात्मा, वयं कृपणाः, तथापि स्वामी

यदि कथयति ततो भृत्यत्वे नियोजयामि ।' पिङ्गलक आह

सोच्छ्वासम्—'किं भवाञ्शक्नोत्येव कर्तुम् ।' दमनक आह—'किम-

25 साध्यं बुद्धेरस्ति । उक्तं च—

न तच्छस्त्रैर्न नागेन्द्रैर्न हयैर्न पदातिभिः ।

कार्यं संसिद्धिमभ्येति यथा बुद्ध्या प्रसाधितम्' ॥ १३५ ॥

पिङ्गलक आह—'यद्येव तर्ह्यमात्यपदेऽध्यारोपितस्त्वम् । अद्यप्रभृति

प्रसादनिग्रहादिकं त्वयैव कार्यमिति निश्चयः ।'

अथ दमनकः सत्वरं गत्वा साक्षेपं तमिदमाह—‘एषोहीतो दुष्टवृष-  
भ, स्वामी पिङ्गलकस्त्वामाकारयति । किं निःशङ्को भूत्वा मुहुर्मुहुर्नर्दसि  
वृथा’ इति । तच्छ्रुत्वा संजीवकोऽब्रवीत्—‘भद्र, कोऽयं पिङ्गलकः’ ।  
दमनक आह—‘किं स्वामिनं पिङ्गलकमपि न जानासि । तत् क्षणं  
प्रतिपालय । फलेनैव ज्ञास्यसि । नन्वयं सर्वमृगपरिवृतो वटतले<sup>5</sup>  
स्वामी पिङ्गलकनामा सिंहस्तिष्ठति ।’ तच्छ्रुत्वा गतायुषमिवात्मानं  
मन्यमानः संजीवकः परं विषादमगमत् । आह च—‘भद्र, भवान्सा-  
धुसमाचारो वचनपदुश्च दृश्यते । तद्यदि मामवश्यं तत्र नयसि तद-  
भयप्रदानेन स्वामिनः सकाशात्प्रसादः कारयितव्यः ।’ दमनक  
आह—‘भोः, सत्यमभिहितं भवता । नीतिरेषा । यतः— 10

पर्यन्तो लभ्यते भूमेः समुद्रस्य गिरिरपि ।

न कथंचिन्महीपस्य चितान्तः केनचित्कचित् ॥ १३६ ॥

तत्त्वमत्रैव तिष्ठ यावदह त समये दृष्ट्वा ततः पश्चात्त्वामानयामि’ इति ।  
तथानुष्ठिते दमनकः पिङ्गलकसकाशं गत्वेदमाह—‘स्वामिन्, न  
तत्प्राकृत सत्त्वम् । स हि भगवतो महेश्वरस्य वाहनभूतो वृषभः’ इति ।<sup>15</sup>  
मया पृष्ट इदमूचे—‘महेश्वरेण परितुष्टेन कालिन्दीपरिसरे शष्पा-  
ग्राणि भक्षयितु समादिष्टः । किं बहुना । मम प्रदत्तं भगवता क्रीडार्थं  
वनमिदम् ।’ पिङ्गलक आह सभयम्—‘सत्यं ज्ञातं मयाधुना । न  
देवताप्रसादं विना शष्पभोजिनो व्यालाकीर्णं एवंविधे वने निःशङ्का  
नदन्तो भ्रमन्ति । ततस्त्वया किमभिहितम् ।’ दमनक आह—<sup>20</sup>  
‘स्वामिन्, एतदभिहितं मया यदेतद्वनं चण्डिकावाहनभूतस्य मत्स्वामिनः  
पिङ्गलकनाम्न सिंहस्य विषयीभूतम् । तद्भवानभ्यागतः प्रियोऽतिथिः ।  
तत्तस्य सकाशं गत्वा भ्रातृस्त्रेहेनैकत्र भक्षणपानविहरणक्रियाभिरेक-  
स्थानाश्रयेण कालो नेयः’ इति । ततस्तेनापि सर्वमेतत्प्रतिपन्नम् ।  
उक्तं च सहर्षम्—‘स्वामिनः सकाशादभयदक्षिणा दापयितव्या’ इति ।<sup>25</sup>  
तदत्र स्वामी प्रमाणम् । तच्छ्रुत्वा पिङ्गलक आह—‘साधु सुमते,  
साधु । मन्निश्रोत्रिय, साधु । मम हृदयेन सह संमद्भ्य भवतेदमभिहि-  
तम् । तद्दत्ता मया तस्याभयदक्षिणा । परं सोऽपि मदर्थेऽभयदक्षिणां  
याचयित्वा द्रुततरमानीयताम्’ इति । अथ साधु चेदमुच्यते—

‘अन्तःसारैरकुटिलैरच्छिद्रैः सुपरीक्षितैः ।

मन्निभिर्धार्यते राज्यं सुस्तम्भैरिव मन्दिरम् ॥ १३७ ॥

तथा च ।

मन्निणां भिन्नसंधाने भिषजां सांनिपातिके ।

5 कर्मणि व्यज्यते प्रज्ञा स्वस्थे को वा न पण्डितः’ ॥ १३८ ॥

दमनकोऽपि तं प्रणम्य संजीवकसकाशं प्रस्थितः सहर्षमचिन्तयत्—  
‘अहो, प्रसादसंमुखो नः स्वामी वचनवशगश्च संवृत्तः । तन्नास्ति  
धन्यतरो मम । उक्तं च—

अमृत शिशिरे वह्निरमृतं प्रियदर्शनम् ।

10 अमृतं राजसमानममृतं क्षीरभोजनम् ॥ १३९ ॥

अथ संजीवकसकाशमासाद्य सप्रश्रयमुवाच—‘भो मित्र, प्रार्थि-  
तोऽसौ मया भवदर्थे स्वाम्यभयप्रदानम् । तद्विश्रब्धं गम्यतामिति ।  
परं त्वया राजप्रसादमासाद्य मया सह समयधर्मेण वर्तितव्यम् । न  
गर्वमासाद्य स्वप्रभुतया विचरणीयम् । अहमपि तव संकेतेन सर्वा  
15 राज्यधुरममात्यपदवीमाश्रित्योद्धरिष्यामि । एवं कृते द्वयोरप्यात्रयो  
राज्यलक्ष्मीर्भोग्या भविष्यति ।

आखेटकस्य धर्मेण विभवाः स्युर्वशे नृणाम् ।

नृपजाः प्रेरयत्येको हन्त्यन्योऽत्र मृगानिव ॥ १४० ॥

तथा च ।

20 यो न पूजयते गर्वादुत्तमाधममध्यमान् ।

भूपसंमानमान्योऽपि भ्रश्यते दन्तिलो यथा’ ॥ १४१ ॥

संजीवक आह—‘कथमेतत् ।’ सोऽब्रवीत्—

कथा ३ ।

अस्त्यत्र धरातले वर्धमानं नाम नगरम् । तत्र दन्तिलो नाम  
25 नानाभाण्डपतिः सकलपुरनायकः प्रतिवसति स्म । तेन पुरकार्यं नृपकार्यं  
च कुर्वता तुष्टिं नीतास्तपुरवासिनो लोका नृपतिश्च । किं बहुना ।  
न कोऽपि तादृक्केनापि चतुरो दृष्टो नापि श्रुतो वेति । अथवा साधु  
चेदमुच्यते—

नरपतिहितकर्ता द्वेष्यतां याति लोके  
जनपदहितकर्ता त्यज्यते पार्थिवेन्द्रैः ।

इति महति विरोधे वर्तमाने समाने  
नृपतिजनपदानां दुर्लभः कार्यकर्ता ॥ १४२ ॥

अथैवं गच्छति काले दन्तिलस्य कदाचिद्विवाहः सम्पवृत्तः । तत्र 5  
तेन सर्वे पुरनिवासिनो राजसन्निधिलोकाश्च संमानपुरःसरमामन्थ्य  
भोजिता वस्त्रादिभिः सत्कृताश्च । ततो विवाहानन्तरं राजा सान्तःपुरः  
स्वगृहमानीयाभ्यर्चितः । अथ तस्य नृपतेर्गृहसंमार्जनकर्ता गोरम्भो  
नाम राजसेवको गृहायातोऽपि तेनानुचितस्थान उपविष्टोऽवज्ञया-  
र्धचन्द्रं दत्त्वा निःसारितः । सोऽपि ततःप्रभृति निःश्वसन्नपमानाञ्च  
रात्रावप्यधिशेते । 'कथं मया तस्य भाण्डपते राजप्रसादहानिः कर्तव्या'  
इति चिन्तयन्नास्ते । 'अथवा किमनेन वृथा शरीरशोषणेन । न किञ्चि-<sup>10</sup>  
न्मया तस्यापकर्तुं शक्यमिति । अथवा साध्विदमुच्यते—

यो ह्यपकर्तुमशक्तः कुप्यति किमसौ नरोऽत्र निर्लज्जः ।

उत्पतितोऽपि हि चणकः शक्तः किं भ्राष्ट्रकं भङ्गुम् ॥ १४३ ॥ 15

अथ कदाचित्प्रत्यूषे योगनिद्रा गतस्य राज्ञः शय्यान्ते मार्जनं  
कुर्वन्निदमाह—'अहो, दन्तिलस्य महद्दृष्टत्वं यद्राजमहिषीमालिङ्गति ।'  
तच्छ्रुत्वा राजा ससंभ्रममुत्थाय तमुवाच—'भो भो गोरम्भ, सत्य-  
मेतत्, यत्त्वया जल्पितम् । किं देवी दन्तिलेन समालिङ्गिता'  
इति । गोरम्भः प्राह—'देव, रात्रिजागरणेन धूतासक्तस्य मे बला-<sup>20</sup>  
निद्रा समायाता । तन्न वेद्मि किं मयाभिहितम् ।' राजा सेष्यं  
स्वगतम्—'एष तावदस्मद्गृहेऽप्रतिहतगतिः । तथा दन्तिलोऽपि ।  
तत्कदाचिदनेन देवी समालिङ्ग्यमाना दृष्टा भविष्यति । तेनेदम-  
भिहितम् । उक्तं च—

यद्वाञ्छति दिवा मर्त्यो वीक्षते वा करोति वा ।

25

तत्स्वप्नेऽपि तदभ्यासाद्भूते वाथ करोति वा ॥ १४४ ॥

तथा च ।

शुभं वा यदि वा पापं यन्नृणां हृदि संस्थितम् ।

सुगूढमपि तज्ज्ञेयं स्वप्नवाक्यात्तथा मदात् ॥ १४५ ॥

अथवा स्त्रीणां विषये कोऽत्र संदेहः ।

जरूपन्ति सार्धमन्येन पश्यन्त्यन्यं सविभ्रमाः ।

हृद्रतं चिन्तयन्त्यन्यं प्रियः को नाम योषिताम् ॥ १४६ ॥

अन्यच्च ।

5 एकेन स्मितपाटलाधररुचो जरूपन्त्यनल्पाक्षरं

वीक्षन्तेऽन्यमितः स्फुटकुमुदिनीफुल्लोल्लोचनाः ।

दूरोदारचरित्रचित्रविभवं ध्यायन्ति चान्यं धिया

केनेत्थं परमार्थतोऽर्थवदिव प्रेमास्ति वामभ्रुवाम् ॥ १४७ ॥

तथा च ।

10 नाम्निस्तृप्यति काष्ठानां नापगानां महोदधिः ।

नान्तकः सर्वभूतानां न पुंसां वामलोचना ॥ १४८ ॥

रहो नास्ति क्षणो नास्ति नास्ति प्रार्थयिता नरः ।

तेन नारद् नारीणां सतीत्वमुपजायते ॥ १४९ ॥

यो मोहान्मन्यते मूढो रक्तेयं मम कामिनी ।

15 स तस्या वशगो नित्यं भवेत्क्रीडाशकुन्तवत् ॥ १५० ॥

तासां वाक्यानि खल्पानि कृत्यानि सुगुरूप्यपि ।

करोति यः कृतैर्लोके लघुत्वं याति सर्वतः ॥ १५१ ॥

स्त्रिय च यः प्रार्थयते संनिकर्षं च गच्छति ।

ईषच्च कुरुते सेवां तमेवेच्छन्ति योषितः ॥ १५२ ॥

20 अनर्थित्वान्मनुष्याणां भयात्परिजनस्य च ।

मर्यादायाममर्यादाः स्त्रियस्तिष्ठन्ति सर्वदा ॥ १५३ ॥

नासां कश्चिदगम्योऽस्ति नासां च वयसि स्थितिः ।

विरूपं रूपवन्त वा पुमानित्येव भुञ्जते ॥ १५४ ॥

रक्तो हि जायते भोग्यो नारीणां शाटको यथा ।

25 धृप्यते यो दशलम्बी नितम्बे विनिवेशितः ॥ १५५ ॥

अलक्तको यथा रक्तो निष्पीड्य पुरुषस्तथा ।

अबलाभिर्बलाद्रक्तः पादभूले निपात्यते' ॥ १५६ ॥

एवं स राजा बहुविध विलप्य तत्प्रभृति दन्तिलस्य प्रसादपराङ्मुखः  
संजातः । किं बहुना । राजद्वारप्रवेशोऽपि तस्य निवारितः ।

दन्तिलोऽप्यकस्मादेव प्रसादपराङ्मुखमवनिपतिमवलोक्य चिन्तयामास—‘अहो, साधु चेदमुच्यते—

कोऽर्थान्प्राप्य न गर्वितो विषयिणः कस्यापदोऽस्तं गताः

स्त्रीभिः कस्य न खण्डितं भुवि मनः को नाम राज्ञां प्रियः ।

कः कालस्य न गोचरान्तरगतः कोऽर्थी गतो गौरवं ८

को वा दुर्जनवागुरासु पतितः क्षेमेण यातः पुमान् ॥ १५७ ॥

तथा च ।

काके शौचं घृतकारे च सत्यं

सर्पे क्षान्तिः स्त्रीषु कामोपशान्तिः ।

कृबि वैर्यं मद्यपे तत्त्वचिन्ता

10

राजा मित्रं केन दृष्टं श्रुतं वा ॥ १५८ ॥

अपरं मयास्य भूपतेरथवान्यस्यापि कस्यचिद्राजसंबन्धिनः स्वप्नेऽपि नानिष्टं कृतम् । तत्किमेतत्पराङ्मुखो मां प्रति भूपतिः’ इति । एवं तं दन्तिलं कदाचिद्राजद्वारे विष्कम्भितं विलोक्य संमार्जनकर्ता गोरम्भो विहस्य द्वारपालानिदमूचे—‘भो भो द्वारपालाः, राजप्रसा-15 दाधिष्ठितोऽयं दन्तिलः स्वयं निग्रहानुग्रहकर्ता च । तदनेन निवारितेन यथाहं तथा यूयमप्यर्धचन्द्रभाजिनो भविष्यथ । तच्छ्रुत्वा दन्तिलश्चिन्तयामास—‘नूनमिदमस्य गोरम्भस्य चेष्टितम् । अथवा साध्विदमुच्यते—

अकुलीनोऽपि मूर्खोऽपि भूपालं योऽत्र सेवते ।

20

अपि संमानहीनोऽपि स सर्वत्र प्रपूज्यते ॥ १५९ ॥

अपि कापुरुषो भीरुः स्याच्चेन्नृपतिसेवकः ।

तथापि न पराभूर्तिं जनादाप्नोति मानवः ॥ १६० ॥

एवं स बहुविधं विलप्य विलक्षमनाः सोद्वेगो गतप्रभावः स्वगृहं गत्वा निशामुखे गोरम्भमाह्वय वस्त्रयुगलेन संमान्येदमुवाच—‘भद्र, 28 मया न तदा त्वं रागवशान्निःसारितः । यतस्त्वं ब्राह्मणानामप्रतीऽपि चितस्थाने समुपविष्टो दृष्ट इत्यपमानितः । तत्क्षम्यताम् ।’ सोऽपि स्वर्गराज्योपमं तद्वस्त्रयुगलमासाद्य परं परितोषं तमुवाच— ‘भोः श्रेष्ठिन्, क्षान्तं मया ते तत् । तदस्य संमानये कर्तव्यं प्रपूज्यते

बुद्धिप्रभावं राजप्रसादं च ।' एवमुक्त्वा सपरितोषं निष्क्रान्तः । साधु  
चेदमुच्यते—

स्तोकेनोन्नतिमायाति स्तोकेनायात्यधोगतिम् ।

अहो सुसदृशी चेष्टा तुल्यश्रेष्ठेः खलस्य च ॥ १६१ ॥

- 5 ततश्चान्येद्युः स गोरम्भो राजकुले गत्वा योगनिद्रां गतस्य भूपतेः  
संमार्जनक्रियां कुर्वन्निदमाह—‘अहो अविवेकोऽस्मद्भूपतेः, यत्पु-  
रीषोत्सर्गमाचरंश्चिर्भटीभक्षणं करोति ।’ तच्छ्रुत्वा राजा सविस्मयं  
तमुवाच—‘रे रे गोरम्भ, किमप्रस्तुतं लपसि । गृहकर्मकरं मत्वा त्वां  
न व्यापादयामि । किं त्वया कदाचिदहमेवंविधं कर्म समाचरन्दृष्टः ।’
- 10 सोऽब्रवीत्—‘देव, श्रुतासक्तस्य रात्रिजागरणेन संमार्जनं कुर्वाणस्य  
मम बलान्निद्रा समायाता । तयाधिष्ठितेन मया किञ्चिज्जल्पितम्, तत्र  
वेद्मि । तत्प्रसादं करोतु स्वामी निद्रापरवशस्य’ इति । एवं श्रुत्वा  
राजा चिन्तितवान्—‘यन्मया जन्मान्तरे पुरीषोत्सर्गं कुर्वता कदापि  
चिर्भटिका न भक्षिता, तद्यथायं व्यतिकरोऽसंभाव्यो ममानेन मूढेन
- 15 व्याहृतः, तथा दन्तिलस्यापीति निश्चयः । तन्मया न युक्तं कृतं यत्स  
वराकः संमानेन वियोजितः । न तादृक्पुरुषाणामेवंविधं चेष्टितं  
संभाव्यते । तदभावेन राजकृत्यानि पौरकृत्यानि च सर्वाणि शिथिलतां  
व्रजन्ति ।’ एवमनेकधा विमृश्य दन्तिलं समाहूय निजाङ्गवस्त्राभरणा-  
दिभिः संयोज्य स्वाधिकारे नियोजयामास । अतोऽहं ब्रवीमि—‘यो
- 20 न पूजयते गर्वात्’ इति ॥ संजीवक आह—‘भद्र, एवमेवैतत् ।  
यद्भवतामिहितं तदेव मया कर्तव्यम्’ इति । एवममिहिते दमनकस्त-  
मादाय पिङ्गलकसकाशमगमत् । आह च—‘देव, एष मयानीतः स  
संजीवकः । अधुना देवः प्रमाणम् ।’ संजीवकोऽपि तं सादरं प्रण-  
म्याग्रतः सविनयं स्थितः । पिङ्गलकोऽपि तस्य पीनायतककुब्रतो
- 25 नखकुलिशालंकृतं दक्षिणपाणिमुपरि दत्त्वा मानपुरःसरमुवाच—‘अपि  
शिवं भवतः । कुतस्त्वमस्मिन्वने विजने समायातोऽसि । तेनाप्या-  
त्मवृत्तान्तः कथितः । यथा वर्षमानेन सह वियोगः संजातस्तथा सर्वं  
निवेदितम् । तच्छ्रुत्वा पिङ्गलकः सादरतरं तमुवाच—‘वयस्य, न  
भेतव्यम् । मद्भुजपद्मपरिरक्षितेन यथेच्छं त्वयाधुना वर्तितव्यम् ।

अन्यच्च नित्यं मत्समीपवर्तिना भाव्यम् । यतः कारणाद्ब्रह्मपारं रौद्रस-  
त्त्वनिषेवितं वनं गुरूणामपि सत्त्वानामसेव्यम्, कुतः क्षुब्धभोजिनाम् ।  
श्वमुक्त्वा सकलमृगपरिवृतो यमुनाकच्छमवतीर्योदकग्रहणं कृत्वा  
स्वेच्छया तदेव वनं प्रविष्टः । ततश्च करटकदमनकनिसिसराज्य-  
भारः संजीवकेन सह सुभाषितगोष्ठीमनुभवन्नास्ते । अथवा साध्विद-5  
मुच्यते —

यदृच्छयाप्युपनतं सकृत्सज्जनसंगतम् ।

भवत्यजरमत्यन्तं नाभ्यासक्रममीक्षते ॥ १६२ ॥

संजीवकेनाप्यनेकशास्त्रावगाहनादुत्पन्नबुद्धिप्रागरभ्येन स्तोत्रैरेवाहो-  
भिर्मूढमतिः पिङ्गलको धीमांस्तथा कृतो यथारण्यधर्माद्वियोज्य 10  
ग्राम्यधर्मेषु नियोजितः । किं बहुना प्रत्यहं पिङ्गलकसंजीवकावेव  
केवलं रहसि मन्त्रयतः । शेषः सर्वोऽपि मृगजनो दूरीभूतस्तिष्ठति ।  
करटकदमनकावपि प्रवेशं न लभेते । अन्यच्च सिंहपराक्रमाभावात्स-  
र्वोऽपि मृगजनस्तौ च शृगालौ क्षुधाव्याधिबाधिता एकां दिशमाश्रित्य  
स्थिताः । उक्तं च—

15

फलहीनं नृपं भृत्याः कुलीनमपि चोन्नतम् ।

संत्यज्यान्यत्र गच्छन्ति शुष्कं वृक्षमिवाण्डजाः ॥ १६३ ॥

तथा च ।

अपि संमानसंयुक्ताः कुलीना भक्तितत्पराः ।

वृत्तिभङ्गान्महीपालं त्यजन्त्येव हि सेवकाः ॥ १६४ ॥

20

अन्यच्च

कालातिक्रमणं वृत्तेर्यो न कुर्वीत भूपतिः ।

कदाचिच्च न मुञ्चन्ति भर्त्सिता अपि सेवकाः ॥ १६५ ॥

तथा न केवलं सेवका इत्थंभूता यावत्समस्तमप्येतज्जगत्परस्परं भक्षणार्थं  
सामादिभिरुपायैस्तिष्ठति । तद्यथा—

25

देशानामुपरि क्षमाभृदातुराणां चिकित्सकाः ।

वणिजो ग्राहकाणां च मूर्खाणामपि पण्डिताः ॥ १६६ ॥

प्रमादिनां तथा चौरा भिक्षुका गृहमेधिनाम् ।

गणिकाः कामिनां चैव सर्वलोकस्य शिल्पिनः ॥ १६७ ॥



सामादिसज्जितैः पाशैः प्रतीक्षन्ते दिवानिशम् ।  
उपजीवन्ति शक्त्या हि जलजा जलदानिव ॥ १६८ ॥

अथवा साध्विदमुच्यते—

- सर्पाणां च खलानां च परद्रव्यापहारिणाम् ।  
5 अभिप्राया न सिद्ध्यन्ति तेनेदं वर्तते जगत् ॥ १६९ ॥  
अत्तुं वाञ्छति गांभवो गणपतेराखुं क्षुधार्तः फणी  
तं च क्रौञ्चरिपोः शिखी गिरिसुतार्सिहोऽपि नागाशनम् ।  
इत्थ यत्र परिग्रहस्य घटना शंभोरपि स्याद्गृहे  
तत्रान्यस्य कथं न भावि जगतो यस्मात्स्वरूपं हि तत् ॥ १७० ॥  
10 ततः स्वामिप्रसादरहितौ क्षुत्क्षामकण्ठौ परस्परं करटकदमनकौ मग्न-  
येते । तत्र दमनको ब्रूते—‘आर्य करटक, आवां तावदप्रधानता  
गतौ । एष पिङ्गलकः संजीवकानुरक्तः स्वव्यापारपराङ्मुखः संजातः ।  
सर्वोऽपि परिग्रहो गतः । तर्कि कियते ।’ करटक आह—  
‘यद्यपि त्वदीयवचनं न करोति तथापि स्वामी स्वदोषनाशाय  
15 वाच्यः । उक्तं च—

अशृण्वन्नपि बोद्धव्यो मन्निभिः पृथिवीपतिः ।  
यथा स्वदोषनाशाय विदुरेणाग्भिकासुतः ॥ १७१ ॥

तथा च ।

- मदोन्मत्तस्य भूपस्य कुञ्जरस्य च गच्छतः ।  
20 उन्मार्गं वाच्यतां यान्ति महामात्राः समीपगाः ॥ १७२ ॥  
तत्त्वयैष शष्पभोजी स्वामिन. सकाशमानीतः । तत्स्वहस्तेनाङ्गाराः  
कर्षिताः ।’ दमनक आह—‘सत्यमेतत् । ममायं दोषः, न  
स्वामिनः । उक्तं च—

- जम्बुको हुडुयुद्धेन वयं चाषाढभूतिना ।  
25 दूतिका परकार्येण त्रयो दोषाः स्वयंकृताः’ ॥ १७३ ॥  
करटक आह—‘कथमेतत् ।’ सोऽब्रवीत्—

कथा ४

अस्ति कस्मिंश्चिद्विक्तप्रदेशे मठायतनम् । तत्र देवशर्मा नाम परि-  
त्राजकः प्रतिवसति स्म । तस्यानेकसाधुजनदत्तसूक्ष्मवस्त्रविक्रयवशा-

त्कालेन महती वित्तमात्रा संजाता । ततः स न कस्यचिद्विश्वसिति ।  
नक्तंदिनं कक्षांतरात्तां मात्रां न मुञ्चति । अथवा साधु चेदमुच्यते—

अर्थानामर्जने दुःखमर्जितानां च रक्षणे ।

आये दुःखं व्यये दुःखं धिगर्थाः कष्टसंश्रयाः ॥ १७४ ॥

अथाषाढभूतिर्नाम परविद्यापहारी धूर्तस्तामर्थमात्रां तस्य कक्षा-5  
न्तरगां लक्षयित्वा व्यचिन्तयत्—‘कथं मयास्येयमर्थमात्रा हर्तव्या’  
इति । तदत्र मटे तावद्दृढशिलासंचयवशाद्भित्तिभेदो न भवति  
उच्चैस्तरत्वाच्च द्वारे प्रवेशो न स्यात् । तदेनं मायावचनैर्विश्वास्याहं  
छात्रतां व्रजामि येन स विश्वस्तः कदाचिद्विश्वासमेति । उक्तं च—

निःस्पृहो नाधिकारी स्यात्ताकामी मण्डनप्रियः । 10

नाविदग्धः प्रियं ब्रूयात्स्फुटवक्त्रा न वञ्चकः ॥ १७५ ॥

एव निश्चित्य तस्यान्तिकमुपगम्य ‘ॐ नमः शिवाय’ इति प्रोच्चार्य  
साष्टाङ्गं प्रणम्य च सप्रश्रयमुवाच—‘भगवन्, असारः संसारोऽयम्,  
गिरिनदीवेगोपमं यौवनम्, तृणाग्निसमं जीवितम्, शरदभ्रच्छायासद-  
शा भोगाः, स्वप्नसदृशो मित्रपुत्रकलत्रभृत्यवर्गसंबन्धः, एवं मया 15  
सम्यक्परिज्ञातम् । तर्हि कुर्वतो मे संसारसमुद्रोत्तरणं भविष्यति ।’  
तच्छ्रुत्वा देवशर्मा सादरमाह—‘वत्स, धन्योऽसि यत्प्रथमे वयस्येवं  
विरक्तिभावः । उक्तं च—

पूर्वे वयसि यः शान्तः स शान्त इति मे मतिः ।

धातुषु क्षीयमाणेषु शमः कस्य न जायते ॥ १७६ ॥ 20

आदौ चित्ते ततः काये सता सपद्यते जरा ।

असता तु पुनः काये नैव चित्ते कदाचन ॥ १७७ ॥

यच्च मा ससारसागरोत्तरणोपायं पृच्छसि, तच्छ्रूयताम्—

शूद्रो वा यदि बान्योऽपि चण्डालोऽपि जटाधरः ।

दीक्षितः शिवमन्त्रेण स भस्माङ्गी शिवो भवेत् ॥ १७८ ॥ 25

षडक्षरेण मन्त्रेण पुष्पमेकमपि स्वयम् ।

लिङ्गस्य मूर्ध्नि यो दद्यात् स भूयोऽभिजायते ॥ १७९ ॥

तच्छ्रुत्वाषाढभूतिस्तत्पादौ गृहीत्वा सप्रश्रयमिदमाह—‘भगवन्, तर्हि  
दीक्षया मेऽनुग्रहं कुरु ।’ देवशर्मा आह—‘वत्स, अनुग्रहं ते

करिष्यामि । परंतु रात्रौ त्वया मठमध्ये न प्रवेष्टव्यम् । यत्कारणं निःसङ्गता यतीनां प्रशस्यते तव च ममापि च । उक्तं च—

दुर्मन्त्रान्नपतिर्विनश्यति यतिः सङ्गात्सुतो लालना-

द्विप्रोऽनध्ययनात्कुलं कृतनयाच्छीलं खलोपासनात् ।

५ मैत्री चाप्रणयात्समृद्धिरनयात्स्नेहः प्रवासाश्रया-

त्स्त्री गर्वादनवेक्षणादपि कृषिस्त्यागात्प्रमादाद्धनम् ॥ १८० ॥

- तत्त्वया व्रतग्रहणानन्तरं मठद्वारे तृणकुटीरके शयितव्यम्' इति । स आह—'भगवन्, भवदादेशः प्रमाणम् । परत्र हि तेन मे प्रयोजनम् ।' अथ कृतशयनसमयं देवशर्मानुग्रहं कृत्वा शास्त्रोक्तविधिना
- 10 शिष्यतामनयत् । सोऽपि हस्तपादावमर्दनादिपरिचर्यया तां परितोषमनयत् । पुनस्तथापि मुनिः कक्षान्तरान्मात्रां न मुञ्चति । अथैवं गच्छति काल आषाढभूतिश्चिन्तयामास—'अहो, न कथंचिदेष मे विश्वासमागच्छति । तर्किं दिवापि शस्त्रेण मारयामि, किं वा विषं प्रयच्छामि, किं वा पशुधर्मेण व्यापादयामि' इति । एवं चिन्तयतस्तस्य
- 15 देवशर्मणोऽपि शिष्यपुत्रः कश्चिद्भ्रामादा मन्त्रणार्थं समायातः । प्राह च—'भगवन्, पवित्रारोपणकृते मम गृहमागम्यताम्' इति । तच्छ्रुत्वा देवशर्माषाढभूतिना सह प्रहृष्टमनाः प्रस्थितः । अथैवं तस्य गच्छतोऽग्रे काचिन्नदी समायाता । तां दृष्ट्वा मात्रां कक्षान्तरादवतार्य कन्थामध्ये सुगुप्तां निधाय ज्ञात्वा देवार्चनं विधाय तदनन्तरमाषाढ-
- 20 भूतिमिदमाह—'भो आषाढभूते, यावदहं पुरीषोत्सर्गं कृत्वा समागच्छामि तावदेषा कन्था योगेश्वरस्य सावधानतया रक्षणीया ।' इत्युक्त्वा गतः । आषाढभूतिरपि तस्मिन्नदर्शनीभूते मात्रामादाय सत्वरं प्रस्थितः । देवशर्मापि छात्रगुणानुरञ्जितमनाः सुविश्वस्तौ यावदुपविष्टस्तिष्ठति तावत्सुवर्णरोमदेहयूथमध्ये हुड्डयुद्धमपश्यत् । अथ
- 25 रोषवशाद्हुड्डयुगलस्य दूरमपसरणं कृत्वा भूयोऽपि समुपेत्य ललाटपट्टाम्यां प्रहरतो भूरि रुधिरं पतति । तच्च जम्बूको जिह्वालौल्येन रङ्गभूमिं प्रविश्यास्वादयति । देवशर्मापि तदालोक्य व्यचिन्तयत्—'अहो, मन्दमतिरयं जम्बूकः । यदि कथमप्यनयोः संघट्टे पतिष्यति तन्नूनं मृत्युमाप्स्यतीति वितर्कयामि ।' क्षणान्तरे च तथैव रक्तास्वा-

दनलौल्यान्मध्ये प्रविशंस्तयोः शिरःसंपाते पतितो मृतश्च शृगालः ।  
 देवशर्मापि तं शोचमानो मात्रामुद्दिश्य शनैः शनैः प्रस्थितो यावदा-  
 षाढभूर्ति न पश्यति ततश्चौस्तुक्येन शौच विधाय यावत्कन्धामालो-  
 कयति तावन्मात्रां न पश्यति । ततश्च 'हा हा मुषितोऽस्मि' इति  
 जल्पन्पृथिवीतले मूर्च्छया निपपात । ततः क्षणाञ्चेतनां लब्ध्वा 5  
 भूयोऽपि समुत्थाय फूत्कर्तुमारब्धः—'भो आषाढभूते, क मां वञ्च-  
 यित्वा गतोऽसि । तद्देहि मे प्रतिवचनम् ।' एवं बहु विलप्य तस्य  
 पदपद्धतिमन्वेषयञ्शनैः शनैः प्रस्थितः । अथैवं गच्छन्सायंतनस-  
 मये कंचिद्ग्राममाससाद । अथ तस्माद्ग्रामात्कश्चित्कौलिकः समार्यो  
 मद्यपानकृते समीपवर्तिनि नगरे प्रस्थितः । देवशर्मापि तमालोक्य 10  
 प्रोवाच—'भो भद्र, वयं सूर्योढा अतिशयस्तवान्तिकं प्राप्ताः । न  
 कमप्यत्र ग्रामे जानीमः । तद्ब्रह्मतामतिथिधर्मः । उक्तं च—  
 संप्राप्तो योऽतिथिः सायं सूर्योढो गृहमेधिनाम् ।  
 पूजया तस्य देवत्वं प्रयान्ति गृहमेधिनः ॥ १८१ ॥  
 तथा च ।

17

तृणानि भूमिरुदकं वाक्चतुर्थी च सूनृता ।  
 सतामेतानि हर्म्येषु नोच्छिद्यन्ते कदाचन ॥ १८२ ॥  
 स्वागतेनाग्रयस्तृप्ता आसनेन शतक्रतुः ।  
 पादशौचेन पितरः अर्घाच्छंभुस्तथातिथेः' ॥ १८३ ॥  
 कौलिकोऽपि तच्छ्रुत्वा भार्यामाह—'प्रिये, गच्छ त्वमतिथिमादाय 20  
 गृहं प्रति । पादशौचभोजनशयनादिभिः सत्कृत्य त्वं तत्रैव तिष्ठ । अहं  
 तव कृते प्रभूत मद्यमानेप्यामि ।' एवमुक्त्वा प्रस्थितः । सापि  
 भार्या पुंश्र्वली तमादाय प्रहसितवदना देवदत्तं मनसि ध्यायन्ती गृहं  
 प्रति प्रतस्थे । अथवा साधु चेदमुच्यते—  
 दुर्दिवसे घनतिमिरे दुःसंचारासु नगरवीथीषु ।  
 पत्युर्विदेशगमने परमसुखं जघनचपलायाः ॥ १८४ ॥

25

तथा च ।

पर्यङ्केष्वास्तरणं पतिमनुकूलं मनोहरं शयनम् ।  
 तृणमिव लघु मन्यन्ते कामिन्यश्चौर्यरतलुब्धाः ॥ १८५ ॥

तथा च ।

केलिं प्रदहति लज्जा शृङ्गारोऽस्थीनि चाटवः कटवः ।

बन्धक्याः परितोषो न किञ्चिदिष्टं भवेत्पत्न्यौ ॥ १८६ ॥

कुलपतनं जनगर्हा बन्धनमपि जीवितव्यसंदेहम् ।

5 अङ्गीकरोति कुलटा सततं परपुरुषसंसक्ता ॥ १८७ ॥

अथ कौलिकभार्या गृहं गत्वा देवशर्मणे गतास्तरणां भग्नां च खट्वां समर्प्येदमाह—‘भो भगवन्, यावदहं स्वसखीं ग्रामादभ्यागतां संभाव्य द्रुतमागच्छामि तावत्त्वया मद्दृहेऽप्रमत्तेन भाव्यम् ।’ एवम-

भिधाय शृङ्गारविधिं विधाय यावद्देवदत्तमुद्दिश्य व्रजति तावत्तद्गर्ता 10 संमुखो मदविह्वलाङ्गो मुक्तकेशः पदे पदे प्रस्खलन्गृहीतमद्यभाण्डः समभ्येति । तं च दृष्ट्वा सा द्रुततरं व्याधुष्य स्वगृहं प्रविश्य मुक्तशृ-

ङ्गारवेषा यथापूर्वमभवत् । कौलिकोऽपि तां पलायमानां कृताद्भुतशृ-  
ङ्गारां विलोक्य प्रागेव कर्णपरंपरया तस्याः श्रुतापवादक्षुभितहृदय-  
स्वाकारं निगूहमानः सदैवास्ते । ततश्च तथाविधं चेष्टितमवलोक्य

15 दृष्टप्रत्ययः क्रोधवशगो गृहं प्रविश्य तामुवाच—‘आः पापे पुंश्चलि,  
क प्रस्थितासि ।’ सा प्रोवाच—‘अहं त्वत्सकाशादागता न कुत्र-  
चिदपि निर्गता । तत्कथं मद्यपानवशादप्रस्तुतं वदसि । अथवा साधु  
चेदमुच्यते—

वैकल्यं धरणीपातमयथोचितजरूपनम् ।

20 संनिपातस्य चिह्नानि मद्यं सर्वाणि दर्शयेत् ॥ १८८ ॥

करस्पन्दोऽम्बरत्यागस्तेजोहानिः सरागता ।

वारुणीसङ्गजावस्था भानुनाप्यनुभूयते ॥ १८९ ॥

सोऽपि तच्छ्रुत्वा प्रतिकूलवचनं वेषविपर्ययं चावलोक्य तामाह—

‘पुंश्चलि, चिरकालं श्रुतो मया तवापवादः । तदद्य स्वयं संजातप्रत्य-

25 यस्तव यथोचितं निग्रहं करोमि ।’ इत्यभिधाय लगुडप्रहारैस्तां जर्ज-  
रितदेहां विधाय स्थूणया सह दृढबन्धनेन बद्ध्वा सोऽपि मदविह्वलो  
निद्रावशमगमत् । अत्रान्तरे तस्याः सखी नापिती कौलिकं निद्रा-  
वशगतं विज्ञाय तां गत्वेदमाह—‘सखि, स देवदत्तस्तस्मिन्स्थाने त्वां

प्रतीक्षते । तच्छीघ्रमागम्यताम्’ इति । सा चाह—‘पश्य ममाव-

स्वाम् । तत्कथं गच्छामि । तद्गत्वा ब्रूहि तं कामिजं यदस्यां रात्रौ  
न त्वया सह समागमः ।' नापिती प्राह—'सखि, मा मैवं वद ।  
नायं कुलटाधर्मः । उक्तं च—

विषमस्वखादुफलग्रहणव्यवसायनिश्चयो येषाम् ।

उष्ट्राणामिव तेषां मन्येऽहं शसितं जन्म ॥ १९० ॥

5

तथा च ।

संदिग्धे परलोके जनापवादे च जगति बहुचित्रे ।

स्वार्धाने पररमणे धन्यास्तारुष्यफलभाजः ॥ १९१ ॥

अन्यच्च ।

यदि भवति दैवयोगात्पुमान्विरूपोऽपि बन्धकी रहसि ।

10

न तु कृच्छ्रादपि भद्रं निजकान्तं सा भजत्येव' ॥ १९२ ॥

सान्निवीत्—'यद्येवं तर्हि कथय कथं दृढबन्धनवद्धा सती तत्र गच्छामि ।

संनिहितश्चायं पापात्मा मत्पतिः ।' नापित्याह—'सखि, मदवि-

ह्वलोऽयं सूर्यकरस्पृष्टः प्रबोधं यास्यति । तदहं त्वामुन्मोचयामि ।

मामात्मस्थाने बद्धा द्रुततरं देवदत्त संभाव्यागच्छ ।' सान्निवीत्—15

'एवमस्तु' इति । तदनु सा नापिती तां स्वसखीं बन्धनाद्विमोच्य

तस्याः स्थाने यथापूर्वमात्मानं बद्धा तां देवदत्तसकाशे संकेतस्थानं

प्रेषितवती । तथानुष्ठिते कौलिकः कस्मिंश्चित्क्षणे समुत्थाय किंचि-

द्गतकोपो विमदस्तामाह—'हे परुषवादिनि, यद्यद्यप्यभृति गृहा-

न्निष्कमणं न करोषि, न च परुषं वदसि, ततस्त्वामुन्मोचयामि ।' 20

नापित्यपि स्वरभेदभयाद्यावन्न किंचिद्दूचे, तावत्तोऽपि भूयो भूयस्तां

तदेवाह । अथ सा यावत्पत्युत्तरं किमपि न ददौ, तावत्स प्रकुपि-

तस्तीक्ष्णशस्त्रमादाय नासिकामच्छिनत् । अह च—'रे पुंश्चलि,

तिष्ठेदानीम् । न त्वां भूयस्तोषयिष्यामि' इति जल्पन्पुनरपि निद्रा-

वशमगमत् । देवशर्मापि वित्तनाशात्क्षुत्क्षामकण्ठो नष्टनिद्रस्तत्सर्वं 25

स्त्रीचरित्रमपश्यत् । सापि कौलिकभार्या यथेच्छया देवदत्तेन

सह सुरतसुखमनुभूय कस्मिंश्चित्क्षणे स्वगृहमागत्य तां नापितीमिद-

माह—'अयि, शिवं भवत्याः । नायं पापात्मा मम गताया उत्थितः ।'

नापित्याह—'शिवं नासिकया विना शेषस्य शरीरस्य । तद्भुतं मां

मोचय बन्धनाद्यावन्नायं मां पश्यति, येन स्वगृहं गच्छामि ।'  
तथानुष्ठिते भूयोऽपि कौलिक उत्थाय तामाह—‘पुंश्चलि, किमद्यापि  
न वदसि । किं भूयोऽप्यतो दुष्टतरं निग्रहं कर्णच्छेदेन करोमि ।’  
अथ सा सकोपं साधिक्षेपमिदमाह—‘विद्महामूढ, को मां  
5 महासतीं धर्षयितुं व्यङ्गयितुं वा समर्थः । तच्छृण्वन्तु सर्वेऽपि  
लोकपालाः ।

आदित्यचन्द्रावनिलोऽनलश्च

दौर्भूमिरापो हृदयं यमश्च ।

अहश्च रात्रिश्च उभे च सध्ये

10 धर्मश्च जानाति नरस्य वृत्तम् ॥ १९३ ॥

तद्यदि मम सतीत्वमस्ति, मनसापि परपुरुषो नाभिलषितः, ततो  
देवा भूयोऽपि मे नासिकां तादृग्मूपामक्षतां कुर्वन्तु । अथवा यदि मम  
चित्ते परपुरुषस्य भ्रान्तिरपि भवति, मां भस्मसान्नयन्तु ।’ एवमुक्त्वा  
भूयोऽपि तमाह—‘भो दुरात्मन्, पश्य मे सतीत्वप्रभावेण तादृ-  
15 श्येव नासिका संवृत्ता ।’ अथासावुल्मुकमादाय यावत्पश्यति ताव-  
त्तद्रूपां नासिकां च भूतले रक्तप्रवाहं च महान्तमपश्यत् । अथ स  
विस्मितमनास्तां बन्धनाद्भिमुच्य शय्यायामारोप्य च चाटुशतैः पर्य-  
तोषयत् । देवशर्मापि त सर्ववृत्तान्तमालोक्य विस्मितमना इदमाह—

शम्बरस्य च या माया या माया नमुचेरपि ।

20 बलेः कुम्भीनसेश्चैव सर्वास्ता योषितो विदुः ॥ १९४ ॥

हसन्तं प्रहसन्त्येता रुदन्तं प्ररुदन्त्यपि ।

अप्रियं प्रियवाक्यैश्च गृह्णन्ति कालयोगतः ॥ १९५ ॥

उशना वेद यच्छास्त्रं यच्च वेद बृहस्पतिः ।

स्त्रीबुद्ध्या न विशेष्येत तस्माद्रक्ष्याः कथं हि ताः ॥ १९६ ॥

25 अनृतं सत्यमित्याहुः सत्य चापि तथानृतम् ।

इति यास्ताः कथं धीरैः संरक्ष्याः पुरुषैरिह ॥ १९७ ॥

अन्यत्राप्युक्तम्—

नातिप्रसङ्गः प्रमदासु कार्यो

नेच्छेद्द्वलं स्त्रीषु विवर्धमानम् ।

अतिप्रसक्तैः पुरुषैर्यतस्ताः

क्रीडन्ति काकैरिव लूनपक्षैः ॥ १९८ ॥

सुमुखेन वदन्ति वल्गुना

प्रहरन्त्येव शितेन चेतसा ।

मधु तिष्ठति वाचि योषितां

5

हृदये हालहलं महद्विषम् ॥ १९९ ॥

अतएव निपीयतेऽधरो

हृदयं मुष्टिभिरेव ताड्यते ।

पुरुषैः सुखलेशवच्चितै-

र्मधुलुब्धैः कमलं यथालिभिः ॥ २०० ॥

10

अपि च ।

आवर्तः संशयानामविनयभवनं पत्तनं माहसानां

दोषाणां सनिधानं कपटशतगृहं क्षेत्रमप्रत्ययानाम् ।

दुर्ग्राह्यं यन्महद्भिर्नरवरवृषभैः सर्वमायाकरण्डं

स्त्रीयन्त्रं केन लोके विषममृतयुतं धर्मानाशायं सृष्टम् ॥ २०१ ॥ 15

कार्कश्यं स्तनयोर्दशोस्तरलतालीकं मुखे दृश्यते

कौटिल्यं कचसचये प्रवचने मान्द्यं त्रिके स्थूलता ।

भीरुत्वं हृदये सदैव कथितं मायाप्रयोगः प्रिये

यासां दोषगणो गुणा मृगदृशां ताः किं नराणां प्रियाः ॥ २०२ ॥

एता हसन्ति च रुदन्ति च कार्यहेतो-

20

र्विश्वासयन्ति च परं न च विश्वसन्ति ।

तस्मान्चरेण कुलशीलवता सदैव

नार्यः श्मशानघटिका इव वर्जनीयाः ॥ २०३ ॥

व्याकीर्णकेशकरालमुखा मृगेन्द्रा

नागाश्च भूरिमदराजिविराजमानाः ।

25

मेघाविनश्च पुरुषाः समरेषु शूराः

स्त्रीसंनिधौ परमकापुरुषा भवन्ति ॥ २०४ ॥

कुर्वन्ति तावत्प्रथमं प्रियाणि

यावन्न जानन्ति नरं प्रसक्तम् ।



- ज्ञात्वा च तं मन्मथपाशबद्धं  
 अस्तामिषं मीनमिवोद्धरन्ति ॥ २०५ ॥  
 समुद्रवीचीव चलस्वभावाः  
 संध्याअरेखेव मुहूर्तरागाः ।
- 5 स्त्रियः कृतार्थाः पुरुष निरर्थं  
 निष्पीडितालक्तकवच्यजन्ति ॥ २०६ ॥  
 अनृतं साहसं माया मूर्खत्वमतिलोभता ।  
 अशौच निर्दयत्वं च स्त्रीणां दोषाः स्वभावजाः ॥ २०७ ॥  
 संभोहयन्ति मदयन्ति विडम्बयन्ति
- 10 निर्भर्त्सेयन्ति रमयन्ति विषादयन्ति ।  
 एताः प्रविश्य सरलं हृदयं नराणां  
 किं वा नु वामनयना न समाचरन्ति ॥ २०८ ॥  
 अन्तर्विषमया ह्येता बहिश्चैव मनोरमाः ।  
 गुञ्जाफलसमाकारा योषितः केन निर्मिताः ॥ २०९ ॥
- 15 एवं चिन्तयतस्तस्य परित्राजकस्य सा निशा महता कृच्छ्रेणातिचक्राम ।  
 सा च दूतिका छिन्ननासिका स्वगृहं गत्वा चिन्तयामास—‘कि-  
 मिदानीं कर्तव्यम् । कथमेतन्महच्छिद्रं स्थगयितव्यम् ।’ अथ तस्या  
 एवं विचिन्तयन्त्या भर्ता कार्यवशाद्वाजकुले पर्युषितः प्रत्यूषे च स्वगृ-  
 हमभ्युपेत्य द्वारदेशस्थो विविधपौरकृत्योत्सुकतया तामाह—‘भद्रे,
- 20 शीघ्रमानीयतां क्षुरभाण्ड येन क्षौरकर्मकरणाय गच्छामि ।’ सापि  
 छिन्ननासिका गृहमध्यस्थितैव कार्यकरणापेक्षया क्षुरभाण्डात्क्षुरमेकं  
 समाकृष्य तस्याभिमुख प्रेषयामास । नापितोऽप्युत्सुकतया तमेकं  
 क्षुरमवलोक्य कोपाविष्टः संस्तदभिमुखमेव तं क्षुरं प्राहिणोत् । एत-  
 सिन्नन्तरे सा दुष्टोर्ध्वबाहू विधाय फूत्कर्तुमना गृहान्निश्चक्राम ।
- 25 ‘अहो, पापेनानेन मम सदाचारवर्तिन्याः पश्यत नासिकाच्छेदो वि-  
 हितः । तत्परित्रायतां परित्रायताम् ।’ अत्रान्तरे राजपुरुषः सम-  
 भ्येत्य तं नापितं लुगुडप्रहारैर्जर्जरीकृत्य दृढबन्धनैर्बद्धा तया छिन्न-  
 नासिकया सह धर्माधिकरणस्थानं नीत्वा सभ्यानूचुः—‘शृण्वन्तु  
 भवन्तः सभासदः, अनेन नापितेनापराधं विना स्त्रीरत्नमेतद्व्यङ्गितम् ।

तदस्य यद्युज्यते तत्क्रियताम् ।' इत्यमिहिते सम्या ऊचुः—'रे ना-  
पित्त, किमर्थं त्वया भार्या व्यङ्गिता । किमनया परपुरुषोऽभिलषितः,  
उतस्वित्पाणद्रोहः कृतः, किंवा चौर्यकर्माचरितम् । तत्कथ्यतामस्या  
अपराधः ।' नापित्तोऽपि प्रहारपीडिततनुर्वक्तुं न शशाक । अथ तं  
तूर्णोभूतं दृष्ट्वा पुनः सभ्या ऊचुः—'अहो, सत्यमेतद्राजपुरुषाणां ५  
वचः । पापात्मायम् । अनेनेयं निर्दोषा वराकी दूषिता । उक्तं च—

भिन्नस्वरमुखवर्णः शङ्कितदृष्टिः समुत्पतिततेजाः ।

भवति हि पापं कृत्वा स्वकर्मसंत्रासितः पुरुषः ॥ २१० ॥

तथा च ।

आयाति स्खलितैः पातैर्मुखवैवर्ण्यसंयुतः ।

10

ललाटस्वेदभागभूरि गद्गदं भाषते वचः ॥ २११ ॥

अधोदृष्टिर्वदेत्कृत्वा पापं प्रातः सभां नरः ।

तस्माद्यत्पारिज्ञेयश्चिद्वैरेतैर्विचक्षणैः ॥ २१२ ॥

अन्यच्च ।

प्रसन्नवदनो हृष्टः स्पष्टवाक्यः सरोषदृक् ।

15

सभायां वक्ति सामर्थं सावष्टम्भो नरः शुचिः ॥ २१३ ॥

तदेष दुष्टचरित्रलक्षणो दृश्यते । स्त्रीधर्षणाद्बुध्य इति । तच्छूलाया-  
मारोप्यताम्' इति । अथ वध्यस्थाने नीयमानं तमवलोक्य देवशर्मा  
तान्धर्माधिकृतान्गत्वा प्रोवाच—'भो भोः, अन्यायेनैष वराको वध्यते  
नापितः । साधुसमाचार एषः । तच्छ्रूयता मे वाक्यम्—'जम्बूको 20

हुडुयुद्धेन' इति । अथ ते सभ्या ऊचुः—'भो भगवन्, कथमेतत् ।'  
ततो देवशर्मा तेषां त्रयाणामपि वृत्तान्तं विस्तरेणाकथयत् । तदा-  
कर्ण्य सुविस्मितमनसस्ते नापितं विमोच्य मिथः प्रोचुः—'अहो,  
अवध्यो ब्राह्मणो बालः स्त्री तपस्वी च रोगभाक् ।

विहिता व्यङ्गिता तेषामपराधे महत्यपि ॥ २१४ ॥

25

तदस्या नासिकाच्छेदः स्वकर्मणा हि संवृत्तः । ततो राजनिग्रहस्तु  
कर्णच्छेदः कार्यः । तथानुष्ठिते देवशर्मापि वित्तनाशसमुद्भूतशोकर-  
हितः पुनरपि स्वकीयं मत्प्रयतनं जगाम । अतोऽहं ब्रवीमि—'जम्बूको  
हुडुयुद्धेन' इति ॥ करटक आह—'एवंविधे व्यतिकरे किं कर्तव्य-

मावयोः ।' दमनकोऽब्रवीत्—'एवंविधेऽपि समये मम बुद्धिस्फुरणं भविष्यति, येन संजीवकं प्रभोर्विश्लेषयिष्यामि । उक्तं च । यतः—

एकं हन्यान्न वा हन्यादिषुर्मुक्तो घनुष्मता ।

बुद्धिर्बुद्धिमतः सृष्टा हन्ति राष्ट्रं सनायकम् ॥ २१५ ॥

५ तदहं मायाप्रपञ्चेन गुप्तमाश्रित्य तं स्फोटयिष्यामि ।' करटक आह—  
'भद्र, यदि कथमपि तव मायाप्रवेशं पिङ्गलको ज्ञास्यति, संजीवको वा तदा नूनं विधात एव ।' सोऽब्रवीत्—'तात, नैवं वद । गूढ-  
बुद्धिमिरापत्काले विधुरेऽपि दैवे बुद्धिः प्रयोक्तव्या । नोधमस्त्याज्यः ।  
कदाचिद्गुणाक्षरन्यायेन बुद्धेः साम्राज्यं भवति । उक्तं च—

10 त्याज्यं न धैर्यं विधुरेऽपि दैवे

धैर्यात्कदाचित्स्थितिमाप्नुयात्सः ।

याते समुद्रेऽपि हि पोतभङ्गे

सांयात्रिको वाञ्छति कर्म एव ॥ २१६ ॥

तथा च ।

15 उद्योगिनं सततमत्र समेति लक्ष्मी-

दैवं हि दैवमिति कापुरुषा वदन्ति ।

दैवं निहत्य कुरु पौरुषमात्मशक्त्या

यत्ने कृते यदि न सिद्ध्यति कोऽत्र दोषः ॥ २१७ ॥

तदेवं ज्ञात्वा सुगूढबुद्धिप्रभावेण यथा तौ द्वावपि न ज्ञास्यतः,

20 तथा मिथो वियोजयिष्यामि । उक्तं च—

सुप्रयुक्तस्य दम्भस्य ब्रह्माप्यन्तं न गच्छति ।

कौलिको विष्णुरूपेण राजकन्यां निषेवते' ॥ २१८ ॥

करटक आह—'कथमेतत् ।' सोऽब्रवीत्—

कथा ५ ।

25 कस्मिंश्चिदधिष्ठाने कौलिकरथकारौ मित्रे प्रतिवसतः स्म । तत्र  
च तौ बान्यात्प्रभृति सहचारिणौ परस्परमतीव स्नेहपरौ सदैकस्थान-  
विहारिणौ कालं नयतः । अथ कदाचित्त्राधिष्ठाने कस्मिंश्चिद्देवा-

यतने यात्रामहोत्सवः संवृत्तः । तत्र च नटनर्तकचारणसंकुले नाना-  
देशागतजनावृते तौ संहचरौ भ्रमन्तौ कांचिद्राजकन्यां करेणुकारूढां  
सर्वलक्षणसनाथां कञ्चकिवर्षधरपरिवारितां देवतादर्शनार्थं समायातां  
दृष्टवन्तौ । अथासौ कौलिकस्तां दृष्ट्वा विषादित इव दुष्टग्रहगृहीत  
इव कामशरैर्हन्यमानः सहसा भूतले निपपात । अथ तं तदवस्त्र-<sup>५</sup>

मबलोक्य रथकारस्तदुःखदुःखित आसपुरुषैस्तं समुत्क्षिप्य स्वगृह-  
मानाययत् । तत्र च विविधैः शीतोपचारैश्चिकित्सकोपदिष्टैर्मन्त्र-  
वादिभिरुपचर्यमाणश्चिरात्कथंचित्सचेतनो बभूव । ततो रथकारेण  
पृष्टः—‘भो मित्र, किमेवं त्वमकस्माद्विचेतनः संजातः । तत्कथ्य-  
तामात्मस्वरूपम् । स आह—‘वयस्य, यद्येवं तच्छृणु मे रहस्यं<sup>१०</sup>  
येन सर्वामात्मवेदनां ते वदामि, यदि त्वं मां सुहृदं मन्यसे ।  
ततः काष्ठप्रदानेन प्रसादः क्रियताम् । क्षम्यतां यद्वा किंचित्प्रणया-  
तिरेकादयुक्तं तव मयानुष्ठितम् ।’ सोऽपि तदाकर्ण्य बाष्पपिहितन-  
यनः सगद्गदमुवाच—‘वयस्य, यत्किंचिदुःखकारणं तद्गद । येन  
प्रतीकारः क्रियते यदि शक्यते कर्तुम् । उक्तं च—

१५

औषधार्थसुमन्त्राणां बुद्धेश्चैव महात्मनाम् ।

असाध्यं नास्ति लोकेऽत्र यद्ब्रह्माण्डस्य मध्यगम् ॥ २१९ ॥

तदेषां चतुर्णां यदि साध्यं भविष्यति तदाहं साधयिष्यामि ।’  
कौलिक आह—‘वयस्य, एतेषामन्येषामपि सहस्राणामुपायानामसाध्यं  
तन्मे दुःखम् । तस्मान्मम मरणे मा कालक्षेपं कुरु ।’ रथकार आह—<sup>२०</sup>  
‘भो मित्र, यद्यप्यसाध्यं तथापि निवेदय येनाहमपि तदसाध्यं मत्वा  
त्वया सह वह्नौ प्रविशामि । न क्षणमपि त्वद्वियोगं सहिष्ये । एष मे  
निश्चयः ।’ कौलिक आह—‘वयस्य, यासौ राजकन्या करेणुकारूढा  
तत्रोत्सवे दृष्टा, तस्या दर्शनानन्तरं मकरध्वजेन ममेयमवस्था  
विहिता । तत्र शक्नोमि तद्वेदनां सोढुम् । तथा चोक्तम्—

२५

मत्तेभकुम्भपरिणाहिनि कुङ्कुमार्द्रे

तस्याः पयोधरयुगे रतखेदखिन्नः ।

वक्षो निधाय भुजपञ्जरमध्यवर्ती

स्वप्स्ये कदा क्षणमवाप्य तदीयसङ्गम् ॥ २२० ॥

तथा च ।

रागी बिम्बाबुरोऽसौ स्तनकलशयुगं यौवनारूढगर्वं

चीना नाभिः प्रकृत्या कुटिलकमलकं स्वल्पकं चापि मध्यम् ।

कुर्वन्वेतानि नाम प्रसभमिह मनश्चिन्तितान्याशु खेदं

- 5 यन्मां तस्याः कपोलौ दहत इति मुहुः स्वच्छकौ तत्र युक्तम्'२२१  
 रथकारोऽप्येवं सकामं तद्वचनमाकर्ण्य सस्मितमिदमाह—'वयस्य,  
 यथेवं तर्हि दिष्ट्या सिद्धं नः प्रयोजनम् । तदद्यैव तया सह समा-  
 गमः क्रियताम्' इति । कौलिक आह—'वयस्य, यत्र कन्यान्तःपुरे  
 वायुं मुक्त्वा नान्यस्य प्रवेशोऽस्ति तत्र रक्षापुरुषाधिष्ठिते कथं मम  
 10 तया सह समागमः । तर्किं मामसत्यवचनेन विडम्बयसि ।'  
 रथकार आह—'मित्र, पश्य मे बुद्धिबलम् ।' एवमभिधाय तत्क्ष-  
 णात्कीलसंचारिणं वैनतेयं बाहुयुगलं वायुजवृक्षदारुणा शङ्खचक्रग-  
 दापद्मान्वितं सकिरीटकौस्तुभमघटयत् । ततस्तस्मिन्कौलिकं समा-  
 रोप्य विष्णुचिह्नितं कृत्वा कीलसंचरणविज्ञानं च दर्शयित्वा प्रोवा-  
 15 च—'वयस्य, अनेन विष्णुरूपेण गत्वा कन्याऽन्तःपुरे निशीथे तां  
 राजकन्यामेकाकिर्नीं सप्तभूमिकप्रासादप्रान्तगततां मुग्धस्वभावां त्वां  
 वासुदेवं मन्यमानां स्वकीयमिथ्यावक्रोक्तिमी रञ्जयित्वा वात्स्यायनो-  
 क्तविधिना भज ।' कौलिकोऽपि तदाकर्ण्य तथारूपस्तत्र गत्वा  
 तामाह—'राजपुत्रि, सुप्ता किं वा जागर्षि । अहं तव कृते समुद्रा-  
 20 त्सानुरागो लक्ष्मीं विहायैवागतः । तत्क्रियतां मया सह समागमः'  
 इति । सापि गरुडारूढ चतुर्भुजं सायुध कौस्तुभोपेतमवलोक्य सवि-  
 स्मया शयनादुत्थाय प्रोवाच—'भगवन्, अहं मानुषी कीटिका-  
 शुचिः । भगवांस्त्रैलोक्यपावनो वन्दनीयश्च । तत्कथमेतद्युज्यते ।'  
 कौलिक आह—'सुभगे, सत्यमभिहितं भवत्या । परं किं तु राधा  
 25 नाम मे भार्या गोपकुलप्रसूता प्रथममासीत्, सा त्वमत्रावतीर्णा ।  
 तेनाहमत्रायातः ।' इत्युक्त्वा सा प्राह—'भगवन्, यथेवं तन्मे तातं  
 प्रार्थय । सोऽप्यविकल्पं मां तुभ्यं प्रयच्छति ।' कौलिक आह—  
 'सुभगे, नाहं दर्शनपथं मानुषाणां गच्छामि । किं पुनरालापकर-  
 णम् । त्व गान्धर्वेण विवाहेनात्मानं प्रयच्छ । नो चेच्छापं दत्त्वा

सान्त्वयं ते पितरं भस्मसात्करिष्यामि' इति । एवमग्निं धाय मरु-  
दवतीर्य सव्ये पाणौ गृहीत्वा तां समयां सख्यञ्चां वेपमानां शश्या-  
यामनयत् । ततश्च सत्रिशेषं यावद्वात्स्यायनोक्तविधिना निषेव्य  
प्रत्युषे खगृहमरुक्षितो जगाम । एवं तस्य तां नित्यं सेवमानस्य काण्यो  
याति । अथ कदाचित्कञ्चुकिनस्तस्मा अशरोष्ठप्रवालखण्डनं दृष्ट्वा मिथः 6  
प्रोचुः—'अहो, पश्यतास्या राजकन्यायाः पुरुषोपमुक्ताया इव  
शरीरावयवा विभाव्यन्ते । तत्कथमयं सुरक्षितेऽप्यस्मिन्गृह एवंविधो  
व्यवहारः । तद्राज्ञे निवेदयामः ।' एवं निश्चित्य सर्वे समेत्य राज्ञां  
प्रोचुः—'देव, वयं न विद्मः । परं सुरक्षितेऽपि कन्यान्त पुरे  
कश्चित्प्रविशति । तद्देवः प्रमाणम्' इति । तच्छ्रुत्वा राजातीव 10  
व्याकुलितचित्तो व्यचिन्तयत्—

'पुत्रीति जाता महतीह चिन्ता

कस्मै प्रदेयेति महान्वितर्कः ।

दत्त्वा सुखं प्राप्स्यति वा न वेति

कन्यापितृत्वं खलु नाम कष्टम् ॥ २२२ ॥

15

नद्यश्च नार्यश्च सद्व्यप्रभावा-

स्तुस्यानि कूलानि कुलानि तासाम् ।

तोयैश्च दोषैश्च निपातयन्ति

नद्यो हि कूलानि कुलानि नार्यः ॥ २२३ ॥

तथा च ।

20

जननीमनो हरति जातवती

परिवर्धते सह शुचा सुहृदाम् ।

परसात्कृतापि कुरुते मलिनं

दुरतिक्रमा दुहितरो विपदः' ॥ २२४ ॥

एवं बहुविधं विचिन्त्य देवीं रहःस्थां प्रोवाच—'देवि, ज्ञायतां 25  
किमेते कञ्चुकिनो वदन्ति । तस्य कृतान्तः कुपितो येनैतदेवं क्रियते ।'  
देव्यपि तदाकर्ण्य व्याकुलीभूता सत्वरं कन्यान्तःपुरे गत्वा तं खण्डि-  
ताधरां नखविलिखितशरीरावयवां दुहितरमपश्यत् । आह च—  
'आः पापे कुलकलङ्कारिणि, किमेवं शीलखण्डनं कृतम् । कोऽयं

- कृतान्तावलोकितस्त्वत्सकाशमभ्येति । तत्कथ्यतां ममाग्रे सत्यम् ।  
 इति कोपाटोपविशङ्कटं वदत्यां मातरि राजपुत्री भयलज्जानताननं  
 प्रोवाच—‘अम्ब, साक्षान्नारायणः प्रत्यहं गरुडारूढो निशि समायाति ।  
 चेदसत्यं मम वाक्यम्, तत्सचक्षुषा विलोकयतु निगूढतरा निशीथे  
 5 भगवन्तं रमाकान्तम् ।’ तच्छ्रुत्वा सापि प्रहसितवदना पुलकाङ्कितसर्वाङ्गी  
 सत्वरं गत्वा राजानमूचे—‘देव, दिष्ट्या वर्षसे । नित्यमेव निशीथे  
 भगवान्नारायणः कन्यकापार्श्वेऽभ्येति । तेन गान्धर्वविवाहेन सा  
 विवाहिता । तदद्य त्वया मया च रात्रौ वातायनगताभ्यां निशीथे  
 द्रष्टव्यः, यतो न स मानुषैः सहालापं करोति ।’ तच्छ्रुत्वा हर्षितस्य  
 10 राज्ञस्तद्दिनं वर्षशतप्रायमिव कथंचिज्जगाम । ततस्तु रात्रौ निभृतो  
 भूत्वा राज्ञीसहितो राजा वातायनस्यो गगनासक्तदृष्टिर्यावत्तिष्ठति,  
 तावत्तस्मिन्समये गरुडारूढं तं शङ्खचक्रगदापद्महस्तं यथोक्तचिह्नाङ्कितं  
 व्योम्नोऽवतरन्तं नारायणमपश्यत् । ततः सुधापूरप्लावितमिवात्मानं  
 मन्यमानस्तामुवाच—‘प्रिये, नास्त्यन्यो धन्यतरो लोके मत्तस्त्वत्तश्च  
 15 यत्प्रसूतिं नारायणो भजते । तत्सिद्धाः सर्वेऽस्माकं मनोरथाः ।  
 अधुना जामातृप्रभावेण सकलामपि वसुमतीं वश्यां करिष्यामि ।’ एवं  
 निश्चिन्त्य सर्वैः सीमाधिपैः सह मर्यादाव्यतिक्रममकरोत् । ते च तं  
 मर्यादाव्यतिक्रमेण वर्तमानमालोक्य सर्वे समेत्य तेन सह विग्रहं  
 चक्रुः । अत्रान्तरे स राजा देवीमुखेन तां दुहितरमुवाच—‘पुत्रि,  
 20 त्वयि दुहितरि वर्तमानायां नारायणे भगवति जामातरि स्थिते  
 तत्किमेवं युज्यते यत्सर्वे पार्थिवा मया सह विग्रहं कुर्वन्ति । तत्सं-  
 बोध्योऽद्य त्वया निजभर्ता, यथा मम शत्रून्व्यापादयति ।’ ततस्तथा  
 स कौलिको रात्रौ सविनयमभिहितः—‘भगवन्, त्वयि जामातरि  
 स्थिते मम तातो यच्छत्रुभिः परिभूयते तन्न युक्तम् । तत्प्रसाद  
 25 कृत्वा सर्वोस्ताञ्छत्रून्व्यापादय ।’ कौलिक आह—‘सुभगे, कियन्मा-  
 त्रास्वेते तव पितुः शत्रवः । तद्विश्वस्ता भव । क्षणेनापि सुदर्शन-  
 चक्रेण सर्वोस्तिलशः खण्डयिष्यामि ।’ अथ गच्छता कालेन सर्वदेशं  
 शत्रुभिरुद्धस्य स राजा प्राकारशेषः कृतः । तथापि वासुदेवरूपघर्षं  
 कौलिकमजाननराजा नित्यमेव विशेषतः कर्पूरागुरुकस्तूरिकादि-  
 30 परिमलविशेषान्नामकारवल्गुपुष्यभक्ष्यपेयांश्च प्रेषयन् दुहितृमुखेन

तमूचे—‘भगवन्, प्रभाते नूनं स्थानभङ्गो भविष्यति । यतो यवसे-  
न्धनक्षयः संजातस्तथा सर्वोऽपि जनः प्रहारैर्जर्जरितदेहः संवृष्टो यो-  
द्गुमक्षमः प्रचुरो मृतश्च । तदेवं ज्ञात्वात्र काले यदुचितं भवति  
तद्विधेयम्’ इति । तच्छ्रुत्वा कौलिकोऽप्यचिन्तयत्—‘स्थानभङ्गे  
जाते ममानया सह वियोगो भविष्यति । तस्माद्गुरुडमारुह्य सायुध-  
मात्मानमाकाशे दर्शयामि । कदाचिन्मां वासुदेवं मन्यमानास्ते साश-  
ङ्का राज्ञो योद्धभिर्हन्यन्ते । उक्तं च—

निर्विषेणापि सप्रेण कर्तव्या महती फणा ।

विषं भवतु मा भूयात्फणाटोपो भयंकरः ॥ २२५ ॥

अथ यदि मम स्थानार्थमुद्यतस्य मृत्युर्भविष्यति तदपि सुन्दरतरम् । 10  
उक्तं च—

गवामर्थे ब्राह्मणार्थे स्वाम्यर्थे स्त्रीकृतेऽथवा ।

स्थानार्थे यन्त्यजेत्पाणांस्तस्य लोकाः सनातनाः ॥ २२६ ॥

चन्द्रे मण्डलसंस्थे विगृह्यते राहुणा दिनाधीशः ।

शरणागतेन सार्धं विपदपि तेजस्विनां श्लाघ्या’ ॥ २२७ ॥ 15

एवं निश्चित्य प्रत्यूषे दन्तघावनं कृत्वा तां प्रोवाच—‘सुमने, स-  
मस्तैः शत्रुभिर्हतैरन्नं पानं चास्वादयिष्यामि । किं बहुना, त्वयापि  
सह संगमं ततः करिष्यामि । परं वाच्यस्त्वयात्मपिता यत्प्रभाते  
प्रभूतेन सैन्येन सह नगरान्निष्क्रम्य योद्धव्यम् । अहं चाकाश-  
स्थित एव सर्वास्तात्रिस्तेजसः करिष्यामि । पश्चात्सुखेन भवता 20  
हन्तव्याः । यदि पुनरहं तान्स्वयमेव सूदयामि तत्तेषां पापात्मनां  
वैकुण्ठीया गतिः स्यात् । तस्मात्ते तथा कर्तव्या यथा पलायन्तो  
हन्यमानाः स्वर्गं न गच्छन्ति ।’ सापि तदाकर्ण्य पितुः समीपं गत्वा  
सर्वं वृत्तान्तं न्यवेदयत् । राजापि तस्या वाक्यं श्रद्धधानः प्रत्यूषे  
समुत्थाय सुसंनद्धसैन्यो युद्धार्थं निश्चक्राम । कौलिकोऽपि मरणे 25  
कृतनिश्चयश्चापपाणिर्गगनगतिर्गरुडारूढो युद्धाय प्रस्थितः । अत्रान्तरे  
भगवता नारायणेनातीतानागतवर्तमानवेदिना स्मृतमात्रो वैनतेयः सं-  
प्राप्तो विहस्य प्रोक्तः—‘भो गरुत्मन्, जानासि त्वं कन्मम रूपेण



कौलिको दारुमयगरुडे समारूढो राजकन्यां कामयते ।' सोऽब्रवी-  
 त्—'देव, सर्वं ज्ञायते तच्चेष्टितम् । तर्किकुर्मः सांप्रतम् ।' श्रीभ-  
 गवानाह—'अथ कौलिको मरणे कृतनिश्चयो विहितनियमो युद्धार्थे  
 विनिर्गतः । स नूनं प्रधानक्षत्रियशराहतो निघनमेप्स्यति । तस्मिन्हते  
 5 सर्वो जनो वदिष्यति यस्मभूतक्षत्रियैर्मिलित्वा चासुदेवो गरुडश्च  
 निपातितः । ततः परं लोकोऽयमावयोः पूजां न करिष्यति ।  
 ततस्त्वं द्रुततरं तत्र दारुमयगरुडे संक्रमणं कुरु । अहमपि कौलि-  
 कशरीरे प्रवेशं करिष्यामि । येन स शत्रून्व्यापादयति । ततश्च  
 शत्रुवधादावयोर्माहात्म्यवृद्धिः स्यात् । अथ गरुडे तथेति प्रतिपन्ने  
 10 श्रीभगवान्जारायणस्तच्छरीरे संक्रमणमकरोत् । ततो भगवन्माहात्म्येन  
 गगनस्थः स कौलिकः शङ्खचक्रगदाचापचिह्नितः क्षणादेव लीलयेव  
 समस्तानपि प्रधानक्षत्रियान्निस्तेजसश्चकार । ततस्तेन राज्ञा स्वसै-  
 न्यपरिवृतेन समामे जिता निहताश्च ते सर्वेऽपि शत्रवः । जातश्च  
 लोकमध्ये प्रवादो यथानेन विष्णुजामातृप्रभावेण सर्वे शत्रवो  
 15 निहता इति । कौलिकोऽपि तान्हतान्दृष्ट्वा प्रमुदितमना गगनादवती-  
 र्णः सन्, यावद्राजामात्यपौरलोकास्तं नगरवास्तव्य कौलिकं पश्यन्ति ।  
 ततः पृष्ठः 'किमेतत्' इति । ततः सोऽपि मूलादारभ्य सर्वं प्राग्बृ-  
 चान्तं न्यवेदयत् । ततश्च कौलिकसाहसानुरञ्जितमनसा शत्रुवधादावा-  
 स्ततेजसा राज्ञा सा राजकन्या सकलजनप्रत्यक्षं विवाहविधिना तस्मै  
 20 समर्पिता देशश्च प्रदत्तः । कौलिकोऽपि तथा सार्धं पञ्चप्रकारं जीव-  
 लोकसारं विषयमुखमनुभवन्कालं निनाय । अतस्तूच्यते—'सुप्रयु-  
 क्तस्य दम्भस्य' इति ॥ तच्छ्रुत्वा करटक आह—'भद्र, अस्त्येवम् ।  
 परं तथापि महन्मे भयम् । यतो बुद्धिमान्संजीवको रौद्रश्च सिंहः ।  
 यद्यपि ते बुद्धिप्रागल्भ्यं तथापि त्वं पिङ्गलकात्तं वियोजयितुमसमर्थ  
 25 एव ।' दमनक आह—'भ्रातः, असमर्थोऽपि समर्थ एव । उक्तं च—

उपायेन हि यत्कुर्याच्च शक्यं पराक्रमैः ।

काक्या कनकसूत्रेण कृष्णसर्पो निपातितः' ॥ २२८ ॥

करटक आह—'कथमेतत् ।' सोऽब्रवीत्—

कथा ६ ।

अस्ति कस्मिंश्चित्प्रदेशे महाह्यग्रोधपादपः । तत्र वाक्सदम्पती प्रतिवसतः स्म । अथ तयोः प्रसवकाले वृक्षविवरान्निष्कम्य कृष्ण-सर्पः सदैव तदपत्यानि भक्षयति । ततस्तौ निर्वेदान्यवृक्षमूलनिवा-प्तिन्नं प्रियसुहृदं शृगालं गत्वोचतुः—‘भद्र, किमेवंविधे संजात आ-वयोः कर्तव्यं भवति । एवं तावदुष्टात्मा कृष्णसर्पो वृक्षविवरान्निर्ग-त्यावयोर्बालकान्भक्षयति । तत्कथ्यतां तद्रक्षार्थं कश्चिदुपायः ।

यस्य क्षेत्रं नदीतीरे भार्या च परसंगता ।

ससर्पे च गृहे वासः कथं स्यात्तस्य निर्वृतिः ॥ २२९ ॥

अन्यच्च ।

10

सर्पयुक्ते गृहे वासो मृत्युरेव न संशयः ।

यद्भामान्ते वसेत्सर्पस्तस्य स्यात्प्राणसंशयः ॥ २३० ॥

अस्माकमपि तत्रस्थितानां प्रतिदिनं प्राणसंशयः’ । स आह—‘नात्र विषये खरूपोऽपि विषादः कार्यः । नूनं स लब्धो नोपायमन्तरेण वध्यः स्यात् ।

15

उपायेन जयो यादृग्निपोस्तादृङ् हेतिभिः ।

उपायज्ञोऽल्पकायोऽपि न शरैः परिभूयते ॥ २३१ ॥

तथा च ।

भक्षयित्वा बहून्मत्स्यानुत्तमाधममध्यमान् ।

अतिलौल्याङ्कः कश्चिन्मृतः कर्कटकप्रहात्’ ॥ २३२ ॥ 20

नावूचतुः—‘कथमेतत् ।’ सोऽब्रवीत्—

कथा ७ ।

अस्ति कस्मिंश्चिद्द्वनप्रदेशे नानाजलचरसनाथं महत्सरः । तत्र च कृताश्रयो बक एको वृद्धभावमुपागतो मत्स्यान्व्यापादयितुमसमर्थः । ततश्च क्षुत्क्षामकण्ठः सरस्तीर उपविष्टो मुक्ताफलप्रकरसदृशैरश्रुप्रवाहै- 25 र्धरातलमभिषिञ्चन्रुद । एकः कुलीरको नानाजलचरसमेतः समेत्य तस्य दुःस्वेन दुःखितः सादरमिदमूचे—‘माम्, किमद्य त्वया ना-हारावृत्तिरनुष्ठीयते । केवलमश्रुपूर्णनेत्राम्यां सन्निःश्वासेन स्वीयते ।’

स आह—‘वत्स, सत्यमुपलक्षितं भवता । मया हि मत्स्यादनं प्रति परमवैराग्यतया सांप्रतं प्रायोपवेशनं कृतम्, तेनाहं समीपगतानपि मत्स्यान् भक्षयामि ।’ कुलीरकस्तच्छ्रुत्वा प्राह—‘माम्, किं तद्वैराग्यकारणम् ।’ स प्राह—‘वत्स, अहमस्मिन्सरसि जातो वृद्धिं गतश्च । तन्मयैतच्छ्रुतं यद्वादशवार्षिक्यनावृष्टिः संपद्यते लम्बा ।’ कुलीरक आह—‘कस्मात्तच्छ्रुतम् ।’ वक आह—‘देवज्ञमुखात् । एष शनैश्चरो हि रोहिणीशकटं भित्त्वा भौमं शुकं च प्रयास्यति । उक्तं च वराहमिहिरेण—

यदि भिन्ते सूर्यसुतो रोहिण्याः शकटमिह लोके ।

द्वादश वर्षाणि तदा नहि वर्षति वासवो भूमौ ॥ २३३ ॥

तथा च—

प्राजापत्ये शकटे भिन्ने कृत्वैव पातकं वसुधा ।

मस्मात्स्थिशकलकीर्णा कापालिकमिव व्रतं धत्ते ॥ २३४ ॥

तथा च ।

15

रोहिणीशकटमर्कनन्दन-

श्चेद्भिनत्ति रुधिरोऽथवा शशी ।

किं वदामि तदनिष्टसागरे

सर्वलोकमुपयाति संक्षयः ॥ २३५ ॥

रोहिणीशकटमध्यसंस्थिते

20

चन्द्रमस्यशरणीकृता जनाः ।

क्वापि यान्ति शिशुपाचित्ताशनाः

सूर्यतप्तभिदुराम्बुपायिनः ॥ २३६ ॥

तदेतत्सरः स्वरूपतोयं वर्तते । शीघ्रं शोषं यास्यति । अस्मिन्शुष्के यैः सहाहं वृद्धिं गतः, सदैव क्रीडितश्च, ते सर्वे तोयाभावात्ताशं यास्यन्ति । तत्तेषां वियोगं द्रष्टुमहमसमर्थः । तेनैतत्प्रायोपवेशनं कृतम् । सांप्रतं सर्वेषां स्वरूपजलाशयानां जलचरा गुरुजलाशयेषु स्वस्वजनैर्नायन्ते । केचिच्च मकरगोघाशिशुमारजलहस्तिप्रभृतयः स्वयमेव गच्छन्ति । अत्र पुनः सरसि ये जलचरास्ते निश्चिन्ताः सन्ति । तेनाहं विशेषाद्देवि यद्बीजशेषमात्रमप्यत्र नोद्धरिष्यति ।’ ततः स-

तदाकर्ष्यान्येषामपि जलचराणां तत्तस्य वचनं निवेदयामास । अथ ते सर्वे मयत्रस्तमनसो मत्स्यकच्छपप्रभृतयस्तमभ्युपेत्य पप्रच्छुः—  
 'माम, अस्ति कश्चिदुपायो येनास्माकं रक्षा भवति ।' बक आह—  
 'अस्त्यस्य जलाशयस्य नातिदूरे प्रभूतजलसनाथं सरः पद्मिनीखण्ड-  
 मण्डितं यच्चतुर्विंशत्यापि वर्षाणामवृष्ट्या न शोषमेप्यति । तद्यदि मम  
 पृष्ठं कश्चिदारोहति तदहं तं तत्र नयामि ।' अथ ते तत्र विश्वास-  
 मापन्नाः 'तात, मातुल, भ्रातः' इति ब्रुवाणाः 'अहं पूर्वमहं पूर्वम्' इति  
 समन्तात्परितस्थुः । सोऽपि दुष्टाशयः क्रमेण तान्पृष्ठ आरोप्य ज-  
 लाशयस्य नातिदूरे शिलां समासाद्य तस्यामाक्षिप्य स्वेच्छया भक्ष-  
 यित्वा भूयोऽपि जलाशयं समामाद्य जलचराणां मिथ्यावार्तासंदेश-  
 कैर्मनांसि रञ्जयन्नित्यामिषाहारवृत्तिमकरोत् । अन्यस्मिन्दिने च  
 कुलीरकेणोक्तः 'माम, मया सह ते प्रथमः स्नेहसंभाषः संजातः ।  
 तर्किं मा परित्यज्यान्यान्नयसि । तस्मादद्य मे प्राणत्राणं कुरु ।'  
 तदाकर्ष्य सोऽपि दुष्टाशयश्चिन्तितवान्—'निर्विण्णोऽहं मत्स्यमांसा-  
 दनेन । तदद्यैव कुलीरक व्यञ्जनस्थाने करोमि ।' इति विचिन्त्य तं  
 पृष्ठे समारोप्य तां वज्रशिलामुद्दिश्य प्रस्थितः । कुलीरकोऽपि दूरा-  
 देवास्थिपर्वतं शिलाश्रयमवलोक्य मत्स्यास्त्रीनि परिज्ञाय तमपृच्छत्—  
 'माम, कियदूरे स जलाशयः । मदीयभारेणातिश्रान्तस्त्वम् । तत्क-  
 थय ।' सोऽपि मन्दधीर्जलचरोऽयमिति मत्वा स्थले न प्रभवतीति  
 सस्मितमिदमाह—'कुलीरक, कुतोऽन्यो जलाशयः । मम प्राणया-  
 त्रेयम् । तस्मात्स्मर्यतामात्मनोऽभीष्टदेवता । त्वामप्यस्यां शिलायां  
 निक्षिप्य भक्षयिष्यामि ।' इत्युक्तवति तस्मिन्स्ववदनदंशद्वयेन  
 मृणालनालधवलायां मृदुग्रीवायां गृहीतो मृतश्च । अथ स तां  
 बकग्रीवां समादाय शनैः शनैस्तज्जलाशयमाससाद् । ततः सर्वैरेव  
 जलचरैः पृष्ठः—'भोः कुलीरक, किं निवृत्तस्त्वम् । स मातुलोऽपि  
 नायातः । तर्किं चिरयति । वयं सर्वे सोत्सुकाः कृतक्षणास्तिष्ठामः ।'  
 एवं तैरभिहिते कुलीरकोऽपि विहस्योवाच—'मूर्खाः सर्वे जलच-  
 रास्तेन मिथ्यावादिना वञ्चयित्वा नातिदूरे शिलातले प्रक्षिप्य भक्षि-  
 ताः । तन्ममायुःशेषतया तस्य विश्वासघातकस्याभिप्रायं ज्ञात्वा ग्रीवे-  
 यमानीता । तदलं संभ्रमेण । अधुना सर्वजलचराणां क्षेमं भविष्यति ।' 30

अतोऽहं ब्रवीमि—‘भक्षयित्वा बहून्मत्स्यान्’ इति ॥ वायस आह—  
 ‘भद्र, तत्कथय कथं स दुष्टसर्पो वधमुपैष्यति ।’ शृगाल आह—  
 ‘गच्छतु भवान्किञ्चिन्नगरं राजाषिष्ठानम् । तत्र कस्यापि घनिनो रा-  
 5 जामात्यादेः प्रमादिनः कनकसूत्रं हारं वा गृहीत्वा तत्कोटरे प्रक्षिप,  
 येन सर्पस्तद्रहणेन वध्यते ।’

अथ तत्क्षणात्काकः काकी च तदाकर्ण्यत्मेच्छयोत्पतितौ । त-  
 तश्च काकी किञ्चिद्वसरः प्राप्य यावत्पश्यति, तावत्तन्मध्ये कस्यचि-  
 द्राज्ञोऽन्तःपुरं जलासन्नं न्यस्तकनकसूत्रं मुक्तमुक्ताहारवस्त्राभरणं ज-  
 लक्रीडां कुरुते । अथ सा वायसी कनकसूत्रमेकमादाय स्वगृहाभि-  
 10 मुखं प्रतस्ये । ततश्च कञ्चुकिनो वर्षधराश्च तन्नीयमानमुपलक्ष्य  
 गृहीतलगुडा.’ सत्वरमनुययुः । काव्यपि सर्पकोटरे तत्कनकसूत्रं  
 प्रक्षिप्य सुदूरमवस्थिता । अथ यावद्राजपुरुषास्तं वृक्षमारुह्य तत्को-  
 टरमवलोकयन्ति, तावत्कृष्णसर्पः प्रसारितभोगस्तिष्ठति ॥ ततस्त ल-  
 गुडप्रहारेण हत्वा कनकसूत्रमादाय यथाभिलषित स्थानं गता । वा-  
 15 यसदम्पती अपि ततः परं सुखेन वसतः । अतोऽहं ब्रवीमि—‘उ-  
 पायेन हि यत्कुर्यात्’ इति ॥ तत्र किञ्चिदिह बुद्धिमतामसाध्यमस्ति ।  
 उक्तं च—

यस्य बुद्धिर्वलं तस्य निर्वुद्धेस्तु कुतो बलम् ।

वने सिंहो मदोन्मत्तः शशकेन निपातितः’ ॥ २३७ ॥

20 करटक आह—‘कथमेतत् ।’ स आह—

कथा ८ ।

कस्मिंश्चिद्वने भासुरको नाम सिंहः प्रतिवसति स्म । अथासौ  
 वीर्यातिरेकान्नित्यमेवानेकान्मृगशशकादीन्व्यापादयन्नोपरराम । अथा-  
 न्येद्युस्तद्वनजाः सर्वे सारङ्गवराहमहिषशशकादयो मिलित्वा तमभ्युपेत्य  
 25 प्रोचुः—‘स्वामिन्, किमनेन सकलमृगवधेन नित्यमेव, यतस्तवैके-  
 नापि मृगेण तृप्तिर्भवति तत्क्रियतामस्माभिः सह समयधर्मः । अद्य-  
 प्रभृति तवात्रोपविष्टस्य जातिक्रमेण प्रतिदिनमेको मृगो भक्षणार्थं  
 समेष्यति । एवं कृते तव तावत्प्राणयात्रा क्लेशं विनापि भविष्यति,  
 अस्माकं च पुनः सर्वोच्छेदनं न स्यात् । तदेव राजधर्मोऽनुष्ठीयताम् ।  
 30 उक्तं च—

शनैः शनैश्च यो राज्यमुपमुक्ते यथाबलम् ।  
 रसायनमिव प्राज्ञः स पुष्टिं परमां ब्रजेत् ॥ २३८ ॥  
 विधिना मद्भयुक्तेन रूक्षापि मथितापि च ।  
 प्रयच्छति फलं भूमिररणीव हुताशनम् ॥ २३९ ॥  
 प्रजानां पालनं शस्यं स्वर्गकोशस्य वर्धनम् । 5  
 पीडनं धर्मनाशाय पापायायशसे स्थितम् ॥ २४० ॥  
 गोपालेन प्रजाधेनोर्विचतुर्धं शनैः शनैः ।  
 पालनात्पोषणाद्ब्राह्म न्याय्यां वृत्तिं समाचरेत् ॥ २४१ ॥  
 अजामिव प्रजा मोहाद्यो हन्यात्पृथिवीपतिः ।  
 तस्यैका जायते तृप्तिर्न द्वितीया कथंचन ॥ २४२ ॥ 10  
 फलार्थी नृपतिर्लोकान्पालयेद्यत्नमास्थितः ।  
 दानमानादितोयेन मालाकारोऽङ्कुरानिव ॥ २४३ ॥  
 नृपदीपो धनस्नेहं प्रजाभ्यः संहरन्नपि ।  
 आन्तरस्थैर्गुणैः शुभ्रैर्लक्ष्यते नैव केनचित् ॥ २४४ ॥  
 यथा गौर्दुह्यते काले पारुयते च तथा प्रजा । 15  
 सिच्यते चीयते चैव लता पुष्पफलप्रदा ॥ २४५ ॥  
 यथा बीजाङ्कुरः सूक्ष्मः प्रयत्नेनाभिरक्षितः ।  
 फलप्रदो भवेत्काले तद्वल्लोकः सुरक्षितः ॥ २४६ ॥  
 हिरण्यधान्यरत्नानि यानानि विविधानि च ।  
 तथान्यदपि यत्किञ्चित्प्रजाभ्यः स्यान्महीपतेः ॥ २४७ ॥ 20  
 लोकानुग्रहकर्तारः प्रवर्धन्ते नरेश्वराः ।  
 लोकानां संक्षयाच्चैव क्षयं यान्ति न संशयः ॥ २४८ ॥

अथ तेषां तद्वचनमाकर्ण्य भासुरक आह—‘अहो सत्यमभिहितं  
 भवद्भिः । परं यदि ममोपविष्टस्यात्र नित्यमेव नैकः श्वापदः समाग-  
 मिष्यति, तन्नूनं सर्वानपि भक्षयिष्यामि ।’ अथ ते तथैव प्रतिज्ञाय 25  
 निर्वृतिभाजस्तत्रैव वने निर्भयाः पर्यटन्ति । एकश्च प्रतिदिनं क्रमेण  
 याति । वृद्धो वा, वैराग्ययुक्तो वा, शोकमस्तो वा, पुत्रकलत्रनाश-  
 भीतो वा, तेषां मध्यात्तस्य भोजनार्थं मध्याह्नसमय उपतिष्ठते ।

अथ कदाचिज्जातिक्रमाच्छकस्यावसरः समायातः । स समस्त-  
 मृगैः प्रेरितोऽनिच्छन्नपि मन्दं मन्दं गत्वा तस्य बधोपायं चिन्तयन्ने- 30

- लातिक्रमं कृत्वा व्याकुलितहृदयो यावद्गच्छति तावन्मार्गे गच्छता कूपः  
सदृष्टः । यावत्कूपोपरि याति तावत्कूपमध्ये आत्मनः प्रतिबिम्बं  
ददर्श । दृष्ट्वा च तेन हृदये चिन्तितम्—‘यद्भव्य उपायोऽस्ति ।  
अहं भासुरकं प्रकोप्य स्वबुद्ध्यास्मिन्कूपे पातयिष्यामि ।’ अथासौ  
5 दिनशेषे भासुरकसमीपं प्राप्तः । सिंहोऽपि वेलातिक्रमेण क्षुत्क्षामकण्ठः  
कोपाविष्टः सृक्किणी परिलेहिहृद्यचिन्तयत्—‘अहो, प्रातराहाराय  
निःसत्त्वं वनं मया कर्तव्यम् । एवं चिन्तयतस्तस्य शशको मन्दं मन्दं  
गत्वा प्रणम्य तस्याग्रे स्थितः । अथ तं प्रज्वलितात्मा भासुरको भर्त्सय-  
न्नाह—‘रे शशकाधम, एकतस्तावत्त्वं लघुः प्राप्तोऽपरतो वेलातिक्रमे-  
10 ण । तदस्मादपराधात्त्वां निपात्य प्रातः सकलान्यपि मृगकुलान्युच्छे-  
दयिष्यामि’ । अथ शशकः सविनयं प्रोवाच—‘स्वामिन्, नापराधो  
मम, न च सत्त्वानाम् । तच्छूयत्तं कारणम् ।’ सिंह आह—‘सत्त्वं  
निवेदय यावन्मम दंष्ट्रान्तर्गतो न भवान्भविष्यति’ इति । शशक  
आह—‘स्वामिन्, समस्तमृगैरथ जतिक्रमेण मम लघुतरस्य प्रस्तावं  
15 विज्ञाय ततोऽहं पञ्चशशकैः समं प्रेषितः । ततश्चाहमागच्छन्नन्तराले  
महता केनचिदपरेण सिंहेन विवरान्निर्गत्याभिहितः—‘रे, क प्रस्थि-  
ता यूयम् । अभीष्टदेवतां स्मरत ।’ ततो मयाभिहितम्—‘वयं  
स्वामिनो भासुरकसिंहस्य सकाश आहारार्थं समयधर्मेण गच्छामः ।’  
ततस्तेनाभिहितम्—‘यद्येवं तर्हि मदीयमेतद्वनम् । मया सह समय-  
20 धर्मेण समस्तैरपि श्वापदैर्वर्तितव्यम् । चौररूपी स भासुरकः । अथ  
यदि सोऽत्र राजा, ततो विश्वासस्थाने चतुरः शशकानत्र धृत्वा तमा-  
हूय द्रुततरमागच्छ । येन यः कश्चिदावयोर्मध्यात्पराक्रमेण राजा  
भविष्यति स सर्वानेतान्भक्षयिष्यति’ इति । ततोऽहं तेनादिष्टः स्वा-  
मिसकाशमभ्यागतः । एतद्वेलाव्यतिक्रमकारणम् । तदत्र स्वामी प्रमा-  
25 णम् ।’ तच्छ्रुत्वा भासुरक आह—‘भद्र, यद्येवं तत्सत्त्वं दर्शय मे तं  
चौरसिंहं, येनाहं मृगकोपं तस्योपरि क्षिप्त्वा स्वस्थो भवामि । उक्तं च—  
भूमिर्मित्रं हिरण्यं च विग्रहस्य फलत्रयम् ।  
नास्त्येकमपि यद्येषां न तं कुर्यात्कथंचन ॥ २४९ ॥  
यत्र न स्यात्फलं भूरि यत्र च स्यात्पराभवः ।  
50 न तत्र मतिमान्युद्धं समुत्पाद्य समाचरेत् ॥ २५० ॥

शशक आह—‘स्वामिन्, सत्यमिदम् । स्वभूमिहेतोः परिभवाच्च युध्यन्ते क्षत्रियाः । परं स दुर्गाश्रयः । दुर्गान्निष्क्रम्य वयं तेन विष्कम्भिताः । ततो दुर्गस्थो दुःसाध्यो भवति रिपुः । उक्तं च—

। न गजानां सहस्रेण न च लक्षेण वाजिनाम् ।

यत्कृत्यं साध्यते राज्ञां दुर्गेणैकेन सिद्ध्यति ॥ २५१ ॥ 3

शतमेकोऽपि संघत्ते प्राकारस्थो घनुर्धरः ।

तस्माद्दुर्गं प्रशंसन्ति नीतिशास्त्रविचक्षणाः ॥ २५२ ॥

पुरा गुरोः समादेशाद्धिरण्यकशिपोर्भयात् ।

शक्रेण विहितं दुर्गं प्रमावाद्धिश्चकर्मणः ॥ २५३ ॥

तेनापि च वरो दत्तो यस्य दुर्गं स भूपतिः । 10

विजयी स्यात्ततो मूमौ दुर्गाणि स्युः सहस्रशः ॥ २५४ ॥

दंष्ट्राविरहितो नागो मदहीनो यथा गजः ।

सर्वेषां जायते वश्यो दुर्गहीनस्तथा नृपः’ ॥ २५५ ॥

तच्छ्रुत्वा भासुरक आह—‘भद्र, दुर्गस्थमपि दर्शय तं चौरसिंहं येन व्यापादयामि । उक्तं च—

जातमात्रं न यः शत्रुं रोगं च प्रशमं नयेत् ।

महाबलोऽपि तेनैव वृद्धिं प्राप्य स हन्यते ॥ २५६ ॥

तथा च ।

उत्तिष्ठमानस्तु परो नोपेक्ष्यः पथ्यमिच्छता ।

समौ हि शिष्टैराम्नातौ वर्त्यन्तावामयः स च ॥ २५७ ॥ 20

अपि च ।

उपेक्षितः क्षीणबलोऽपि शत्रुः

प्रमाददोषात्पुरुषैर्मदान्धैः ।

साध्योऽपि भूत्वा प्रथमं ततोऽसा-

वसाध्यतां व्याधिरिव प्रयाति ॥ २५८ ॥

तथा च ।

आत्मनः शक्तिमुद्धीक्ष्य मानोत्साहं च यो व्रजेत् ।

बहून्हन्ति स एकोऽपि क्षत्रियान्मार्गवो यथा’ ॥ २५९ ॥

शशक आह—‘अस्त्येतत् । तथापि बलवान्स मया दृष्टः । तन्न युज्यते स्वामिनस्तस्य सामर्थ्यमविदित्वा गन्तुम् । उक्तं च—



अविदित्वात्मनः शक्तिं परस्व च समुत्सुकः ।

गच्छन्नभिमुखो नाशं याति वह्नौ पतङ्गवत् ॥ २६० ॥

यो बलत्प्रोन्नतं याति निहन्तुं सबलोऽप्यरिम् ।

विमदः स निवर्तेत शीर्णदन्तो गजो यथा' ॥ २६१ ॥

- 5 भासुरक आह—‘भोः, किं तवानेन व्यापारेण । दर्शय मे तं दुर्ग-  
स्थमपि ।’ अथ शशक आह—‘यद्येवं तर्ह्योगच्छतु स्वामी ।’ एव-  
मुक्त्वाग्ने व्यवस्थितः । ततश्च तेनागच्छता यः कूपो दृष्टोऽभू-  
त्तमेव कूपमासाद्य भासुरकमाह—‘स्वामिन्, कस्ते प्रतापं सोढुं  
समर्थः । त्वां दृष्ट्वा दूरतोऽपि चौरसिंहः प्रविष्टः स्वं दु-  
10 र्गम् । तदागच्छ येन दर्शयामि’ इति । भासुरक आह—‘द-  
र्शय मे दुर्गम् ।’ तदनु दर्शितस्तेन कूपः । ततः सोऽपि मूर्खः  
सिंहः कूपमध्य आत्मप्रतिबिम्बं जलमध्यगतं दृष्ट्वा सिंहनादं  
मुमोच । ततः प्रतिशब्देन कूपमध्याद्विगुणतरो नादः समु-  
त्थितः । अथ तेन तं शत्रुं मत्वात्मानं तस्योपरि प्रक्षिप्य प्राणाः  
15 परित्यक्ताः । शशकोऽपि दृष्टमनाः सर्वमृगानानन्द्य तैः सह प्रश-  
स्यमानो यथासुखं तत्र वने निवसति स्म । अतोऽहं ब्रवीमि—  
‘यस्य बुद्धिर्वलं तस्य’ इति ॥ तद्यदि भवान्कथयति, तत्तत्रैव गत्वा  
तयोः स्वबुद्धिप्रभावेण मैत्रीभेदं करोमि ।’ करटक आह—‘भद्र, यद्येवं  
तर्हि गच्छ । शिवास्ते पन्थानः सन्तु । यथाभिप्रेतमनुष्ठीयताम् ।’  
20 अथ दमनकः संजीवकवियुक्तं पिङ्गलकमवलोक्य तत्रान्तरे  
प्रणम्याग्ने समुपविष्टः । पिङ्गलकोऽपि तमाह—‘भद्र, किं चिरा-  
दृष्टः । दमनक आह—‘न किञ्चिद्देवपादानामस्माभिः प्रयोजनम्,  
तेनाहं नागच्छामि । तथापि राजप्रयोजनविनाशमवलोक्य संदह्यमा-  
नहृदयो व्याकुलतया स्वयमेवाभ्यागतो वक्तुम् । उक्तं च—  
25 प्रियं वा यदि वा द्वेष्यं शुभं वा यदि वाऽशुभम् ।  
अपृष्टोऽपि हितं ब्रूयाद्यस्य नेच्छेत्पराभवम्’ ॥ २६२ ॥  
अथ तस्य सामिप्रायं वचनमाकर्ण्य पिङ्गलक आह—‘किं वक्तुमना  
भवान् । तत्कथ्यतां यत्कथनीयमस्ति ।’ स प्राह—‘देव, संजीवको  
युष्मत्पादानामुपरि द्रोहबुद्धिरिति । विश्वासगतस्य मम विज्जन इद-

माह—‘भो दमनक, दृष्टा मयास्य पिङ्गलकस्य सारासारता । तदह-  
मेनं हत्वा सकलमृगाधिपत्यं त्वत्साचिव्यपदवीसमन्वितं करिष्यामि ।  
पिङ्गलकोऽपि तद्ब्रह्मसारप्रहारसदृशं दारुणं वचः समाकर्ष्य मोह-  
मुपगतो न किञ्चिदप्युक्तवान् । दमनकोऽपि तस्य तमाकारमालोक्य  
चिन्तितवान्—‘अयं तावत्संजीवकनिबद्धरागः, तन्नूनमनेन मन्त्रिणा ५  
राजा विनाशमवाप्स्यति’ इति । उक्तं च—

एकं भूमिपतिः करोति सचिवं राज्ये प्रमाणं यदा

तं मोहाच्छ्रयते मदः स च मदाहास्येन निर्विद्यते ।

निर्विण्णस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणेष्वभिद्रुह्यते ॥ २६३ ॥ 10

तत्किमत्र युक्तम्’ इति । पिङ्गलकोऽपि चेतनां समासाद्य कथ-  
मपि तमाह—‘संजीवकस्तावत्प्राणसमो भृत्यः । स कथं ममोपरि  
द्रोहबुद्धिं करोति ।’ दमनक आह—‘देव, भृत्योऽभृत्य इत्यनैका-  
न्तिकमेतत् । उक्तं च—

न सोऽस्ति पुरुषो राज्ञां यो न कामयते श्रियम् ।

15

अशक्ता एव सर्वत्र नरेन्द्रं पर्युपासते ॥ २६४ ॥’

पिङ्गलक आह—‘भद्र, तथापि मम तस्योपरि चित्तवृत्तिर्न विकृतिं  
याति । अथवा साध्विदमुच्यते—

अनेकदोषदुष्टोऽपि कायः कस्य न वल्लभः ।

कुर्वन्नपि व्यलीकानि यः प्रियः प्रिय एव सः ॥ २६५ ॥’ 20

दमनक आह—‘अत एवायं दोषः । उक्तं च—

यस्मिन्नेवाधिकं चक्षुरारोपयति पार्थिवः ।

अकुलीनः कुलीनो वा स श्रियो भाजनं नरः ॥ २६६ ॥

अपरं केन गुणविशेषेण स्वामी संजीवकं निर्गुणकमपि निकटे धारय-  
ति । अथ देव, यद्येवं चिन्तयसि महाकायोऽयम् । अनेन रिपून्व्या- 25  
पादयिष्यामि । तदस्मान्न सिध्यति, यतोऽयं शम्पभोजी । देवपादानां  
पुनः शत्रवो मांसाशिनः । तद्विपुसाधनमस्य साहाय्येन न भवति ।  
तस्मादेनं दूषयित्वा हन्यताम्’ इति । पिङ्गलक आह—

उक्तो भवति यः पूर्वं गुणवानिति संसदि ।

तस्य दोषो न वक्तव्यः प्रतिज्ञाभङ्गभीरुणा ॥ २६७ ॥

अन्यच्च । मयास्य तव वचनेनाभयप्रदानं दत्तम् । तत्कथं स्वयमेव  
व्यापादयामि । सर्वथा संजीवकोऽय सुहृदस्माकम् । न तं प्रति  
5 कश्चिन्मन्युरिति । उक्तं च—

इतः स दैत्यः प्राप्तश्रीनेत एवार्हति क्षयम् ।

विषवृक्षोऽपि संवर्ध्य स्वयं छेत्तुमसांप्रतम् ॥ २६८ ॥

आदौ न वा प्रणयिनां प्रणयो विधेयो

दत्तोऽथवा प्रतिदिनं परिपोषणीयः ।

10 उत्क्षिप्य यत्क्षिपति तत्प्रकरोति लज्जां

भूमौ स्थितस्य पतनाद्भयमेव नास्ति ॥ २६९ ॥

उपकारिषु यः साधुः साधुत्वे तस्य को गुणः ।

अपकारिषु यः साधुः स साधुः सद्भिर्रुच्यते ॥ २७० ॥

तद्द्रोहबुद्धेरपि मयास्य न विरुद्धमाचरणीयम् ।' दमनक आह—

15 'स्वामिन्, नैष राजधर्मो यद्द्रोहबुद्धेरपि क्षम्यते । उक्तं च—

तुल्यार्थं तुल्यसामर्थ्यं मर्मज्ञं व्यवसायिनम् ।

अर्धराज्यहरं भृत्यो न हन्यात्स हन्यते ॥ २७१ ॥

अपरं त्वयास्य सखित्वात्सर्वोऽपि राजधर्मः परित्यक्तः । राजधर्माभा-  
वात्सर्वोऽपि परिजनो विरक्तिं गतः । यः संजीवकः शष्पभोजी.

20 भवान्मांसादः, तव प्रकृतयश्च । यत्तवावध्यव्यवसायबाह्यं कुतस्तासा  
मांसाशनम् । यद्द्रहितास्तास्त्वां त्यक्त्वा यास्यन्ति । ततोऽपि त्वं  
विनष्ट एव । अस्य संगत्या पुनस्ते न कदाचिदाखेटके मतिर्भविष्यति ।  
उक्तं च—

यादृशैः सेव्यते भृत्यैर्यादृशांश्चोपसेवते ।

25 कदाचिन्नात्र संदेहस्तादृग्भवति पूरुषः ॥ २७२ ॥

तथा च ।

संतप्तायसि संस्थितस्य पयसो नामापि न ज्ञायते

मुक्ताकारतया तदेव नलिनीपत्रस्थितं राजते ।

स्वातौ सागरशुक्तिकुक्षिपतितं तज्जायते मौक्तिकं

प्रायेणोधममध्यमोत्तमगुणः संवासतो जायते ॥ २७३ ॥

तथा च ।

असतां सङ्गदोषेण साधवो यान्ति विक्रियाम् ।

दुर्योधनप्रसङ्गेन भीष्मो गोहरणे गतः ॥ २७४ ॥

५

अतएव सन्तो नीचसङ्गं वर्जयन्ति । उक्तं च—

न ह्यविज्ञातशीलस्य प्रदातव्यः प्रतिश्रयः ।

मत्कुणस्य च दोषेण हता मन्दविसर्पिणी' ॥ २७५ ॥

पिङ्गलक आह—'कथमेतत् ।' सोऽब्रवीत्—

कथा ९ ।

10

अस्ति कस्यचिन्महीपतेः कस्मिंश्चित्स्थाने मनोरमं शयनस्थानम् । तत्र शुक्लतरपटयुगलमध्यसंस्थिता मन्दविसर्पिणी नाम श्वेता यूका प्रतिवसति स्म । सा च तस्य महीपते रक्तमाखादयन्ती मुखेन कालं नयमाना तिष्ठति । अन्येद्युश्च तत्र शयने क्वचिद्भ्राम्यन्नभिमुखो नाम मत्कुणः समायातः । अथ तं दृष्ट्वा सा विषण्णवदना प्रोवाच—'भो 15 अग्निमुख, कुतस्त्वमत्रानुचितस्थाने समायातः । तद्यावन्न कश्चिद्वक्ति, नावच्छीघ्रं गम्यताम्' इति । स आह—'भगवति, गृहागतस्यासाधोरपि नैतद्युज्यते वक्तुम् । उक्तं च—

एङ्गागच्छ समाश्वसासनमिदं कस्माच्चिराद्दृश्यसे

का वार्ता न्वतिदुर्बलोऽसि कुशलं प्रीतोऽसि ते दर्शनात् । 20

एवं नीचजनेऽपि युज्यति गृहं प्राप्ते सतां सर्वदा

धर्मोऽयं गृहमेधिनां निगदितः स्मार्तैर्लघुः स्वर्गदः ॥ २७६ ॥

अपरं मयानेकमानुषाणामनेकविधानि रुधिराप्याखादितान्याहारदोषात्कटुतिक्तकषायाम्लरसाखादानि, न च मया कदाचिन्मधुररक्तं समाखादितम् । तद्यदि त्वं प्रसादं करोषि, तदस्य नृपतेर्विविधव्य- 25 ज्ञानान्नपानचोप्यलेख्वाद्वाहारवशादस्य शरीरे यन्मिष्टं रक्तं संजातम्, तदाखादनेन सौख्यं संपादयामि जिह्वायाः' इति । उक्तं च—

रहस्य नृपतेर्वापि जिह्वासौख्यं समं स्मृतम् ।

तन्मात्रं च स्मृतं सारं यदर्थं यतते जनः ॥ २७७ ॥

यद्येव न भवेत्लोके कर्म जिह्वाप्रतुष्टिदम् ।

तन्न भृत्यो मवेत्कश्चित्कस्यचिद्विशगोऽथवा ॥ २७८ ॥

यदसत्यं वदेन्मर्त्यो यद्वाऽसेव्यं च सेवते ।

यद्गच्छति विदेशं च तत्सर्वमुदरार्थतः ॥ २७९ ॥

- १५ तन्मया गृहागते बुभुक्षया पीड्यमानेन त्वत्सकाशाद्भोजनमर्थनीयम्, तन्न त्वयैकाकिन्यास्य भूपते रक्तभोजनं कर्तुं युज्यते ।' तच्छ्रुत्वा मन्दविसर्पिण्याह—'भो मत्कुण, अहमस्य नृपतेर्निद्रावशं गतस्य रक्तमास्वादयामि । पुनस्त्वमग्निमुखश्चपलश्च । तद्यदि मया सह रक्तपानं करोषि तत्तिष्ठ । अभीष्टतरं रक्तमास्वादय ।' सोऽब्रवीत्—
- १० 'भगवति, एवं करिष्यामि । यावत्त्वं नास्वादयसि प्रथमं नृपरक्तम्, तावन्मम देवगुरुकृतः शपथः स्यात्, यदि तदास्वादयामि ।' एवं तयोः परस्परं वदतोः स राजा तच्छयनमासाद्य प्रसुप्तः । अथासौ मत्कुणो जिह्वालौल्यप्रकृष्टौत्सुकयाज्जाग्रतमपि तं महीपतिमदशत् । अथवा साध्विदमुच्यते—

- १५ स्वभावो नोपदेशेन शक्यते कर्तुमन्यथा ।

सुतप्तमपि पानीयं पुनर्गच्छति शीतताम् ॥ २८० ॥

यदि स्याच्छीतलो वह्निः शीतांशुर्दहनात्मकः ।

न स्वभावोऽत्र मर्त्यानां शक्यते कर्तुमन्यथा ॥ २८१ ॥

- अथासौ महीपतिः सूच्यमविद्ध इव तच्छयनं त्यक्त्वा तत्क्षणादेवो-
- २० स्थितः—'अहो, ज्ञायतामत्र प्रच्छादनपटे मत्कुणो यूका वा नूनं तिष्ठति, येनाहं दष्टः' इति । अथ ये कञ्चुकिनस्तत्र स्थितास्ते सत्वरं प्रच्छादनपटं गृहीत्वा सूक्ष्मदृष्ट्या वीक्षांचक्रुः । अत्रान्तरे स मत्कुणश्चापल्यात्कट्टान्तं प्रविष्टः । सा मन्दविसर्पिण्यपि वस्त्रसंध्यन्तर्गता तैर्दृष्टा, व्यापादिता च । अतोऽहं ब्रवीमि—'न ह्यविज्ञातशीलस्य'
- २५ इति ॥ एवं ज्ञात्वा त्वयैष वध्यः । नो चेत्त्वां व्यापादयिष्यति । उक्तं च—

त्यक्ताश्चाभ्यन्तरा येन बाह्याश्चाभ्यन्तरीकृताः ।

स एव मृत्युमाप्नोति यथा राजा ककुद्भुमः' ॥ २८२ ॥

पिङ्गलक आह—'कथमेतत् ।' सोऽब्रवीत्—

कथा १० ।

कस्मिंश्चिद्द्वन्द्वप्रदेशे चण्डरवो नाम शृगालः प्रतिवसति स्म । स कदाचित्क्षुधाविष्टो जिह्वालौल्यान्नगरान्तरे प्रविष्टः । अथ तं नगरवासिनः सारमेया अवलोक्य सर्वतः शब्दायमानाः परिघाव्य तीक्ष्णदंष्ट्राभ्रैर्भक्षितुमारब्धाः । सोऽपि तैर्भक्ष्यमाणः प्राणभयात्प्रत्यासन्नरजकगृहं 5 प्रविष्टः । तत्र च नीलीरसपरिपूर्णमहाभाण्डं सज्जीकृतमासीत् । तत्र सारमेयैराक्रान्तो भाण्डमध्ये पतितः । अथ यावन्निष्क्रान्तस्तावन्नीलीवर्णः संजातः । तत्रापरे सारमेयास्तं शृगालमजानन्तो यथाभीष्टदिशं जग्मुः । चण्डरवोऽपि दूरतरं प्रदेशमासाद्य काननाभिमुखं प्रतस्थे । न च नीलवर्णेन कदाचिन्निजरङ्गस्त्यज्यते । उक्तं च— 10

वज्रलेपस्य मूर्खस्य नारीणां कर्कटस्य च ।

एको ग्रहस्तु मीनानां नीलीमद्यपयोर्यथा ॥ २८३ ॥

अथ तं हरगलगरलतमालसमप्रभमपूर्वं सत्त्वमवलोक्य सर्वे सिंहव्याघ्रवृकप्रभृतयोऽरण्यनिवासिनो भयव्याकुलचित्ताः समन्तात्पलायनक्रियां कुर्वन्ति । कथयन्ति च—‘न ज्ञायतेऽस्य कीदृश्विचे- 15 ष्टित पौरुषं च । तद्दूरतरं गच्छामः । उक्तं च—

न यस्य चेष्टितं विद्यान्न कुलं न पराक्रमम् ।

न तस्य विश्वसेत्प्राज्ञो यदीच्छेच्छ्रूयमात्मनः’ ॥ २८४ ॥

चण्डरवोऽपि तान्भयव्याकुलितान्विज्ञायेदमाह—‘भो भोः श्वापदाः, किं यूयं मां दृष्ट्वैव संत्रस्ता व्रजथ । तन्न भेतव्यम् । अहं ब्रह्मणाच 20 स्वयमेव सृष्ट्वाभिहितः—‘यच्छ्वापदानां मध्ये कश्चिद्ब्राह्मणो नास्ति । तत्त्वं मयाच सर्वश्वापदप्रभुत्वेऽभिषिक्तः ककुद्भुमभिषः । ततो गत्वा क्षितितले तान्सर्वान्परिपालय’ इति । ततोऽहमत्रागतः । तन्मम छत्रच्छायायां सर्वैरेव श्वापदैर्वीर्तितव्यम् । अहं ककुद्भुमो नाम राजा त्रैलोक्येऽपि संजातः । तच्छ्रुत्वा सिंहव्याघ्रपुरःसराः श्वापदाः ‘खामिन्, 25 प्रभो, समादिश’ इति वदन्तस्तं परिवव्रुः । अथ तेन सिंहस्यामात्यपदवी प्रदत्ता । व्याघ्रस्य शय्यापालत्वम् । द्वीपिनस्ताम्बूलाधिकारः । वृकस्य द्वारपालकत्वम् । ये चात्मीयाः शृगालास्तैः सहालाप- ६ पंचत०

मात्रमपि न करोति । शृगालाः सर्वेऽप्यर्धचन्द्रं दत्त्वा निःसारिताः ।  
 एवं तस्य राज्यक्रियायां वर्तमानस्य ते सिंहादयो शृगालान्व्यापाद्य तत्पु-  
 रतः प्रक्षिपन्ति । सोऽपि प्रभुधर्मेण सर्वेषां तान्प्रविभज्य प्रयच्छ-  
 ति । एवं गच्छति काले कदाचित्तेन सभागतेन दूरदेशे शब्दायमानस्य  
 5 शृगालवृन्दस्य कोलाहलोऽश्रावि । तं शब्दं श्रुत्वा पुलकिततनुरानन्दा-  
 श्रुपरिपूर्णनयन उत्थाय तारखरेण विरोतुमारब्धवान् । अथ ते  
 सिंहादयस्तं तारखरमाकर्ण्य शृगालोऽयमिति मत्वा सलज्जमधोमुखाः  
 क्षणमेकं स्थित्वा मिथः प्रोचुः—‘भोः, वाहिता वयमनेन क्षुद्रशृगा-  
 लेन । तद्वध्यताम्’ इति । सोऽपि तदाकर्ण्य पलायितुमिच्छंस्तत्र  
 10 स्थान एव सिंहादिभिः खण्डशः कृतो मृतश्च । अतोऽहं ब्रवीमि—  
 ‘त्यक्ताश्चाभ्यन्तरा येन’ इति । तदाकर्ण्य पिङ्गलक आह—‘भो  
 दमनक, कः प्रत्ययोऽत्र विषये यत्स ममोपरि दुष्टबुद्धिः ।’ स  
 आह—‘यदद्य ममाग्रे तेन निश्चयः कृतो यत्प्रभाते पिङ्गलकं वधि-  
 ष्यामि, तदत्रैव प्रत्ययः । प्रभातेऽवसरवेलायामारक्तमुखनयनः स्फु-  
 15 रिताधरो दिशोऽवलोकयन्ननुचितम्यानोपविष्टस्त्वां क्रूरदृष्ट्या विलोक-  
 यिष्यति । एवं ज्ञात्वा यदुचितं तत्कर्तव्यम् ।’ इति कथयित्वा संजीव-  
 कसकाशं गतस्तं प्रणम्योपविष्टः । संजीवकोऽपि सोद्वेगाकारं मन्द-  
 गत्या समायान्तं तमुद्वीक्ष्य सादरतरमुवाच—‘भो मित्र, स्वागतम् ।  
 चिराद्दृष्टोऽसि । अपि शिवं भवतः । तत्कथय येनादेयमपि तुभ्यं  
 20 गृहागताय प्रयच्छामि । उक्तं च—

ते धन्यास्ते विवेकज्ञास्ते सभ्या इह भूतले ।

आगच्छन्ति गृहे येषां कार्यार्थं सुहृदो जनाः’ ॥ २८५ ॥

दमनक आह—‘भोः कथं शिवं सेवकजनस्य ।

संपत्तयः परायत्ताः सदा चित्तमनिर्वृतम् ।

25 स्वजीवितेऽप्यविश्वासस्तेषां ये राजसेवकाः ॥ २८६ ॥

तथा च ।

सेवया धनमिच्छद्भिः सेवकैः पश्य यत्कृतम् ।

स्वातन्त्र्यं यच्छरीरस्य मूढैस्तदपि हारितम् ॥ २८७ ॥

तावज्जन्मातिदुःखाय ततो दुर्गतता सदा ।

तत्रापि सेवया वृत्तिरहो दुःखपरम्परा ॥ २८८ ॥

जीवन्तोऽपि मृताः पञ्च श्रूयन्ते किल भारते ।

दरिद्रो व्याधितो मूर्खः प्रवासी नित्यसेवकः ॥ २८९ ॥

नाश्नाति स्वेच्छयौत्सुक्याद्विनिद्रो न प्रबुध्यते ।

5

न निःशङ्कं वचो ब्रूते सेवकोऽप्यत्र जीवति ॥ २९० ॥

सेवा श्ववृत्तिराख्याता यैस्तैर्मिथ्या प्रजल्पितम् ।

स्वच्छन्दं चरति श्वात्र सेवकः परशासनात् ॥ २९१ ॥

मृशय्या ब्रह्मचर्यं च कृशत्वं लघुभोजनम् ।

सेवकस्य यतेर्यद्विद्विशेषः पापघर्मजः ॥ २९२ ॥

10

शीतानपादिकष्टानि सहते यानि सेवकः ।

घनाय तानि चारुपानि यदि घर्मान्न मुच्यते ॥ २९३ ॥

मृदुनापि सुवृत्तेन सुमिष्टेनापि हारिणा ।

मोदकेनापि किं तेन निष्पत्तिर्यस्य सेवया' ॥ २९४ ॥

संजीवक आह—‘अथ भवान्किं वक्तुमनाः ।’ सोऽब्रवीत्—‘मित्र, 15  
सच्चिवानां मन्त्रभेदं कर्तुं न युज्यते । उक्तं च—

यो मन्त्रं स्वामिनो भिन्द्यात्साचिव्ये संनियोजितः ।

स हत्वा नृपकार्यं तत्स्वयं च नरकं व्रजेत् ॥ २९५ ॥

येन यस्य कृतो भेदः सचिवेन महीपतेः ।

तेनाशस्त्रवधस्तस्य कृत इत्याह नारदः ॥ २९६ ॥

20

तथापि मया तव स्नेहपाशबद्धेन मन्त्रभेदः कृतः । यतस्त्वं मम वचने-  
नात्र राजकुले विश्वस्तः प्रविष्टश्च । उक्तं च—

विश्रम्भाद्यस्य यो मृत्युमवाप्नोति कथंचन ।

तस्य हत्या तदुत्था सा प्राहेदं वचनं मनुः ॥ २९७ ॥

तत्तत्रोपरि पिङ्गलकोऽयं दुष्टबुद्धिः । कथितं चाद्यानेन मत्पुस्तश्चतु-25  
ष्कर्णतया—‘यत्प्रमाते संजीवकं हत्वा समस्तमृगपरिवारं चिरात्तृप्तिं  
नेष्यामि ।’ ततः स मयोक्तः—‘स्वामिन्, न युक्तमिदं यन्मित्रद्रोहेण  
जीवनं क्रियते । उक्तं च—

अपि ब्रह्मवधं कृत्वा प्रायश्चित्तेन शुच्यति ।

तदर्हेण विचीर्णेन न कश्चित्सुहृद्बुहः ॥ २९८ ॥

30



ततस्तेनाहं सामर्षेणोक्तः—‘भो दुष्टबुद्धे, संजीवकस्तावच्छष्यभोजी, वयं मांसाशिनः, तद्रस्माकं स्वाभाविकं वैरम् ।’ इति कथं रिपुरुपेक्ष्यते । तस्मात्सामादिभिरुपायैर्हन्यते । न च हते तस्मिन्दोषः स्यात् । उक्तं च—

- 5 दत्त्वापि कन्यकां वैरी निहन्तव्यो विपश्चिता ।  
अन्योपायैरशक्यो यो हते दोषो न विद्यते ॥ २९९ ॥  
कृत्याकृत्यं न मन्येत क्षत्रियो युधि संगतः ।  
प्रसुप्तो द्रोणपुत्रेण घृष्टद्युम्नः पुरा हतः ॥ ३०० ॥  
तदहं तस्य निश्चयं ज्ञात्वा त्वत्सकाशमिहागतः । सांप्रतं मे नास्ति  
10 विश्वासघातकदोषः । मया सुमुष्टमम्रस्तव निवेदितः । अथ यत्ते  
प्रतिभाति तत्कुरुष्व’ इति । अथ संजीवकस्तस्य तद्वज्रपातदारुणं  
वचनं श्रुत्वा मोहमुपागतः । अथ चेतनां लब्ध्वा सवैराग्यमिदमाह—  
‘भोः, साध्विदमुच्यते—

- दुर्जनगम्या नार्यः प्रायेणाल्लेहवान्भवति राजा ।  
15 कृपणानुसारि च धनं मेघो गिरिदुर्गवर्षी च ॥ ३०१ ॥  
अहं हि संमतो राज्ञो य एवं मन्यते कुधीः ।  
बलीवर्दः स विज्ञेयो विषाणपरिवर्जितः ॥ ३०२ ॥  
वरं वनं वरं भैक्षं वरं भारोपजीवनम् ।  
वरं व्याधिर्मनुष्याणां नाधिकारेण संपदः ॥ ३०३ ॥  
20 तदयुक्तं मया कृतं यदनेन सह मैत्री विहिता । उक्तं च—  
ययोरेव समं वित्तं ययोरेव समं कुलम् ।  
तयोर्मैत्री विवाहश्च न तु पुष्टविपुष्टयोः ॥ ३०४ ॥

तथा च—

- मृगा मृगैः सङ्गमनुव्रजन्ति  
25 गावश्च गोमिस्तुरगास्तुरङ्गैः ।  
मूर्खाश्च मूर्खैः सुधियः सुधीभिः  
समानशीलव्यसनेषु सख्यम् ॥ ३०५ ॥  
तद्यदि गत्वा तं प्रसादयामि, तथाऽपि न प्रसादं यास्यति । उक्तं च—

निमित्तमुद्दिश्य हि यः प्रकुप्यति  
ध्रुवं स तस्यापगमे प्रशाम्यति ।  
अकारणद्वेषपरो हि यो भवे-  
त्कथं नरस्तं परितोषयिष्यति ॥ ३०६ ॥

अहो, साधु चेदमुच्यते—

5

भक्तानामुपकारिणां परहितव्यापारयुक्तात्मनां  
सेवासंबन्धव्यवहारतत्त्वविदुषां द्रोहच्युतानामपि ।  
व्यापत्तिः स्वलितान्तरेषु नियता सिद्धिर्भवेद्वा न वा  
तस्मादम्बुपतेरिवावनिपतेः सेवा सदाशक्किनी ॥ ३०७ ॥

तथा च—

10

भावस्त्रिगैरुपकृतमपि द्वेष्यतां याति लोके  
साक्षादन्यैरुपकृतमपि प्रीतये चोपयाति ।  
दुर्ग्राह्यत्वान्नृपतिमनसां नैकभावाश्रयाणां  
सेवाधर्मः परमगहनो योगिनामप्यगम्यः ॥ ३०८ ॥

तत्परिज्ञातं मया यत्प्रसादमसहमानैः समीपवर्तिभिरेष पिङ्गलकः प्र-15  
कोपितः । तेनायं ममादोषस्याप्येव वदति । उक्तं च—

प्रभोः प्रसादमन्यस्य न सहन्तीह सेवकाः ।  
सपत्न इव सकुद्धाः सपत्न्याः सुकृतैरपि ॥ ३०९ ॥

भवति चैवं यद्गुणवस्तु समीपवर्तिषु गुणहीनानां न प्रसादो भवति ।

उक्तं च—

20

गुणवत्तरपात्रेण च्छाद्यन्ते गुणिनां गुणाः ।  
रात्रौ दीपशिखाकान्तिर्न भानावुदिते सति' ॥ ३१० ॥

दमनक आह—‘भो मित्र, यद्येवं तन्नास्ति ते मयम् । प्रकोपितोऽपि  
स दुर्जनैस्तव वचनरचनया प्रसादं यास्यति’ । स आह—‘भोः, न  
युक्तमुक्तं भवता । लघूनामपि दुर्जनानां मध्ये वस्तुं न शक्यते । उपा-25  
यान्तरं विधाय ते नूनं भ्रन्ति । उक्तं च—

बहवः पण्डिताः क्षुद्राः सर्वे मायोपजीविनः ।  
कुर्युः कृत्यमकृत्यं वा उष्ट्रे काकादयो यथा’ ॥ ३११ ॥

दमनक आह—‘कथमेतत्’ । सोऽब्रवीत्—

## कथा ११ ।

कस्मिंश्चिद्वनोद्देशे मदोत्कटो नाम सिंहः प्रतिवसति स्म । तस्य चानुचरा अन्ये द्वीपिवायसगोमायवः सन्ति । अथ कदाचिच्चैरितस्ततो भ्रमद्भिः सार्थभ्रष्टः क्रथनको नामोष्ट्रो दृढः । अथ सिंहः 5 आह—‘अहो, अपूर्वमिदं सत्त्वम् । तज्ज्ञायतां किमेतदारण्यकं भ्राम्यं वा’ इति । तच्छ्रुत्वा वायस आह—‘भो स्वामिन्, भ्राम्योऽयमुष्ट्रनामा जीवविशेषस्तव भोज्यः । तद्यथापाद्यताम् ।’ सिंह आह—‘नाहं गृहमागतं हन्मि । उक्तं च—

गृहे शत्रुमपि प्राप्तं विश्वस्तमकुतोभयम् ।

10 यो हन्यात्तस्य पापं स्याच्छतब्राह्मणघातजम् ॥ ३१२ ॥

तदभयप्रदानं दत्त्वा मत्सकाशमानीयतां येनास्यागमनकारणं पृच्छामि । अथासौ सर्वैरपि विश्वास्याभयप्रदानं दत्त्वा मदोत्कटसकाशमानीतः प्रणम्योपविष्टश्च । ततस्तस्य पृच्छतस्तेनात्मवृत्तान्तः सार्थभ्रंशसमुद्भवो निवेदितः । ततः सिंहेनोक्तम्—‘भोः क्रथनक, मा त्वं ग्राम 15 गत्वा भूयोऽपि भारोद्वहनकष्टभागी भूयाः । तदत्रैवारण्ये निर्विशङ्को मरकतसदृशानि शष्पाप्राणि भक्षयन्मया सह सदैव वस’ । सोऽपि ‘तथा’ इत्युक्त्वा तेषां मध्ये विचरन्न कुतोऽपि भयमिति सुखेनास्ते । तथान्येगुर्भेदोत्कटस्य महागजेनारण्यचारिणा सह युद्धमभवत् । ततस्तस्य दन्तमुशलप्रहारैर्व्यथा संजाता । व्यथितः कथमपि प्राणैर्न 20 युक्तः । अथ शरीरासामर्थ्यान्न कुत्रचित्पदमपि चलितुं शक्नोति । तेऽपि सर्वे काकादयोऽप्रभुत्वेन क्षुधाविष्टाः परं दुःखं भोजुः । अथ तान्सिंहः प्राह—‘भोः, अन्विष्यतां कुत्रचिर्किञ्चित्सत्त्वं येनाहमेतामपि दशां प्राप्तस्तद्धत्वा युष्मद्भोजनं संपादयामि’ । अथ ते चत्वारोऽपि भ्रमितुमारब्धा यावन्न किञ्चित्सत्त्वं पश्यन्ति तावद्वायसशु- 25 गालौ परस्परं मग्नयतः । शृगाल आह—‘भो वायस, किं प्रभूतभ्रान्तेन । अयमस्माकं प्रभोः क्रथनको विश्वस्तस्तिष्ठति । तदेनं हत्वा प्राणयात्रां कुर्मः ।’ वायस आह—‘युक्तमुक्तं भवता । परं स्वामिन्वा तस्याभयप्रदानं दत्तमास्ते न बध्योऽयमिति । शृगाल आह—‘भो वायस, अहं स्वामिनं विज्ञाप्य तथा करिष्ये यथा स्वामी बधं करि- 30 ष्यति । तत्तिष्ठन्तु भवन्तोऽत्रैव, यावदहं गृहं गत्वा प्रभोराज्ञां शृ-

हीत्वा चागच्छामि ।' एवमभिधाय सत्वरं सिंहमुद्दिश्य प्रस्थितः ।  
अथ सिंहमासाद्येदमाह—'स्वामिन्, समस्तं वनं भ्रान्त्वा वनमागताः ।  
न किञ्चित्सत्त्वमासादितम् । तत्किं कुर्मो वयम् । संप्रति वयं बुभु-  
क्षया पदमेकमपि प्रचलितुं न शक्नुमः । देवोऽपि पथ्याशी वर्तते ।  
तद्यदि देवादेशो भवति तत्कथनकपिशितेनाद्य पथ्यक्रिया क्रियते ।<sup>६</sup>  
अथ सिंहस्तस्य तद्धारुणं वचनमाकर्ण्य सकोपमिदमाह—'धिष्णापा-  
धम, यद्येवं भूयोऽपि वदसि, ततस्त्वां तत्क्षणमेव वधिष्यामि । यतो  
मया तस्याभयं प्रदत्तम्, तत्कथं व्यापादयामि । उक्तं च—

न गोप्रदानं न महीप्रदानं

न चान्नदानं हि तथा प्रधानम् ।

10

यथा वदन्तीह बुधाः प्रधानं

सर्वप्रदानेष्वभयप्रदानम्' ॥ ३१३ ॥

तच्छ्रुत्वा शृगाल आह—'स्वामिन्, यद्यभयप्रदानं दत्त्वा वधः  
क्रियते तदैष दोषो भवति । पुनर्यदि देवपादानां भक्त्या स आत्मनो  
जीवितव्यं प्रयच्छति तन्न दोषः । ततो यदि स स्वयमेवात्मानं वधाय <sup>15</sup>  
नियोजयति तद्बुध्यः । अन्यथास्माकं मध्यादेकतमो वध्य इति ।  
यतो देवपादाः पथ्याशिनः क्षुन्निरोधादन्यां दशां यास्यन्ति । तत्कि-  
मेतैः प्राणैरस्माकं ये स्वाम्यर्थे न यास्यन्ति । अपरं पश्चादप्यस्मामि-  
र्वह्निप्रवेशः कार्यः, यदि स्वामिपादानां किञ्चिदनिष्टं भविष्यति ।  
उक्तं च—

20

यस्मिन्कुले यः पुरुषः प्रधानः

स सर्वयज्ञैः परिरक्षणीयः ।

तस्मिन्विनष्टे कुलसारभूते

न नाभिषङ्गे ह्यरयो बहन्ति' ॥ ३१४ ॥

तदाकर्ण्य मदोत्कट आह—'यद्येवं तत्कुरुष्व यद्रोचते ।' तच्छ्रुत्वा <sup>25</sup>  
स सत्वरं गत्वा तानाह—'भोः, स्वामिनो महत्यवस्था वर्तते । तत्किं  
पर्यटितेन । तेन विना कोऽत्रास्मान् रक्षिष्यति । तद्रत्वा तस्य क्षु-  
द्रोगात्परलोकं प्रस्थितस्वात्मशरीरदानं कुर्मः, येन स्वामिप्रसादस्या-  
नृणतां गच्छामः । उक्तं च—

आपदं प्राप्नुयात्स्वामी यस्य भृत्यस्य पश्यतः ।

प्राणेषु विद्यमानेषु स भृत्यो नरकं व्रजेत् ॥ ३१५ ॥

तदनन्तरं ते सर्वे बाष्पपूरितदृशो मदोत्कटं प्रणम्योपविष्टाः । तान्हृष्टा  
मदोत्कट आह—‘भोः, प्राप्तं दृष्टं वा किञ्चित्सत्त्वम् ।’ अथ तेषां  
मध्यात्काकः प्रोवाच—‘स्वामिन्, वयं तावत्सर्वत्र पर्यटिताः । परं न  
किञ्चित्सत्त्वमासादितं दृष्टं वा । तदद्य मां भक्षयित्वा प्राणान्धारयतु  
स्वामी, येन देवस्याश्वासनं भवति मम पुनः स्वर्गप्राप्तिरिति । उक्तं च—  
‘स्वाम्यर्थे यस्त्यजेत्प्राणान्भृत्यो भक्तिसमन्वितः ।

परं स पदमाप्नोति जरामरणवर्जितम्’ ॥ ३१६ ॥

10 तच्छ्रुत्वा शृगाल आह—‘भोः, स्वल्पकायो भवान् । तव भक्षणा-  
त्स्वामिनस्तावत्प्राणयात्रा न भवति । अपरो दोषश्च तावत्समुत्पद्यते ।  
उक्तं च—

काकमांसं शुनोच्छिष्टं स्वल्पं नदपि दुर्बलम् ।

भक्षितेनापि किं तेन तृप्तिर्येन न जायते ॥ ३१७ ॥

15 तद्दर्शिता स्वामिभक्तिर्भवता । गतं चानृप्यं भर्तृपिण्डस्य । प्राप्तश्चोभ-  
यलोके साधुवादः । तदपसराप्रतः । अहं स्वामिनं विज्ञापयामि ।  
तथानुष्ठिते शृगालः सादरं प्रणम्योपविष्ट—‘स्वामिन्, मां भक्षयि-  
त्वाऽद्य प्राणयात्रां विधाय ममोभयलोकप्राप्तिं कुरु । उक्तं च—

स्वाम्यायत्ताः सदा प्राणा भृत्यानामर्जिता धनैः ।

20 यतस्ततो न दोषोऽस्ति तेषां ग्रहणसंभवः’ ॥ ३१८ ॥

अथ तच्छ्रुत्वा द्वीप्याह—‘भोः, साधूक्तं भवता । पुनर्भवानपि  
स्वल्पकायः स्वजातिश्च । नस्वायुषत्वादभक्ष्य एव । उक्तं च—

नाभक्ष्य भक्षयेत्प्राज्ञः प्राणैः कण्ठगतैरपि ।

विशेषात्तदपि स्तोक लोकाद्वयविनाशकम् ॥ ३१९ ॥

25 तद्दर्शितं त्रय्यात्मनः कौलीन्यम् । अथवा साधु चेदमुच्यते—

एतदथ कुलीनानां नृपाः कुर्वन्ति संग्रहम् ।

आदिमध्यावसानेषु न ते गच्छन्ति विक्रियाम् ॥ ३२० ॥

तदपसराप्रतः, येनाहं स्वामिनं विज्ञापयामि ।’ तथानुष्ठिते द्वीपी प्र-

णम्य मदोत्कटमाह—‘स्वामिन्, क्रियतामद्य मम प्राणैः प्राणयात्रा । दीयतामक्षयो वासः स्वर्गे । मम विस्तार्थतां क्षितितले प्रमूततरं यशः । तन्नात्र विकल्पः कार्यः । उक्तं च—

मृतानां स्वामिनः कार्ये भृत्यानामनुवर्तिनाम् ।

भवेत्स्वर्गेऽक्षयो वासः कीर्तिश्च घरणीतले’ ॥ ३२१ ॥ 5

तच्छ्रुत्वा ऋथनकश्चिन्तयामास—‘एतैस्तावत्सर्वैरपि शोभनानि वाक्यानि प्रोक्तानि । न चैकोऽपि स्वामिना विनाशितः । तदहमपि प्राप्तकालं विज्ञापयामि, येन मम वचनमेते त्रयोऽपि समर्थयन्ति ।’ इति निश्चित्य प्रोवाच—‘भोः, सत्यमुक्तं भवता । परं भवानपि नस्वायुधः तत्कथं भवन्तं स्वामी भक्षयति । उक्तं च— 10

मनसापि स्वजात्यानां योऽनिष्टानि प्रचिन्तयेत् ।

भवन्ति तस्य तान्येव इहलोके परत्र च ॥ ३२२ ॥

तदपसराग्रतः, येनाहं स्वामिनं विज्ञापयामि ।’ तथानुष्ठिते ऋथनकोऽग्रे स्थित्वा प्रणम्योवाच—‘स्वामिन्, एते तावदभक्ष्या भवताम् । तन्मम प्राणैः प्राणयात्रा विधीयताम्, येन ममोभयलोकप्राप्तिर्भवति । 15 उक्तं च—

न यज्वानोऽपि गच्छन्ति तां गतिं नैव योगिनः ।

यां यान्ति प्रोज्झितप्राणाः स्वाम्यर्थे सेवकोत्तमाः’ ॥ ३२३ ॥

एवमभिहिते ताभ्यां शृगालचित्रकाम्यां विदारितोभयकुक्षिः ऋथनकः प्राणानत्याक्षीत् । ततश्च तैः क्षुद्रपण्डितैः सर्वैर्भक्षितः । अतोऽहं 20 ब्रवीमि—‘बहवः पण्डिताः क्षुद्रा’ इति ॥ तद्ब्रुव, क्षुद्रपरिवारोऽयं ते राजा मया सम्यग्ज्ञातः सतामसेव्यश्च । उक्तं च—

अशुद्धप्रकृतौ राशि जनता नानुरज्यते ।

यथा गृध्रसमासन्नः कलहंसः समाचरेत् ॥ ३२४ ॥

तथा च—

25

गृध्राकारोऽपि सेव्यः स्याद्धंसाकारैः सभासदैः ।

हंसाकारोऽपि संत्याज्यो गृध्राकारैः स तैर्नृपः ॥ ३२५ ॥

तन्नूनं ममोऽपरि केनचिद्दुर्जनेनायं प्रकोपितः, तेनैवं वदति । अथवा भवत्येतत् । उक्तं च—

मृदुना सलिलेन मन्यमाना-  
न्यवघृष्यन्ति गिरेरपि स्थलानि ।

उपजापविदां च कर्णजापैः

किमु चेतासि मृदूनि मानवानाम् ॥ ३२६ ॥

- 5 कर्णविषेण च भग्नः किं किं न करोति बालिशो लोकः ।  
क्षपणकतामपि घृते पिवति सुरां नरकपालेन ॥ ३२७ ॥

अथवा साध्विदमुच्यते—

पादाहतोऽपि दृढदण्डसमाहतोऽपि

यं दंष्ट्रया स्पृशति तं किल हन्ति सर्पः ।

- 10 कोऽप्येष एव पिशुनोऽग्रमनुष्यधर्मः

कर्णे परं स्पृशति हन्ति परं समूलम् ॥ ३२८ ॥

तथा च—

अहो खलभुजङ्गस्य विपरीतो वधक्रमः ।

कर्णे लगति चैकस्य प्राणैरन्यो वियुज्यते ॥ ३२९ ॥

- 15 तदेवं गतेऽपि किं कर्तव्यमित्यहं त्वां सुहृद्भावात्स्पृच्छामि ।' दमनक  
आह—'तद्देशान्तरगमनं युज्यते । नैवंविधस्य कुस्वामिनः सेवां  
विधातुम् । उक्तं च—

गुरोरप्यवलिसस्य कार्याकार्यमजानतः ।

उत्पथप्रतिपन्नस्य परित्यागो विधीयते ॥ ३३० ॥

- 20 संजीवक आह—'अस्माकमुपरि स्वामिनि कुपिते गन्तुं न शक्यते,  
न चान्यत्र गतानामपि निर्वृतिर्भवति । उक्तं च—

महतां योऽपराध्येत दूरस्थोऽस्मीति नाश्वसेत् ।

दीर्घौ बुद्धिमतो बाहू ताभ्यां हिंसति हिंसकम् ॥ ३३१ ॥

तद्यद्गं मुक्त्वा मे नान्यदस्ति श्रेयस्करम् । उक्तं च—

- 25 न तान्हि तीर्थैस्तपसा च लोका-

न्स्वर्गैषिणो दानशतैः सुवृत्तैः ।

क्षणेन यान्यान्ति रणेषु धीराः

प्राणान्समुज्झन्ति हि ये सुशीलाः ॥ ३३२ ॥

मृतैः संप्राप्यते स्वर्गो जीवद्भिः कीर्तिरुत्तमा ।  
 तदुभाक्पि शूराणां गुणावेतौ सुदुर्लभौ ॥ ३३३ ॥  
 ललाटदेशे रुधिरं सवत्तु  
 शूरस्य यस्य प्रविशेच्च वक्त्रे ।  
 तत्सोमपानेन समं भवेच्च  
 संग्रामयज्ञे विधिवत्प्रदिष्टम् ॥ ३३४ ॥

तथा च ।

होमार्थैर्विधिवत्प्रदानविधिना सद्भिः प्रवृन्दाचनै-

र्यज्ञैर्भूरिसुदक्षिणैः सुविहितैः संप्राप्यते यत्फलम् ।

सतीर्थाश्रमवासहोमनियमैश्चान्द्रायणाद्यैः कृतैः 10

पुंभिस्तत्फलमाहवे विनिहतैः संप्राप्यते तत्क्षणात् ॥ ३३५ ॥

तदाकर्ण्य दमनकश्चिन्तयामास—‘युद्धाय कृतनिश्चयोऽयं दृश्यते  
 दुरात्मा । तद्यदि कदाचितीक्षणशृङ्गाभ्यां स्वामिनं प्रहरिष्यति तन्म-  
 हाननर्थः संपत्स्यते । तदेन भूयोऽपि स्वबुद्ध्या प्रबोध्य तथा करोमि  
 यथा देशान्तरगमनं करोति ।’ आह च—‘भो मित्र, सम्यगभिहितं 15  
 भवता । परं किंतु कः स्वामिभृत्ययोः संग्रामः । उक्तं च—

बलवन्तं रिपुं दृष्ट्वा किलात्मानं प्रकोपयेत् ।

बलवद्भिश्च कर्तव्या शरच्चन्द्रप्रकाशता ॥ ३३६ ॥

अन्यच्च ।

शत्रोर्विक्रममज्ञात्वा वैरमारभते हि यः ।

20

स पराभवमाप्नोति समुद्रष्टिभिर्वाद्यथा’ ॥ ३३७ ॥

सजीवक आह—‘कथमेतत् ।’ सोऽब्रवीत्—

कथा १२ ।

कस्मिंश्चित्समुद्रतीरैकदेशे टिट्ठिभदम्पती प्रतिवसतः स्म । ततो  
 गच्छति काल ऋतुसमयमासाद्य टिट्ठिभी गर्भमाघत् । अथासन्नप्रसवा 25  
 सती सा टिट्ठिभमूचे—‘भो कान्त, मम प्रसवसमयो वर्तते ।  
 तद्विचिन्त्यतां किमपि निरुपद्रवं स्थानम्, येन तत्राहमण्डकविमोक्षणं  
 करोमि ।’ टिट्ठिभः प्राह—‘भद्रे, रम्योऽयं समुद्रप्रदेशः । तदत्रैव  
 प्रसवः कार्यः ।’ साऽऽह—‘अत्र पूर्णिमादिने समुद्रवेला चरति । सा



मत्तगजेन्द्रानपि समाकर्षति । तद्दूरमन्यत्र किञ्चित्स्थानमन्विष्यताम् ।'  
तच्छ्रुत्वा विहस्य टिट्ठिमः प्राह—'मद्रे, युक्तमुक्तं भवत्या । का  
मात्रा समुद्रस्य या मम दूषयिष्यति प्रसूतिम् । किं न श्रुतं भवत्या—  
बद्धाम्बरचरमार्गं व्यपगतधूमं सदा महद्भयदम् ।

5 मन्दमतिः कः प्रविशति हुताशनं स्वेच्छया मनुजः ॥ ३३८ ॥

मत्तेभकुम्भविदलनकृतश्रमं सुप्तमन्तकप्रतिमम् ।

यमलोकदर्शनेच्छुः सिंहं बोधयति को नाम ॥ ३३९ ॥

को गत्वा यमसदनं स्वयमन्तकमादिशत्यजातभयः ।

प्राणानपहर मत्तो यदि शक्तिः काचिदस्ति तव ॥ ३४० ॥

10 प्रालेयलेशमिश्रे मरुति प्राभातिके च वाति जडे ।

गुणदोषज्ञः पुरुषो जलेन कः शीतमपनयति ॥ ३४१ ॥

तस्माद्विश्रब्धात्रैव गर्भं मुञ्च । उक्तं च —

यः पराभवसंत्रस्तः स्वस्थान संत्यजेन्नरः ।

तेन चेतुत्रिणी माता तद्वन्ध्या केन कथ्यते' ॥ ३४२ ॥

15 तच्छ्रुत्वा समुद्रश्चिन्तयामास—'अहो गर्वः पक्षिकीटस्यास्य । अथवा  
साध्विदमुच्यते—

उत्क्षिप्य टिट्ठिमः पादावास्ते भङ्गभयाद्दिवः ।

स्वचित्तकल्पितो गर्वः कस्य नात्रापि विद्यते ॥ ३४३ ॥

तन्मयास्य प्रमाणं कुतूहलादपि द्रष्टव्यम् । किं ममैषोऽण्डापहारे  
20 कृते करिष्यति ।' इति चिन्तयित्वा स्थितः । अथ प्रसवानन्तरं

प्राणयात्रार्थं गतायाष्टिट्ठिभ्याः समुद्रो वेलाव्याजेनाण्डान्यपजहार । अथा-

याता सा टिट्ठिभी प्रसवस्थानं शून्यमवलोक्य प्रलपन्ती टिट्ठिमूचे—

'भो मूर्ख, कथितमासीन्मया ते यत्समुद्रवेल्याऽण्डानां विनाशो भवि-

ष्यति । तद्दूरतरं व्रजावः । परं मूढतयाऽहकारमाश्रित्य मम वचनं न

25 करोषि । अथवा साध्विदमुच्यते—

सुहृदां हितकामानां न करोतीह यो वचः ।

स कूर्म इव दुर्बुद्धिः काष्ठाद्भ्रष्टो विनश्यति' ॥ ३४४ ॥

टिट्ठिम आह—'कथमेतत् ।' साऽब्रवीत्—

कथा १३ ।

अस्ति कस्मिंश्चिज्जलाशये कम्बुग्रीवो नाम कच्छपः । तस्य च संकटविकटनाम्नी मित्रे हंसजातीये परमखेहकोटिमाश्रिते नित्यमेव सरस्तीरमासाद्य तेन सहानेकदेवर्षिमहर्षीणां कथाः कृत्वाऽऽत्ममयवे-  
लायां स्वनीडसंश्रयं कुरुतः । अथ गच्छता कालेनानावृष्टिवशात्सरः ४  
शनैः शनैः शोषमगमत् । ततस्तद्दुःखदुःखितौ तावूचतुः—‘भो  
मित्र, जम्बालशेषमेतत्सरः संजातम् । तत्कथं भवान्भविष्यतीति  
व्याकुलत्वं नो हृदि वर्तते ।’ तच्छ्रुत्वा कम्बुग्रीव आह—‘भोः  
सांप्रतं नास्त्यस्माकं जीवितव्यं जलाभावात् । तथाऽप्युपायश्चिन्त्यता-  
मिति । उक्तं च—

10

त्याज्यं न धैर्यं विधुरेऽपि काले

धैर्यात्कदाचिद्भ्रतिमाप्नुयात्सः ।

यथा ममुद्रेऽपि च पोतभङ्गे

सांयात्रिको वाञ्छति तर्तुमेव ॥ ३४५ ॥

अपरं च—

15

मित्रार्थे बान्धवार्थं च बुद्धिमान्यतते सदा ।

जातास्वापत्सु यत्नेन जगादेदं वचो मनु ॥ ३४६ ॥

तदानीयता काचिद्दृढरज्जुर्धु काष्ठं वा । अन्विष्यतां च प्रभूतजल-  
सनाथं सरः, येन मया मध्यप्रदेशे दन्तैर्गृहीते सति युवां कोटिभा-  
गयोस्तत्काष्ठ मया सहितं सगृह्य तत्सरो नयथः ।’ तावूचतुः— 20  
‘भो मित्र, एवं करिष्याव । परं भवता मौनव्रतेन स्थातव्यम् । नो  
चेत्तव काष्ठात्पातो भविष्यति ।’ तथानुष्ठिते गच्छता कम्बुग्रीवेणाघो-  
भागव्यवस्थितं किञ्चित्पुरमालोकितम् । तत्र ये पौरास्ते तथा नीय-  
मानं विलोक्य सविस्मयमिदमूचुः—‘अहो, चक्राकारं किमपि पक्षिभ्यां  
नीयते । पश्यत पश्यत ।’ अथ तेषा कोलाहलमाकर्ष्य कम्बुग्रीव 25  
आह—‘भोः, किमेष कोलाहलः’ इति वक्तुमना अर्धोक्ति पतितः  
पौरैः खण्डशः कृतश्च । अतोऽहं ब्रवीमि—‘सुहृदां हितकामानाम्’  
इति ॥ तथा च ।

अनागतविधाता च प्रत्युत्पन्नमतिस्तथा ।

द्वावेतौ सुखमेधेते यद्भविष्यो विनश्यति’ ॥ ३४७ ॥

30

टिट्ठिभ आह—‘कथमेतत्’ । साब्रवीत्—

कथा १४ ।

कस्मिंश्चिज्जलाशयेऽनागतविधाता प्रत्युत्पन्नमतिर्यद्भविष्यश्चेति  
त्रयो मत्स्याः सन्ति । अथ कदाचित्तं जलाशयं दृष्ट्वा गच्छद्भिर्म-  
० त्स्यजीविभिरुक्तम्—‘यदहो, बहुमत्स्योऽयं ह्रदः कदाचिदपि  
नास्माभिरन्वेषितः । तदद्य तावदाहारवृत्तिः संजाता । संध्यासमयश्च  
संवृत्तः । ततः प्रभातेऽत्रागन्तव्यमिति निश्चयः ।’ अतस्तेषां तत्कुलि-  
शपातोपमं वचः समाकर्ष्यानागतविधाता सर्वांमत्स्यानाहूयेदमूचे—  
‘अहो, श्रुतं भवद्भिर्नमत्स्यजीविभिरभिहितम् । तद्वात्रावपि गम्यतां  
१० किंचिन्निकट सरः । उक्तं च—

अशक्तैर्बलिनः शत्रोः कर्तव्यं प्रपलायनम् ।

संश्रितव्योऽथवा दुर्गो नान्या तेषा गतिर्भवेत् ॥ ३४८ ॥

तन्नूनं प्रभातसमये मत्स्यजीविनोऽत्र समागम्य मत्स्यसंक्षयं करि-  
ष्यन्ति । एतन्मम मनसि वर्तते । तन्न युक्तं साप्रतं क्षणमप्यत्राव-

१५ स्थालुम् । उक्तं च—

विद्यमाना गतिर्येषामन्यत्रापि सुखावहा ।

ते न पश्यन्ति विद्वांसो देहभङ्गं कुलक्षयम् ॥ ३४९ ॥

तदाकर्ष्यं प्रत्युत्पन्नमतिः प्राह—‘अहो, मत्स्यमभिहितं भवता । ममा-  
प्यभीष्टमेतत् । तदन्यत्र गम्यतामिति । उक्तं च—

२० परदेशभयाद्भीता बहुमाया नपुंसकाः ।

स्वदेशे निधनं यान्ति काकाः कापुरुषा मृगाः ॥ ३५० ॥

यस्यास्ति सर्वत्र गतिः स कस्मा-

त्स्वदेशरागेण हि याति नाशम् ।

तातस्य कूपोऽयमिति ब्रुवाणाः

२५ क्षारं जलं कापुरुषाः पिबन्ति ॥ ३५१ ॥

अथ तत्समाकर्ष्यं प्रोचैर्विहस्य यद्भविष्यः प्रोवाच—‘अहो, न भवद्भ्यां  
मद्भितं सम्यगेतदिति, यतः किं वाच्चात्रेणापि तेषां पितृपैतामहिक-  
मेतत्सरस्त्यक्तं युज्यते यद्यायु क्षयोऽस्ति तदन्यत्र गतानामपि मृत्युर्भ-  
विष्यत्येव । उक्तं च—

अरक्षितं तिष्ठति दैवरक्षितं  
सुरक्षितं दैवहतं विनश्यति ।  
जीवत्यनाथोऽपि वने विसर्जितः

कृतप्रयत्नोऽपि गृहे विनश्यति ॥ ३५२ ॥

तदहं न यास्यामि । भवद्भ्यां च यत्प्रतिभाति तत्कर्तव्यम् ।' अथ ५  
तस्य तं निश्चयं ज्ञात्वाऽनागतविधाता प्रत्युत्पन्नमतिश्च निष्क्रान्तौ सह  
परिजनेन । अथ प्रभाते तैर्मत्स्यजीविभिर्जीलैस्तज्जलाशयमालोच्य  
यद्भविष्येण सह तत्सरो निर्मत्स्यतां नीतम् । अतोऽहं ब्रवीमि—  
'अनागतविधाता च' इति ॥ तच्छ्रुत्वा टिट्ठिभ आह—'भद्रे, किं मां  
यद्भविष्यसदृशं संभावयसि । तत्पश्य मे बुद्धिप्रभावं यावदेनं दुष्ट-10  
समुद्रं स्वचञ्चवा शोषयामि ।' टिट्ठिभ्याह—'अहो, कस्ते समुद्रेण सह  
विग्रहः । तन्न युक्तमस्योपरि कोपं कर्तुम् । उक्तं च—

पुंसामसमर्थानामुपद्रवायात्मको भवेत्कोपः ।

पिठरं ज्वलदतिमात्रं निजपार्श्वानेव दहतितराम् ॥ ३५३ ॥

तथा च ।

15

अविदित्वात्मनः शक्तिं परस्य च समुत्सुकः ।

गच्छन्नभिमुखो नाशं याति बह्वौ पतङ्गवत्' ॥ ३५४ ॥

टिट्ठिभ आह—'प्रिये, मा भैवं वद । येषामुत्साहशक्तिर्भवति ते  
स्वरूपा अपि गुरून्विक्रमन्ते । उक्तं च—

विशेषात्परिपूर्णस्य याति शत्रोरमर्षणः ।

20

आभिमुख्यं शशाङ्कस्य यथाऽद्यापि विधुंतुदः ॥ ३५५ ॥

तथा च ।

प्रमाणादधिकस्यापि गण्डश्याममदच्युतेः ।

पदं मूर्ध्नि समाधत्ते केसरी मत्तदन्तिनः ॥ ३५६ ॥

तथा च ।

25

बालस्यापि रवेः पादा. पतन्त्युपरि भ्रूयताम् ।

तेजसा सह जातानां वयः कुत्रोपयुज्यते ॥ ३५७ ॥

हस्ती स्थूलतरः स चाङ्कुशवशः किं हस्तिमात्रोऽङ्कुशः

दीपे प्रज्वलिते प्रणश्यति तमः किं दीपमात्रं तमः ।

वज्रेणापि हताः पतन्ति गिरयः किं वज्रमात्रो गिरि-  
 स्तेजो यस्य विराजते स बलवान्स्थूलेषु कः प्रत्ययः ॥३५८॥  
 तदनया चङ्गवास्य सकलं तोयं शुष्कस्थलतां नयामि ।' टिट्ठिम्याह—  
 'भोः कान्त, यत्र जाह्नवी नवनदीशतानि गृहीत्वा नित्यमेव  
 5 प्रविशति, तथा सिन्धुश्च, तत्कथं त्वमष्टादशनदीशतैः पूर्यमाणं तं  
 विमुषवाहिन्या चङ्गवा शोषयिष्यसि । तत्किमश्रद्धेयेनोक्तेन ।' टिट्ठिम  
 आह—'प्रिये,

अनिर्वेदः श्रियो मूलं चञ्चूर्मे लोहसनिभा ।

अहोरात्राणि दीर्घाणि समुद्रः किं न शुष्यति ॥ ३५९ ॥

10 दुरधिगमः परभागो यावत्पुरुषेण पौरुषं न कृतम् ।

जयति तुलामधिरूढो भास्वानपि जलदपटलानि' ॥ ३६० ॥

टिट्ठिम्याह—'यदि त्वयाऽवश्यं समुद्रेण सह विग्रहानुष्ठानं कार्यम्,  
 तदन्यानपि विहङ्गमानाहूय सुहृज्जनसहित एव समाचर । उक्तं च—

बहूनामप्यसाराणां समवायो हि दुर्जयः ।

15 तृणैरावेष्ट्यते रज्जुर्येन नागोऽपि बध्यते ॥ ३६१ ॥

तथा च ।

चटका काष्ठकूटेन मक्षिका दर्दुरैस्तथा ।

महाजनविरोधेन कुञ्जरः प्रलयं गत' ॥ ३६२ ॥

टिट्ठिम आह—'कथमेतत् ।' सा प्राह—

20 कथा १५ ।

कस्मिंश्चिद्वनोद्देशे चटकदम्पती तमालतरुकृतनिलयौ प्रतिवसतः  
 स्म । अथ तयोर्गच्छता कालेन संततिरभवत् । अन्यस्मिन्नहनि  
 प्रमत्तो वनगजः कश्चित्तं तमालवृक्षं घर्मातर्श्लायार्थी समाश्रितः । ततो  
 मदोत्कर्षात्तां तस्य शाखा चटकाश्रितां पुष्कराम्रेणाकृष्य बभञ्ज ।  
 25 तस्या भङ्गेन चटकाण्डानि सर्वाणि विशीर्णानि । आयुःशेषतया च  
 चटकौ कथमपि प्राणैर्न वियुक्तौ । अथ चटका स्वाण्डभङ्गामिभूता  
 प्रलापान्कुर्वाणा न किञ्चित्सुखमाससाद । अत्रान्तरे तस्वास्तान्प्रला-  
 पाञ्श्रुत्वा काष्ठकूटो नाम पक्षी तस्याः परमसुहृत्तदुःखदुःखितोऽप्येत्य  
 तामुवाच—'भगवति, किं वृथा प्रलापेन । उक्तं च—

नष्टं मृतमतिक्रान्तं नानुशोचन्ति पण्डिताः ।

पण्डितानां च मूर्खाणां विशेषोऽयं यतः स्मृतः ॥ ३६३ ॥

तथा च ।

अशोच्यानीह मृतानि यो मूढस्तानि शोचति ।

स दुःखे लभते दुःखं द्वावनर्थौ निषेवते ॥ ३६४ ॥ ६

अन्यत्र ।

श्लेष्माशु बान्धवैर्मुक्त प्रेतो भुङ्क्ते यतोऽवशः ।

तस्मान्न रोदितव्यं हि क्रियाः कार्याश्च शक्तिः' ॥ ३६५ ॥

चटका प्राह—'अस्वेतत् । परं दुष्टगजेन मदान्मम संतानक्षयः

कृतः । तद्यदि मम त्वं सुहृत्सत्यस्तदस्य गजापसदस्य कोऽपि वधोपाय- 10

श्चिन्त्यताम्, यस्यानुष्ठानेन मे संततिनाशदुःखमपसरति । उक्तं च—

आपदि येनापकृत येन च हसितं दशासु विषमासु ।

अपकृत्य तयोरुभयो पुनरपि जातं नरं मन्ये' ॥ ३६६ ॥

काष्ठकूट आह—'भगवति, सत्यमभिहितं भवत्या । उक्तं च—

स सुहृद्यसने यः स्यादन्यजात्युद्भवोऽपि सन् । 15

वृद्धौ सर्वोऽपि मित्रं स्यात्सर्वेषामेव देहिनाम् ॥ ३६७ ॥

स सुहृद्यमने यः स्यात्स पुत्रो यस्तु भक्तिमान् ।

स भृत्यो यो विधेयज्ञः सा भार्या यत्र निर्वृतिः ॥ ३६८ ॥

तत्पश्य मे बुद्धिप्रभावम् । परं ममापि सुहृद्भूता वीणारवा नाम

मक्षिकास्ति । तत्तामाहूयागच्छामि, येन स दुरात्मा दुष्टगजो व- 20

ध्यते । अथासौ चटकया सह मक्षिकामासाद्य प्रोवाच—'भद्रे, ममे-

ष्टेयं चटका केनचिदुष्टगजेन पराभूताण्डस्फोटनेन । तत्तस्य वधोपा-

यमनुतिष्ठनो मे साहाय्यं कर्तुमर्हसि । मक्षिकाप्याह—'भद्र, किमु-

च्यतेऽत्र विषये । उक्तं च—

पुनःप्रत्युपकाराय मित्राणां क्रियते प्रियम् । 25

यत्पुनर्मित्रमित्रस्य कार्यं मित्रैर्न किं कृतम् ॥ ३६९ ॥

सत्यमेतस् । परं ममापि भेको मेघनादो नाम मित्रं तिष्ठति । तम-

प्याह्वय यश्चोचितं कुर्मः । उक्तं च—

द्वितैः साधुसमाचारैः शास्त्रज्ञैर्मतिशालिभिः ।

कथंचिन्न विकल्पन्ते विद्वद्भिश्चिन्तिता नयाः' ॥ ३७० ॥ 30

अथ ते त्रयोऽपि गत्वा मेघनादस्याग्रे समस्तमपि वृत्तान्तं निवेद्य  
 तस्थुः । अथ स प्रोवाच—‘कियन्मात्रोऽसौ वराको गजो महाज-  
 नस्य कुपितस्याग्रे । तन्मदीयो मघ्नः कर्तव्यः । मक्षिके, त्वं गत्वा  
 मध्याह्नसमये तस्य मदोद्धतस्य गजस्य कर्णे वीणारवसदृशं शब्दं  
 5 कुरु, येन श्रवणमुखलालसो निमीलितनयनो भवति । ततश्च काष्ठकू-  
 टचङ्खा स्फोटितनयनोऽन्धीभूतस्तृषार्तो मम गर्ततटाश्रितस्य सपरि-  
 करस्य शब्दं श्रुत्वा जलाशयं मत्वा समभ्येति । ततो गर्तमासाद्य  
 पतिष्यति पञ्चत्वं यास्यति चेति । एवं समवायः कर्तव्यो यथा  
 वैरसाधनं भवति ।’ अथ तथानुष्ठिते स मत्तगजो मक्षिकागोयमुस्वात्रि-  
 10 मीलितनेत्रः काष्ठकूटहृतचक्षुर्मध्यह्नसमये भ्राम्यन्मण्डकशब्दानुसारी  
 गच्छन्महतीं गर्तामामाद्य पतितो मृतश्च । अनोऽहं ब्रवीमि—‘च-  
 टका काष्ठकूटेन’ इति ॥ टिट्ठिभ आह—‘भद्रे, एवं भवतु । सुहृद्-  
 र्गसमुदायेन समुद्रं शोषयिष्यामि । इति निश्चित्य वक्रसारसमयूरा-  
 दीन्समाह्वय प्रोवाच—‘भोः, पराभूतोऽहं समुद्रेणाण्डकापहारेण ।  
 15 तच्चिन्त्यतामस्य शोषणोपायः ।’ ते संमद्ध्य प्रोचुः—‘अशक्ता वयं  
 समुद्रशोषणे । तर्हि वृथाप्रयासेन । उक्तं च—

अवलः प्रोन्नतं शत्रुं यो याति मदमोहिनः ।

युद्धार्थं न निवर्तेत शीर्णदन्तो गजो यथा ॥ ३७१ ॥

तदस्माकं स्वामी वैनतेयोऽस्ति । तत्तस्मै सर्वमेतत्परिभवस्थानं निवे-  
 20 द्यताम्, येन स्वजातिपरिभवकुपितो वैरानृष्यं गच्छति । अथवाऽत्राव-  
 लेप करिष्यति तथाऽपि नास्ति वो दुःखम् । उक्तं च—

सुहृदि निरन्तरचित्ते गुणवति भृत्येऽनुवर्तिनि कलत्रे ।

स्वामिनि शक्तिसमेते निवेद्य दुःखं सुखी भवति ॥ ३७२ ॥

तद्यामो वैनतेयसकाशं यतोऽसावस्माकं स्वामी ।’ तथाऽनुष्ठिते सर्वे ते  
 25 पक्षिणो विषण्णवदना बाष्पपूरितदृशो वैनतेयसकाशमासाद्य करुणस्व-  
 रेण फूत्कर्तुमारब्धाः—‘अहो, अब्रह्मण्यमब्रह्मण्यम् । अधुना सदा-  
 चारस्य टिट्ठिभस्य भवति नाथे सति समुद्रेणाण्डान्यपहृतानि । तत्प्र-  
 नष्टमधुना पक्षिकुलम् । अन्येऽपि स्वेच्छया समुद्रेण व्यापादयिष्य-  
 न्ते । उक्तं च—

एकस्य कर्म संवीक्ष्य करोत्यन्योऽपि गर्हितम् ।

गतानुगतिको लोको न लोकः पारमार्थिकः ॥ ३७३ ॥

तथा च ।

चाटुतस्करदुर्वृत्तैस्तथा साहसिकादिभिः ।

पीड्यमानाः प्रजा रक्ष्याः कूटच्छद्मादिभिस्तथा ॥ ३७४ ॥ 5

प्रजानां धर्मषड्भागो राज्ञो भवति रक्षितुः ।

अधर्मादपि षड्भागो जायते यो न रक्षति ॥ ३७५ ॥

प्रजापीडनमंतापात्समुद्भूतो हुताशनः ।

गज्ञः श्रियं कुलं प्राणान्नादग्ध्वा विनिवर्तते ॥ ३७६ ॥

राजा बन्धुरबन्धूनां राजा चक्षुरचक्षुषाम् ।

10

राजा पिता च माता च सर्वेषां न्यायवर्तिनाम् ॥ ३७७ ॥

फलार्थी पार्थिवो लोकान्पालयेद्यत्नमास्थितः ।

दानमानादितोयेन मालाकारोऽङ्कुरानिव ॥ ३७८ ॥

यथा बीजाङ्कुरः सूक्ष्मः प्रयत्नेनाभिरक्षितः ।

फलप्रदो भवेत्काले तद्द्वलोकः सुरक्षितः ॥ ३७९ ॥

15

हिरण्यधान्यरत्नानि यानानि विविधानि च ।

तथान्यदपि यत्किञ्चित्प्रजाभ्यः स्यान्नृपस्य तत् ॥ ३८० ॥

अथैवं गरुडः समाकर्ष्य तद्दुःखदुःखितः कोपाविष्टश्च व्यचिन्तयत्—

‘अहो, सत्यमुक्तमेतैः पक्षिभिः । तदद्य गत्वा तं समुद्रं शोषयामः ।’

एवं चिन्तयतस्तस्य विष्णुदूतः समागत्याह—‘भो गरुत्मन्, भगवता 20

नारायणेनाहं तव पार्श्वे प्रेषितः । देवकार्याय भगवानमरावत्यां

यास्यतीति । तत्सत्वरमागम्यताम् ।’ तच्छ्रुत्वा गरुडः सामिमानं प्राह—

‘भो दूत, किं मया कुभृत्येन भगवान्करिष्यति । तद्गत्वा तं वद

यदन्यो भृत्यो बाहनायास्मत्स्थाने क्रियताम् । मदीयो नमस्कारो वाच्यो

भगवतः । उक्तं च—

25

यो न वेत्ति गुणान्वस्य न तं सेवेत पण्डितः ।

न हि तस्मात्फलं किञ्चित्पुण्ड्रादृषरादिव’ ॥ ३८१ ॥

दूत आह—‘भो वैनतेय, कदाचिदपि भगवन्तं प्रति त्वया नैतदभि-

हितमीदृक् । तत्कथय किं ते भगवतापमानस्थानं कृतम् ।’ गरुड



आह—‘भगवदाश्रयभूतेन समुद्रेणासट्टिट्टिभाण्डान्यपहृतानि । तद्यदि तस्य निग्रहं न करोति तदहं भगवतो न भृत्य इत्येष निश्चयस्त्वया वाच्यः । तद्भुततरं गत्वा भवता भगवतः समीपे वक्तव्यम् ।’ अथ दूतमुखेन प्रणयकुपितं वैनतेयं विज्ञाय भगवांश्चिन्तयामास—‘अहो, 5 स्थाने कोपो वैनतेयस्य । तत्स्वयमेव गत्वा संमानपुरःसरं तमानयामि । उक्तं च—

भक्तं शक्तं कुलीनं च न भृत्यमपमानयेत् ।

पुत्रवल्लालयेन्नित्यं य इच्छेच्छ्रियमात्मनः ॥ ३८२ ॥

अन्यञ्च ।

10 राजा तुष्टोऽपि भृत्यानामर्धमात्रं प्रयच्छति ।

ते तु संमानितास्तस्य प्राणैरप्यपकुर्वते’ ॥ ३८३ ॥

इत्येवं संप्रधार्य रुक्मपुरे वैनतेयमकाशं सत्वरमगमत् । वैनतेयोऽपि गृहागतं भगवन्ममवलोक्य त्रपाधोमुखः प्रणम्योवाच—‘भगवन्, त्वदाश्रयोन्मत्तेन समुद्रेण मम भृत्यस्याण्डान्यपहृत्य ममापमाननं विहि- 15 तम् । परं भगवल्लज्जया मया विलम्बितम्, नो चेदेनमहं स्थलान्तरमद्यैव नयामि । यतः स्वामिभयाच्छुनोऽपि प्रहारो न दीयते । उक्तं च—

येन स्याल्लघुता वाऽथ पीडा चित्ते प्रभोः क्वचित् ।

प्राणत्यागेऽपि तत्कर्म न कुर्यात्कुलसेवकः’ ॥ ३८४ ॥

तच्छ्रुत्वा भगवानाह—‘भो वैनतेय, सत्यमभिहितं भवता । उक्तं च —

20 भृत्यापराधजो दण्डः स्वामिनो जायते यतः ।

तेन लज्जाऽपि तस्योत्था न भृत्यस्य तथा पुनः ॥ ३८५ ॥

तदागच्छ येनाण्डानि समुद्रादादाय टिट्टिमं संभावयावः । अमरावतीं च गच्छावः ।’ तथाऽनुष्ठिते समुद्रो भगवता निर्भर्त्या- 25 भ्येयं शरं संघायामिहित—‘भो दुरात्मन्, दीयन्तां टिट्टिभा- ण्डानि । नो चेत्स्थलतां त्वां नयामि ।’ ततः समुद्रेण सभयेन टिट्टि- भाण्डानि तानि प्रदत्तानि । टिट्टिभेनापि भार्यायै समर्पितानि । अतोऽहं ब्रवीमि—‘शत्रोर्वलमविज्ञाय’ इति ॥ तस्मात्पुरुषेणोद्यमो न त्याज्यः । तदाकर्ण्य संजीवकस्तमेव भूयोऽपि पप्रच्छ—‘भो मित्र, कथं ज्ञेयो मयाऽसौ दुष्टबुद्धिरिति । इयन्तं कालं यावदुचरोत्तरशे-

हेन मसादेन चाहं दृष्टः । न कदाचित्तद्विकृतिर्दृष्टा तत्कथ्यतां येना-  
हमात्मरक्षार्थं तद्दघायोधमं करोमि ।' दमनक आह—'भद्र, किमत्र  
ज्ञेयम् । एष ते प्रत्ययः । यदि रक्तनेत्रस्त्रिशिखां भ्रुकुटिं दधानः  
सृक्किणी परिलेलिहृत्त्वां दृष्ट्वा भवति, तदुष्टबुद्धिः । अन्यथा सुप्रसाद-  
श्चेति । तदाज्ञापय माम् । स्वाश्रयं प्रति गच्छामि । त्वया च यथाऽयं ५  
मन्त्रभेदो न भवति तथा कार्यम् । यदि निशामुखं प्राप्य गन्तुं  
शक्नोषि तद्देशत्यागः कार्यः । यतः—

त्यजेदेकं कुलस्यार्थं ग्रामस्यार्थं कुलं त्यजेत् ।

ग्रामं जनपदस्यार्थं आत्मार्थं पृथिवीं त्यजेत् ॥ ३८६ ॥

आपदर्थं धनं रक्षेद्द्वारान् रक्षेद्धनैरपि ।

10

आत्मानं सततं रक्षेद्द्वारैरपि धनैरपि ॥ ३८७ ॥

बलवतामिभूतस्य विदेशगमनं तदनुप्रवेशो वा नीतिः । तद्देशत्यागः

कार्यः । अथवाऽऽत्मा सामादिभिरुपायैरभिरक्षणीयः । उक्तं च—

अपि पुत्रकलत्रैर्वा प्राणान् रक्षेत पण्डितः ।

विद्यमानैर्यतस्तैः स्यात्सर्वं भूयोऽपि देहिनाम् ॥ ३८८ ॥ 15

तथा च ।

येन केनाप्युपायेन शुभेनाप्यशुभेन वा ।

उद्धरेद्दीनमात्मानं समर्थो धर्ममाचरेत् ॥ ३८९ ॥

यो मायां कुरुते मूढः प्राणत्यागे घनादिषु ।

तस्य प्राणाः प्रणश्यन्ति तैर्नष्टैर्नष्टमेव तत् ॥ ३९० ॥ 20

एवमभिधाय दमनकः करटकसकाशमगमत् । करटकोऽपि तमायान्तं

दृष्ट्वा प्रोवाच—'भद्र, किं कृतं तत्र भवता ।' दमनक आह—'मया

तावन्नीतिबीजनिर्वापणं कृतम्, परतो दैवविहितायत्तम् । उक्तं च यतः—

पराङ्मुखेऽपि दैवेऽत्र कृत्य कार्यं विपश्चिता ।

आत्मदोषविनाशाय स्वचित्तस्तम्भनाय च ॥ ३९१ ॥ 25

तथा च ।

उद्योगिनं पुरुषसिंहमुपैति लक्ष्मी-

दैवं हि दैवमिति कापुरुषा वदन्ति ।

दैवं निहत्य कुरु पौरुषमात्मशक्त्या

यत्ने कृते यदि न सिध्यति कोऽत्र दोषः ॥ ३९२ ॥ 30

करटक आह—‘तत्कथय कीदृक्त्वया नीतिबीजं निर्वापितम् ।’  
सोऽब्रवीत्—‘मयाऽन्योन्यं ताभ्यां मिथ्याप्रजरूपनेन भेदस्ताथा  
विहितो यथा भूयोऽपि मन्त्रयन्तावेकस्थानस्थितौ न द्रक्ष्यसि ।’ कर-  
टक आह—‘अहो, न युक्तं भवता विहितं यत्परस्परं तौ खेहार्द्र-  
5 हृदयौ सुखाश्रयौ कोपसागरे प्रक्षिप्तौ । उक्तं च—

अविरुद्धं सुखस्थ यो दुःखमार्गं नियोजयेत् ।

जन्मजन्मान्तरं दुःखी स नरः स्यादसंशयम् ॥ ३९३ ॥

अपरं त्वं यद्भेदमात्रेणापि तुष्टस्तदप्ययुक्तम्, यतः सर्वोऽपि जनो  
विरूपकरणे समर्थो भवति नोपकर्तुम् । उक्तं च—

10 घातयितुमेव नीचः परकार्यं वेत्ति न प्रसाधयितुम् ।

पातयितुमस्ति शक्तिर्वीर्योर्वृक्षं न चोन्नमितुम्’ ॥ ३९४ ॥

दमनक आह—‘अनभिज्ञो भवान्नीतिशास्त्रस्य । तेनैतद्भवीषि ।  
उक्तं च यतः—

जातमात्रं न यः शत्रुं व्याधिं च प्रशम नयेत् ।

15 महाबलोऽपि तेनैव वृद्धिं प्राप्य स हन्यते ॥ ३९५ ॥

तच्छत्रुभूतोऽयमस्माकं मन्त्रिपदापहरणात् । उक्तं च—

पितृपैतामहं स्थानं यो यस्यात्र जिगीषते ।

स तस्य सहज. शत्रुरुच्छेद्योऽपि प्रिये स्थित. ॥ ३९६ ॥

तन्मया स उदासीनतया समानीतो भयप्रदानेन यावत्तावदहमपि तेन  
20 साचिव्यात्प्रच्यावितः । अथवा साध्विदमुच्यते—

दद्यात्साधुर्यदि निजपदे दुर्जनाय प्रवेशं

तन्नाशाय प्रभवति ततो वाञ्छमान. स्वय सः ।

तस्माद्देवो विपुलमतिभिर्नावकाशोऽधमानां

जारोऽपि स्याद्गृहपतिरिति श्रूयते वाक्यतोऽत्र ॥ ३९७ ॥

25 तेन मया तस्योपरि बधोपाय एव विरच्यते । देशत्यागाय वा भवि-  
ष्यति । तच्च त्वां मुक्त्वाऽन्यो न ज्ञास्यति । तद्युक्तमेतत्त्वार्थायानुष्ठि-  
तम् । उक्तं च यतः—

निखिंशं हृदयं कृत्वा वाणी क्षुरसमोपमाम् ।

विकल्पोऽत्र न कर्तव्यो हन्यात्त्रापकारिणम् ॥ ३९८ ॥

अपरं मृतोऽप्यस्माकं भोज्यो भविष्यति । तदेकं तावद्द्वैरसाधनम्, अपरं साचिव्यं च भविष्यति तृप्तिश्च' इति । तद्गुणत्रयेऽस्मिन्नुपस्थिते कस्मान्मां दूषयसि त्वं जाड्यभावात् । उक्तं च—

परस्य पीडनं कुर्वन्स्वार्थसिद्धिं च पण्डितः ।

मूढबुद्धिर्न भक्षेत वने चतुरको यथा' ॥ ३९९ ॥

करटक आह—'कथमेतत् ।' स आह—

कथा १६ ।

अस्ति कस्मिंश्चिद्वनोद्देशे वज्रदंष्ट्रो नाम सिंहः । तस्य चतुरकक-  
व्यमुखनामानौ शृगालवृकौ भृत्यभूतौ सदैवानुगणौ तत्रैव वने प्रति-  
वसतः । अथान्यदिने सिंहेन कदाचिदासन्नप्रसवा प्रसववेदनया 10  
स्वयूथाद्भ्रष्टोष्ट्रचुपविष्टा कस्मिंश्चिद्वनगहने समासादिता । अथ तां  
सिंहोऽपि दासेरक्याः पिशितेन सपरिवारः परां तृप्तिमुपागतः । परं  
जेहाद्वालदासेरकं त्यक्त गृहमानीयेदमुवाच—'भद्र, न तेऽस्ति  
मृत्योर्भयं मत्तो नान्यस्मादपि । ततः स्वेच्छयाऽत्र वने भ्राम्यताम्'  
इति । यतस्ते शङ्कुसदृशौ कर्णौ, ततः शङ्कुकर्णौ नाम भविष्यति ।' 15  
एवमनुष्ठिते चत्वारोऽपि न एकस्थाने विहारिणः परस्परमनेकप्रकार-  
गोष्ठीसुखमनुभवन्तस्तिष्ठन्ति । शङ्कुकर्णोऽपि यौवनपदवीमारूढः  
क्षणमपि न तं सिंहं मुञ्चति । अथ कदाचिद्भ्रष्टदंष्ट्रस्य केनचिद्द्वन्द्वेन  
मत्तगजेन सह युद्धमभवत् । तेन मदवीर्यात्स दन्तप्रहारैस्तथा क्षत-  
शरीरो विहितो यथा प्रचलितुं न शक्नोति । तदा क्षुत्क्षामकण्ठ-20  
स्तान्प्रोवाच—'भोः, अन्विष्यतां किञ्चित्सत्त्वं येनाहमेवस्थितोऽपि तं  
व्यापाद्यात्मनो युष्माकं च क्षुत्प्रणाशं करोमि ।' तच्छ्रुत्वा ते त्रयोऽपि  
वने संध्याकालं यावद्भ्रान्ताः, परं न किञ्चित्सत्त्वमासादितम् । अथ  
चतुरकश्चिन्तयामास—'यदि शङ्कुकर्णोऽयं व्यापाद्यते ततः सर्वेषां  
कतिचिद्दिनानि तृप्तिर्भवति । परं नैनं स्वामी मित्रत्वादाश्रयसमाश्रि-25  
तत्वाच्च विनाशयिष्यति । अथवा बुद्धिप्रभावेण स्वामिनं प्रतिबोध्य  
तथा करिष्ये यथा व्यापादयिष्यति । उक्तं च—

अवध्यं चाथवाऽगम्यमकृत्यं नास्ति किञ्चन ।

लोके बुद्धिमतां बुद्धेस्तस्मात्तां विनियोजयेत्' ॥ ४०० ॥

- एवं विचिन्त्य शङ्कुकर्णमिदमाह—‘भोः शङ्कुकर्णं, स्वामी तावत्स्वर्थं  
 विना क्षुधया परिपीड्यते । स्वाम्यभावादस्माकमपि ध्रुवं विनाश एव ।  
 ततो वाक्यं किञ्चित्स्वाम्यर्थे वदिष्यामि । तच्छ्रूयताम् ।’ शङ्कुकर्ण-  
 आह—‘भोः, शीघ्रं निवेद्यतां येन ते वचनं शीघ्रं निर्विकल्पं  
 5 करोमि । अपरं स्वामिनो हिते कृते मया सुकृतशतं कृतं भविष्यति ।  
 अथ चतुरक आह—‘भो भद्र, आत्मशरीरं द्विगुणलाभेन स्वामिने  
 प्रयच्छ, येन ते द्विगुणं शरीरं भवति, स्वामिनः पुनः प्राणयात्रा  
 भवति ।’ तदाकर्ण्य शङ्कुकर्णः प्राह—‘भद्र, यद्येवं तन्मदीयमयो-  
 जनमेतदुच्यताम् । स्वाम्यर्थः क्रियतामिति । परमत्र धर्मः प्रतिभूः ।’  
 10 इति ते विचिन्त्य सर्वे सिंहसकाशमाजग्मुः । ततश्चतुरक आह—  
 ‘देव, किञ्चित्सत्त्वं प्राप्तम् । भगवानादित्योऽप्यस्तं गतः । तद्यदि  
 स्वामी द्विगुण शरीरं प्रयच्छति, ततः शङ्कुकर्णोऽयं द्विगुणवृद्ध्या  
 स्वशरीरं प्रयच्छति धर्मप्रतिभुवा ।’ सिंह आह—‘भो, यद्येवं  
 तत्पुनरुदरतरम् । व्यवहारस्यास्य धर्मः प्रतिभूः क्रियताम्’ इति ।  
 15 अथ सिंहवचनानन्तरं वृकशृगालाभ्यां विदारितोभयकुक्षिः शङ्कुकर्ण-  
 पञ्चत्वमुपागतः । अथ वज्रदण्डश्चतुरकमाह—‘भोश्चतुरक, यावदहं  
 नदीं गत्वा स्नानं देवतार्चनविधिं कृत्वाऽऽगच्छामि, तावत्त्वयात्रा-  
 प्रमत्तेन भाव्यम्’ इत्युक्त्वा नद्यां गतः । अथ तस्मिन्गते चतुरक-  
 श्चिन्तयामास—‘कथं ममैकाकिनो भोज्योऽयमुष्ट्रो भविष्यति’ इति  
 20 विचिन्त्य ऋव्यमुखमाह—‘भोः ऋव्यमुख, क्षुधात्तुर्भवान् । तथावदसौ  
 स्वामी नागच्छति, तावत्त्वमम्योष्ट्रस्य मांसं भक्षय । अहं त्वा स्वामिनो  
 निर्दोषं प्रतिपादयिष्यामि ।’ सोऽपि तच्छ्रुत्वा यावत्किञ्चिन्मांसमास्वा-  
 दयति तावच्चतुरकेणोक्तम्—‘भो ऋव्यमुख, समागच्छति स्वामी ।  
 तत्त्यक्त्वैनं दूरे तिष्ठ, येनास्य भक्षणं न विकल्पयति । तथाऽनुष्ठिते  
 25 सिंहः समायातो यावदष्टं पश्यति तावद्रिकीकृतहृदयो दासेरक । ततो  
 भ्रुकुटिं कृत्वा परुषतरमाह—‘अहो, केनैष उष्ट्र उच्छिष्टतां नीतो  
 येन तमपि व्यापादयामि’ एवमभिहिते ऋव्यमुखश्चतुरकमुखमवलोक-  
 यति । ‘किल तद्दद किञ्चिद्येन मम शान्तिर्भवति ।’ अथ चतुरको  
 विहस्योवाच—‘भो, मामनाहत्य पिशितं भक्षयित्वाऽधुना मन्मुखमव-  
 30 लोक्यसि । तदास्वाद्यास्य दुर्णयतरोः फलम्’ इति । तदाकर्ण्य ऋ-

व्यमुखो जीवनाश्रमयाद्गर्दभं गतः । एतस्मिन्नन्तरे तेन मार्गेषु  
दासेरकसार्धो भाराकान्तः समायातः । तस्याप्रसरोष्टस्य कण्ठे महती  
घण्टा बद्धा । तस्याः शब्दं दूरतोऽप्याकर्ण्य सिंहो जम्बुकमाह—  
'भद्र, ज्ञायतां किमेष रौद्रः शब्दः श्रूयतेऽद्भुतपूर्वः । तच्छ्रुत्वा चतु-  
रकः किञ्चिद्द्वनान्तरं गत्वा सत्वरमभ्युपेत्य प्रोवाच—'स्वामिन्, 5  
गम्यतां गम्यतां यदि शक्नोषि गन्तुम् ।' सोऽब्रवीत्—'भद्र, किमेवं  
मां व्याकुलयसि, तत्कथय किमेतत्' इति । चतुरक आह—  
'स्वामिन्, एष धर्मराजस्तवोपरि कुपितः यदनेनाकाले दासेरकोऽयं  
मदीयो व्यापादितः । तत्सहस्रगुणमुष्टमस्य सकाशाद्गृहीष्यामि' इति  
निश्चिन्त्य बृहन्मानमादायाप्रसरोष्टस्य त्रीवायां घण्टां बद्ध्वा बध्यदा- 10  
सेरकसत्त्वानपि पितृपितामहानादाय वैरनिर्यातनार्थमायात एव ।'  
सिंहोऽपि तच्छ्रुत्वा सर्वतो दूरादेवावलोक्य मृतमुष्टं परित्यज्य प्राणभ-  
यात्पनष्टः । चतुरकोऽपि शनैः शनैस्तस्योष्टस्य मांसं भक्षयामास ।  
अतोऽहं ब्रवीमि—'परस्य पीडनं कुर्वन्' इति ॥ अथ दमनके गते  
संजीवकश्चिन्तयामास—'अहो किमेतन्मया कृतम्, यच्छष्पादोऽपि 15  
मांसाशिनस्तस्यानुगः संवृत्तः । अथवा साध्विदमुच्यते—

अगम्यान्त्यः पुमान्याति असेव्यांश्च निषेवते ।

स मृत्युमुपगृह्णाति गर्भमश्वतरी यथा ॥ ४०१ ॥

तर्किं करोमि । क्व गच्छामि । कथं मे शान्तिर्भविष्यति । अथवा  
तमेव पिङ्गलकं गच्छामि । कदाचिन्मां शरणागतं रक्षति । प्राणैर्न 20  
वियोजयति । यत् उक्तं च—

धर्मार्थं यततामपीह विपदो दैवाद्यदि स्युः क्वचि-

त्तत्तासामुपशान्तये सुमतिभिः कार्यो विशेषाज्ञयः ।

लोके स्थातिमुपागतात्र सकले लोकोक्तिरेषा यतो

दग्धानां किल बह्विना हितकरः सेकोऽपि तस्योद्भवः ॥ ४०२ ॥ 25

तथा च ।

लोकेऽथवा तनुभृतां निजकर्मपाकं

नित्यं समाश्रितवतां सुहितक्रियाणाम् ।

मावार्जितं शुभमथाप्यशुभं निकामं

यद्भावि तद्भवति नात्र विचारहेतुः ॥ ४०३ ॥ 30

अपरं चान्यत्र गतस्यापि मे कस्यचिदुष्टसत्त्वस्य मांसाशिनः सकाशा-  
न्यृत्युर्मविष्यति । तद्वरं सिंहात् । उक्तं च—

महद्भिः स्पर्धमानस्य विपदेव गरीयसी ।

दन्तमङ्गोऽपि नागानां श्लाघ्यो गिरिविदारणे ॥ ४०४ ॥

एतथा च ।

महतोऽपि क्षयं लब्ध्वा श्लाघ्यं नीचोऽपि गच्छति ।

दानार्थी मधुपो यद्वद्गजकर्णसमाहतः' ॥ ४०५ ॥

एवं निश्चित्य स स्वलितगतिर्मन्दं मन्दं गत्वा सिंहाश्रयं पश्यन्नप-  
ठत्—'अहो, साध्विदमुच्यते—

10 अन्तर्लीनभुजङ्गमं गृहमिव ज्वालाकुलं वा वनं

ग्राहाकीर्णमिवाभिरामकमलच्छायासनाथं सरः ।

नानादुष्टजनैरसत्यवचनासक्तरनार्यैर्वृतं

दुःखेन प्रतिगम्यते प्रचकितै राज्ञां गृहं वार्षिकत् ॥ ४०६ ॥

एवं पठन् दमनकोक्ताकारं पिङ्गलकं दृष्ट्वा प्रचकितः संवृतशरीरो दूर-  
15 तरं प्रणामकृतिं विनाप्युपविष्टः । पिङ्गलकोऽपि तथाविध त विलोक्य  
दमनकवाक्यं श्रद्धघानः कोपात्तस्योपरि पपात । अथ संजीवकः  
स्वरनस्वरविकर्तितपृष्ठः शृङ्गाभ्यां तदुदरमुल्लिख्य कथमपि तस्मादपेतः  
शृङ्गाभ्या हन्तुमिच्छन्नुद्धायावस्थितः । अथ द्वावपि तौ पुष्पितपला-  
शप्रतिभौ परस्परवधकाङ्क्षिणौ दृष्ट्वा करटको दमनकमाह 'भो मूढमते,  
20 अन्वयोर्विरोधं वितन्वता त्वया साधु न कृतम्, न च त्वं नीतितत्त्वं  
वेत्सि । नीतिविद्विहृक्त च—

कार्याण्युत्तमदण्डसाहसफलान्यायाससाध्यानि ये

प्रीत्या संशमयन्ति नीतिकुशलाः साम्नेव ते मन्त्रिणः ।

निःसाराल्पफलानि ये त्वविधिना वाञ्छन्ति दण्डोद्यमै-

25 स्तेषां दुर्णयचेष्टितैर्नरपतेरारोप्यते श्रीस्तुलाम् ॥ ४०७ ॥

तद्यदि स्वाम्यभिघातो भविष्यति तर्हि त्वदीयमन्नबुद्ध्या क्रियते ।  
अथ संजीवको न वध्यते तथाऽप्यमन्त्र्यम् । यतः प्राणसंदेहात्तस्य च  
वधः । तन्मूढ, कथं त्वं मन्त्रिपदमभिलषसि सामसिद्धिं न वेत्सि ।  
तद्वथा मनोरथोऽयं ते दण्डरुचेः । उक्तं च—

साम्नादिदण्डपर्यन्तो नयः प्रोक्तः स्वयंभुवा ।

तेषां दण्डस्तु पापीयांस्तं पश्चाद्विनियोजयेत् ॥ ४०८ ॥

तथा च ।

साम्नैव यत्र सिद्धिर्न तत्र दण्डो बुधेन विनियोज्यः ।

पित्तं यदि शर्करया शाम्यति कोऽर्थः पटोलेन ॥ ४०९ ॥

तथा च ।

आदौ साम प्रयोक्तव्यं पुरुषेण विजानता ।

सामसाध्यानि कार्याणि विक्रियां यान्ति न क्वचित् ॥४१०॥

न चन्द्रेण न चौषध्या न सूर्येण न वह्निना ।

साम्नैव विलयं याति विद्वेषिप्रभवं तमः ॥ ४११ ॥

तथा यत्त्वं मन्त्रित्वमभिलषसि, तदप्ययुक्तम् । यतस्त्वं मन्त्रिगतिं न

वेत्सि । यतः पञ्चविधो मन्त्रः । स च कर्मणामारम्भोपायः, पुरुषद्र-

व्यसंपत्, देशकालविभागः, विनिपातप्रतीकारः, कार्यसेद्धिश्चेति ।

सोऽयं स्वाम्यमात्ययोरेकतमस्य किं वा द्वयोरपि विनिपातः समुत्पद्यते

लभः । तद्यदि काचिच्छक्तिरस्ति तद्विचिन्त्यतां विनिपातप्रतीकारः । 15

मिन्नसंधाने हि मन्त्रिणां बुद्धिपरीक्षा । तन्मूर्खं, तत्कर्तुमसमर्थस्त्वं

यतो विपरीतबुद्धिरसि । उक्तं च—

मन्त्रिणां मिन्नसंधाने भिषजां सानिपातिके ।

कर्मणि व्यज्यते प्रज्ञा स्वस्थे को वा न पण्डितः ॥ ४१२ ॥

अन्यच्च ।

घातयितुमेव नीचः परकार्यं वेत्ति न प्रसाधयितुम् ।

पातयितुमेव शक्तिर्नाखोरुद्धर्तुमन्नपिटम् ॥ ४१३ ॥

अथवा न ते दोषोऽयम् । स्वामिनो दोषः, यस्ते वाक्यं श्रद्धाति ।

उक्तं च—

नराधिपा नीचजनानुवर्तिनो

बुधोपदिष्टेन पथा न यान्ति ये ।

विशन्त्यतो दुर्गममार्गनिर्गमं

समस्तसंवाधमनर्थपञ्जरम् ॥ ४१४ ॥

तद्यदि त्वमस्य मन्त्री भविष्यसि तदान्योऽपि कश्चिन्नास्य समीपे

साधुजनः समेष्यति । उक्तं च—

20

25

30



गुणालयोऽप्यसन्मन्त्री नृपतिर्नाधिगम्यते ।

प्रसन्नस्वादुसलिलो दुष्टमाहो यथा इदः ॥ ४१५ ॥

तथा शिष्टजनरहितस्य स्वामिनोऽपि नाशो भविष्यति । उक्तं च—

चित्रास्वादकथैर्मृत्यैरनायासितकार्मुकैः ।

५ ये रमन्ते नृपास्तेषां रमन्ते रिपवः श्रिया ॥ ४१६ ॥

तर्कि मूर्खोपदेशेन । केवलं दोषो न गुणः । उक्तं च—

नानाम्यं नमते दारु नाश्मनि स्यात्क्षुरक्रिया ।

सूचीमुखं विजानीहि नाशिष्यायोपदिश्यते ॥ ४१७ ॥

दमनक आह—‘कथमेतत् ।’ सोऽब्रवीत्—

10

कथा १७ ।

अस्ति कस्मिंश्चित्पर्वनैकदेशे वानरयूथम् । तच्च कदाचिद्धेमन्त-  
समयेऽतिकठोरवातसंस्पर्शवेपमानकलेवरं तुषारवर्षोद्धतप्रवर्षघनधारा-  
निपातसमाहतं न कथंचिच्छान्तिमगमत् । अथ केचिद्धानरा वह्नि-  
कणसदृशानि गुञ्जाफलान्यवचित्य वह्निवाञ्छया फूत्कुर्वन्तः समन्ता-

15 तस्थुः । अथ सूचीमुखो नाम पक्षी तेषां तं वृथाऽऽयासमवलोक्य  
प्रोवाच—‘भो., सर्वे मूर्खा यूयम् । नैते वह्निकणाः, गुञ्जाफलानि  
एतानि । तर्कि वृथा श्रमेण । नैतस्माच्छीतरक्षा भविष्यति । तदन्वि-  
ष्यतां कश्चिन्निर्वातो वनप्रदेशे गुहा वा गिरिकन्दरं वा । अद्यापि  
साटोपा मेघा दृश्यन्ते । अथ तेषामेकतमो वृद्धवानरस्तमुवाच—

20 ‘भो मूर्ख, किं तवानेन व्यापारेण । तद्गम्यताम् । उक्तं च—

सुहुर्विमितकर्माणं घूतकारं पराजितम् ।

नालापयेद्विवेकज्ञो यदीच्छेत्सिद्धिमात्मनः ॥ ४१८ ॥

तथा च ।

आखेटकं वृथाक्लेशं मूर्खं व्यसनसंस्थितम् ।

25 आलापयति यो मूढः स गच्छति पराभवम्’ ॥ ४१९ ॥

सोऽपि तमनाहत्य भूयोऽपि वानराननवरतमाह—‘भो., किं वृथा-  
क्लेशेन ।’ अथ यावदसौ न कथंचित्पलपन्विरमति तावदेकेन वानरेण  
व्यर्थश्रमत्वात्कुपितेन पक्षाम्यां गृहीत्वा शिलायामास्फालित उपरतश्च ।  
अतोऽहं ब्रवीमि—‘नानाम्यं नमते दारु’ इत्यादि ॥ तथा च ।

उपदेशो हि मूर्खाणां प्रकोपाय न ह्यन्तये ।

पयःपानं मुजङ्गानां केवलं विषवर्धनम् ॥ ४२० ॥

अन्यच्च ।

उपदेशो न दातव्यो यादृशे तादृशे जने ।

पश्य वानरमूर्खेण सुगृही निगृहीकृतः' ॥ ४२१ ॥

३

दमनक आह—'कथमेतत् ।' सोऽब्रवीत्—

कथा १८ ।

अस्ति कस्मिंश्चिद्वनोद्देशे शमीवृक्षः । तस्य लम्बमानशिखायां कृतावासावरण्यचटकदम्पती वसतः स्म । अथ कदाचित्तयोः सुखसंस्थ-योर्हेमन्तमेघो मन्दं मन्दं वर्षितुमारब्धः । अत्रान्तरे कश्चिच्छा-10 खाभृगो वातासारसमाहतः प्रोद्धूषितशरीरो दण्डवीणां वादयन्वेप-मानस्तच्छमीमूलमासाधोपविष्टः । अथ तं तादृशमवलोक्य चटका प्राह—'भो भद्र,

हस्तपादसमोपेतो दृश्यसे पुरुषाकृतिः ।

शीतेन भिद्यसे मूढ कथं न कुरुषे गृहम्' ॥ ४२२ ॥

15

एच्छुत्वा तां वानरः सकोपमाह—'अधमे, कस्मान्न त्वं मौनव्रता भवसि । अहो, धाद्यमस्याः । अद्य मासुपहसति ।

सूचीमुखी दुराचारा रण्डा पण्डितवादिनी ।

नाशङ्कते प्रजल्पन्ती तत्किमेनां न हन्यहम्' ॥ ४२३ ॥

एवं प्रलप्य तामाह—'मुग्धे, किं तव ममोपरि चिन्तया । उक्तं च—20

वाच्यं श्रद्धासमेतस्य पृच्छतश्च विशेषतः ।

प्रोक्तं श्रद्धाविहीनस्य अरण्यरुदितोपमम् ॥ ४२४ ॥

तर्कि बहुना तावत् ।' कुलायस्थितया तयाभिहितः स तावत्तां शमी-

मारुह्य तस्याः कुलायं शतघा स्वण्डशोऽकरोत् । अतोऽहं ब्रवीमि—

'उपदेशो न दातव्यः' इति ॥ तन्मूर्ख, शिक्षापितोऽपि न शिक्षित-25 स्त्वम् । अथवा न ते दोषोऽस्ति, यतः साधोः शिक्षा गुणाय संप-द्यते, नासाधोः । उक्तं च—

किं करोत्येव पाण्डित्यमस्थाने विनियोजितम् ।

अन्धकारप्रतिच्छन्ने घटे दीप इवाहितः ॥ ४२५ ॥

सद्व्यर्थपाण्डित्यमाश्रित्य मम वचनमशृण्वन्नात्मनः शान्तिमपि वेत्सि ।

तन्नूनमपजातस्त्वम् । उक्तं च—

जातः पुत्रोऽनुजातश्च अतिजातस्तथैव च ।

अपजातश्च लोकेऽस्मिन्मन्तव्याः शास्त्रवेदिभिः ॥ ४२६ ॥

5 मातृतुल्यगुणो जातस्त्वनुजातः पितुः समः ।

अतिजातोऽधिकस्तस्मादपजातोऽघमाधमः ॥ ४२७ ॥

अप्यात्मनो विनाशं गणयति न खलुः परव्यसनहृष्टः ।

प्रायो मस्तकनाशे समरमुखे नृत्यति कबन्धः ॥ ४२८ ॥

अहो, साध्विदमुच्यते—

10 धर्मबुद्धिः कुबुद्धिश्च द्वावेतौ विदितौ मम ।

पुत्रेण व्यर्थपाण्डित्यात्पिता धूमेन घातितः' ॥ ४२९ ॥

दमनक आह—'कथमेतत्' । सोऽब्रवीत्—

कथा १९ ।

कस्मिंश्चिदधिष्ठाने धर्मबुद्धिः पापबुद्धिश्च द्वे मित्रे प्रतिवसतः स्म ।

15 अथ कदाचित्पापबुद्धिना चिन्तितम्—'अहं तावन्मूर्खो दारिद्र्योपेतश्च ।

तदेनं धर्मबुद्धिमादाय देशान्तरं गत्वाऽस्याश्रयेणार्थोपार्जनं कृत्यैवमपि  
वञ्चयित्वा सुखी भवामि ।' अथान्यस्मिन्नहनि पापबुद्धिर्धर्मबुद्धिं प्राह—

भो मित्र, वार्धकभावे किं त्वमात्मविचेष्टितं स्मरसि । देशान्तरमदृष्ट्वा  
कां शिशुजनस्य वार्तां कथयिष्यसि । उक्तं च—

20 देशान्तरेषु बहुविधभाषावेशादि येन न ज्ञातम् ।

भ्रमता धरणीपीठे तस्य फलं जन्मनो व्यर्थम् ॥ ४३० ॥

तथा च ।

विद्यां वित्तं शिल्पं तावन्नाप्नोति मानवः सम्यक् ।

यावद्भ्रजति न भूमौ देशादेशान्तरं हृष्टः' ॥ ४३१ ॥

25 अथ तस्य तद्वचनमाकर्ण्य प्रहृष्टमनास्तेनैव सह गुरुजनानुज्ञातः शु-

भेऽहनि देशान्तरं प्रस्थितः । तत्र च धर्मबुद्धिप्रभावेण भ्रमता पाप-  
बुद्धिना प्रभूततरं वित्तमासादितम् । ततश्च द्वावपि तौ प्रभूतोपा-  
र्जितद्रव्यौ प्रहृष्टौ स्वगृहं प्रत्यात्सुक्येन निवृत्तौ । उक्तं च—

प्राप्तविद्याऽर्थशिल्पानां देशान्तरनिवासिनाम् ।

30 कोशमात्रोऽपि भूभागः शतयोजनवद्भवेत् ॥ ४३२ ॥

अथ स्वस्थानसमीपवर्तिना पापबुद्धिना धर्मबुद्धिरभिहितः—‘भद्र, न सर्वमेतद्धनं गृहं प्रति नेतुं युज्यते । यतः कुटुम्बिनो बान्धवाश्च प्रार्थयिष्यन्ते । तदत्रैव वनगहने कापि भूमौ निक्षिप्य किञ्चिन्मात्रमादाय गृहं प्रविशावः । भूयोऽपि प्रयोजने संजाते तन्मात्रं समेत्यास्मात्स्थानात्प्रेष्यावः । उक्तं च—

5

न वित्तं दर्शयेत्प्राज्ञः कस्यचित्स्वरूपमप्यहो ।

मुनेरपि यतस्तस्य दर्शनाच्चलते मनः ॥ ४३३ ॥

तथा च ।

यथाऽऽमिषं जले मत्स्यैर्भक्षयते श्वापदैर्भुवि ।

आकाशे पक्षिमिश्रैव तथा सर्वत्र वित्तवान् ॥ ४३४ ॥ 10

तदाकर्ण्य धर्मबुद्धिराह—‘भद्र, एवं क्रियताम् ।’ तथाऽनुष्ठिते द्वावपि तौ स्वगृहं गत्वा सुखेन संस्थितवन्तौ । अथान्यस्मिन्नहनि पापबुद्धिर्निशीथेऽटव्यां गत्वा तत्सर्वं वित्तं समादाय गर्तं पूरयित्वा स्वभवनं जगाम । अथान्येद्युर्धर्मबुद्धिं समभ्येत्य प्रोवाच—‘सखे, बहुकुटुम्बा वयं विचाभावात्मीदामः । तद्गत्वा तत्र स्थाने किञ्चिन्मात्रं धनमान-<sup>15</sup> यावः ।’ सोऽब्रवीत्—‘भद्र, एवं क्रियताम् ।’ अथ द्वावपि गत्वा तत्स्थानं यावत्स्वनतस्तावद्रिक्तं भाण्डं दृष्टवन्तौ । अत्रान्तरे पापबुद्धिः शिरस्ताडयन्प्रोवाच—‘भो धर्मबुद्धे, त्वया हतमेतद्धनम्, नान्येन । यतो भूयोऽपि गर्तापूरणं कृतम् । तत्प्रयच्छ मे तस्यार्धम् । अथवाऽहं राजकुले निवेद्यिष्यामि ।’ स आह—‘भो दुरात्मन्, मैवं वद ।<sup>20</sup> धर्मबुद्धिः खल्वहम् । नैतच्चौरकर्म करोमि । उक्तं च—

मातृवत्परदारणि परद्रव्याणि लोष्टवत् ।

आत्मवत्सर्वभूतानि वीक्षन्ते धर्मबुद्धयः’ ॥ ४३५ ॥

एवं द्वावपि तौ विवदमानौ धर्माधिकारिणं गतौ प्रोचतुश्च परस्परं दूषयन्तौ । अथ धर्माधिकरणाधिष्ठितपुरुषैर्दिव्यार्थे यावन्नियोजितौ<sup>25</sup> तावत्पापबुद्धिराह—‘अहो, न सम्यग्दृष्टोऽयं न्यायः । उक्तं च—

विवादेऽन्विष्यते पत्रं तद्भावेऽपि साक्षिणः ।

साक्ष्यभावात्ततो दिव्यं प्रवदन्ति मनीषिणः ॥ ४३६ ॥

तत्र विषये मम वृक्षदेवताः साक्षीभूतास्तिष्ठन्ति । ता अप्याव-  
योरैकतरं चौरं साधुं वा करिष्यन्ति ।' अथ तैः सर्वैरभिहितम्—  
'भोः, युक्तमुक्तं भवता । उक्तं च—

अन्त्यजोऽपि यदा साक्षी विवादे संप्रजायते ।

5 न तत्र विद्यते दिव्यं किं पुनर्यत्र देवताः ॥ ४३७ ॥

तदस्माकमप्यत्र विषये महत्कौतूहलं वर्तते । प्रत्यूषसमये युवाभ्याम-  
प्यस्माभिः सह तत्र वनोद्देशे गन्तव्यम्' इति । एतस्मिन्नन्तरे  
पापबुद्धिः स्वगृहं गत्वा स्वजनकमुवाच—'तात, प्रभूतोऽयं मयाऽर्थो  
10 धर्मबुद्धेश्चोरितः । स च तव वचनेन परिणतिं गच्छति । अन्यथा-  
ऽस्माकं प्राणैः सह यास्यति' । स आह—'वत्स, द्रुतं वद येन प्रोच्य  
तद्रथं स्थिरतां नयामि ।' पापबुद्धिराह—'तात, अस्ति तत्प्रदेशे  
महाशमी । तस्यां महत्कोटरमस्ति । तत्र त्वं सांप्रतमेव प्रविश । ततः  
प्रभाते यदाऽहं सत्यश्रावणं करोमि, तदा त्वया वाच्यं यद्धर्मबुद्धिश्चौर  
इति ।' तथाऽनुष्ठिते प्रत्यूषे स्नात्वा पापबुद्धिर्धर्मबुद्धिपुरःसरो धर्माधिक-  
15 रणकैः सह तां शमीमभ्येत्य तारस्वरेण प्रोवाच—

'आदित्यचन्द्रावनिलोऽनलश्च

चौर्भूमिरापो हृदयं यमश्च ।

अहश्च रात्रिश्च उभे च संध्ये

धर्मश्च जानाति नरस्य वृत्तम् ॥ ४३८ ॥

20 भगवति वनदेवते, आवयोर्मध्ये यश्चोरस्तं कथय ।' अथ पापबुद्धि-  
पिता शमीकोटरस्थः प्रोवाच—'भो, शृणुत शृणुत । धर्मबुद्धिना  
हृतमेतद्धनम्' । तदाकर्ण्य सर्वे ते राजपुरुषा विस्मयोत्फुल्ललोचना  
यावद्धर्मबुद्धेर्विचहरणोचितं निग्रहं शास्त्रदृष्ट्याऽवलोकयन्ति तावद्धर्मबु-  
द्धिना तच्छमीकोटरं वह्निभोज्यद्रव्यैः परिवेष्ट्य वह्निना संदीपितम् ।  
25 अथ ज्वलति तस्मिन्शमीकोटरेऽर्धदग्धशरीरः स्फुटितेक्षणः करुणं  
परिदेवयन्पापबुद्धिपिता निश्चक्राम । ततश्च तैः सर्वैः पृष्टः—'भोः  
किमिदम् ।' इत्युक्ते स पापबुद्धिविचेष्टितं सर्वमिदं निवेदयित्वोपरतः ।  
अथ ते राजपुरुषाः पापबुद्धिं शमीशाखायां प्रतिलम्ब्य धर्मबुद्धिं  
प्रशस्येदमुचुः—'अहो, साध्विदमुच्यते—

उपायं चिन्तयेत्प्राञ्चस्तथाऽपायं च चिन्तयेत् ।

पश्यतो बकमूर्खस्य नकुलेन हता बकाः' ॥ ४३९ ॥

धर्मबुद्धिः प्राह—'कथमेतत्' । ते प्रोचुः—

कथा २० ।

अस्ति कस्मिंश्चिद्वनोद्देशे बहुबकसनाथो वटपादपः । तस्य कोटरेऽ  
कृष्णसर्पः प्रतिवसति स्म । स च बकबालकानजातपक्षानपि सदैव  
भक्षयन्कालं नयति । अथैको बकस्तेन भक्षितान्यपत्यानि दृष्ट्वा शिशु-  
वैराग्यात्सरस्तीरमासाद्य बाष्पपूरपूरितनयनोऽधोमुखस्तिष्ठति । तं च  
तादृक्चेष्टितमवलोक्य कुलीरकः प्रोवाच—'माम्, किमेवं रुद्यते  
भवताऽद्य ।' स आह—'भद्र, किं करोमि । मम मन्दभाग्यस्य बालकाः 10  
कोटरनिवासिना सर्पेण भक्षिताः । तद्दुःखदुःखितोऽहं रोदिमि । तत्क-  
थय मे यद्यस्ति कश्चिदुपायस्तद्विनाशाय ।' तदाकर्ण्य कुलीरकश्चिन्त-  
यामास—'अयं तावदसज्जातिसहजवैरी । तथोपदेशं प्रयच्छामि  
सत्यानृतं तथा न्येऽपि बकाः सर्वे संक्षयमायान्ति । उक्तं च—

नवनीतसमां वाणीं कृत्वा चित्तं तु निर्दयम् ।

15

तथा प्रबोध्यते शत्रुः सान्वयो भ्रियते यथा' ॥ ४४० ॥

आह च—'माम्, यद्येवं तन्मत्स्यमांसखण्डानि नकुलस्य बिलद्वारात्स-  
र्पकोटरं यावत्प्रक्षिप यथा नकुलस्तन्मार्गेण गत्वा तं दुष्टसर्पं विनाश-  
यति ।' अथ तथाऽनुष्ठिते मत्स्यमांसानुसारिणा नकुलेन तं कृष्णसर्पं  
निहत्य तेऽपि तद्दृक्षाश्रयाः सर्वे बकाश्च शनैः शनैर्भक्षिताः । अतो वयं 20  
ब्रूमः—'उपायं चिन्तयेत्' इति ॥ तदनेन पापबुद्धिना उपायश्चिन्तितो  
नापायः । ततस्तत्फलं प्राप्तम् ।' अतोऽहं ब्रवीमि—'धर्मबुद्धिः कुबु-  
द्धिश्च' इति ॥ एवं मूढ, त्वयाऽप्युपायश्चिन्तितो नापायः पापबुद्धिवत् ।  
तन्न भवसि त्वं सज्जनः, केवलं पापबुद्धिरसि । ज्ञातो मया स्वामिनः  
प्राणसंदेहानयनात् । प्रकटीकृतं त्वया स्वयमेवात्मनो दुष्टत्वं कौटिल्यं 25  
च । अथवा साध्विदमुच्यते—

यन्नादपि कः पश्येच्छिखिनामाहारनिःसरणमार्गम् ।

यदि जलदध्वमिमुदितास्त एव मूढा न नृत्येयुः ॥ ४४१ ॥

यदि त्वं स्वामिन एनां दशां नयसि तदसद्विषस्य का गणना ।  
तस्मान्ममासन्नेन भवता न भाव्यम् । उक्तं च—

5 तुला लोहसहस्रस्य यत्र खादन्ति मूषिकाः ।

राजंस्तत्र हरेच्छयेनो बालकं नात्र संशयः' ॥ ४४२ ॥

दमनक आह—'कथमेतत् ।' सोऽब्रवीत्—

कथा २१ ।

व्यस्ति कस्मिंश्चिदधिष्ठाने जीर्णघनो नाम वणिक्पुत्रः । स च  
10 विभवक्षयाद्देशान्तरगमनमना व्यचिन्तयत्—

यत्र देशेऽथवा स्थाने भोगान्मुक्त्वा स्ववीर्यतः ।

तस्मिन्विभवहीनो यो वसेत्स पुरुषाधमः ॥ ४४३ ॥

तथा च ।

येनाहंकारयुक्तेन चिरं विलसितं पुरा ।

15 दीनं वदति तत्रैव यः परेषा स निन्दितः' ॥ ४४४ ॥

तस्य च गृहे लोहभारघटिता पूर्वपुरुषोपार्जिता तुलाऽऽसीत् । तां च  
कस्यचिच्छ्रेष्ठिनो गृहे निक्षेपभूतां कृत्वा देशान्तरं प्रस्थितः । ततः  
मुचिरं कालं देशान्तरं यथेच्छया भ्रान्त्वा पुनः स्वपुरमागत्य तं  
श्रेष्ठिनमुवाच—'भोः श्रेष्ठिन्, दीयतां मे सा निक्षेपतुला ।'

20 आह—'भोः, नास्ति सा । त्वदीया तुला मूषिकैर्भक्षिता ।' जीर्णघन  
आह—'भोः, श्रेष्ठिन्, नास्ति दोषस्ते यदि मूषिकैर्भक्षितेति । ईदृगे-  
वायं संसारः । न किञ्चिदत्र शाश्वतमस्ति । परमहं नद्यां स्नानार्थं  
गमिष्यामि । तत्त्वयाऽऽस्मीयं शिशुमेनं धनदेवनामानं मया सह स्नानो-  
पकरणहस्तं प्रेषय' इति । सोऽपि चौर्यभयात्तस्य शङ्कितः स्वपुत्रमुवाच—

25 'वत्स, पितृव्योऽयं तव स्नानार्थं नद्यां यास्यति । तद्गम्यतामनेन  
सार्धं स्नानोपकरणमादाय' इति । अहो, साध्विदमुच्यते—

न भक्त्या कस्यचित्कोऽपि प्रियं प्रकुरुते नरः ।

मुक्त्वा भयं प्रलोभं वा कार्यकारणमेव वा ॥ ४४५ ॥

तथा च ।

अत्यादरो भवेद्यत्र कार्यकारणवर्जितः ।

तत्र शङ्का प्रकर्तव्या परिणामे सुखावहा ॥ ४४६ ॥

अथासौ वणिक्शिशुः खानोपकरणमादाय प्रहृष्टमनास्तेनाभ्यागतेन सह प्रस्थितः । तथाऽनुष्ठिते वणिक्स्नात्वा तं शिशुं नदीशुहायां प्रक्षिप्य तद्द्वारं बृहच्छिलयाऽऽच्छाद्य सत्वरं गृहमागतः पृष्टश्च तेन वणिजा— 5  
‘भो अभ्यागत, कथ्यतां कुत्र मे शिशुर्यस्त्वया सह नदीं गतः’ इति । स आह—‘नदीतटात्स श्येनेन हृतः’ इति । श्रेष्ठ्याह— ‘मिथ्यावादिन्, किं क्वचिच्छ्येनो बालं हर्तुं शक्नोति । तत्समर्पय मे सुतम् । अन्यथा राजकुले निवेदयिष्यामि’ इति । स आह—‘भोः सत्यवादिन्, यथा श्येनो बालं न नयति तथा मूषिका अपि लोहभार-10 घटितां तुलां न भक्षयन्ति । तदर्पय मे तुलाम्, यदि दारकेण प्रयोजनम् ।’ एवं तौ विवदमानौ द्वावपि राजकुलं गतौ । तत्र श्रेष्ठी तारस्खरेण प्रोवाच—‘भोः, अब्रह्मण्यमब्रह्मण्यम् । मम शिशुरनेन चौरैणापहृतः’ अथ धर्माधिकारिणस्तमूचुः—‘भोः, समर्प्यतां श्रेष्ठिसुतः ।’ स आह—‘किं करोमि । पश्यतो मे नदीतटाच्छ्येनेनापहृतः शिशुः ।’ 15 तच्छ्रुत्वा ते प्रोचुः—‘भो, न सत्यमभिहितं भवता । किं श्येनः शिशुं हर्तुं समर्थो भवति ।’ स आह—‘भो भोः, श्रूयतां मद्ब्रूचः ।

तुलां लोहसहस्रस्य यत्र खादन्ति मूषिकाः ।

राजंस्तत्र हरेच्छ्येनो बालकं नात्र संशयः’ ॥ ४४७ ॥

ते प्रोचुः—‘कथमेतत् ।’ ततः श्रेष्ठी सभ्यानामग्र आदितः सर्वं 20 वृत्तान्तं निवेदयामास । ततस्तैर्विहस्य द्वावपि तौ परस्परं संबोध्य तुलाशिशुप्रदानेन संतोषितौ । अतोऽहं ब्रवीमि—‘तुलां लोहसहस्रस्य’ इति ॥ तन्मूर्खं, संजीवकप्रसादमसहमानेन त्वयैतत्कृतम् । अहो, साध्विदमुच्यते—

प्रायेणात्र कुलान्वितं कुकुलजाः श्रीबल्लभं दुर्भगा

25

दातारं कृपणा ऋजूनृजवो विचे स्थितं निर्धनाः ।

वैरूप्योपहताश्च कान्तवपुषं धर्माश्रयं पापिनो

नानाशास्त्रविचक्षणं च पुरुषं निन्दन्ति मूर्खाः सदा ॥४४८॥



तथा च—

मूर्खाणां पण्डिता द्वेष्या निर्धनानां महाधनाः ।

व्रतिनः पापशीलानामसतीनां कुलस्त्रियः ॥ ४४९ ॥

तन्मूर्ख, त्वया हितमप्यहितं कृतम् । उक्तं च—

५ पण्डितोऽपि वरं शत्रुर्न मूर्खो हितकारकः ।

वानरेण हतो राजा विप्राश्चौरेण रक्षिताः ॥ ४५० ॥

दमनक आह—‘कथमेतत् ।’ सोऽब्रवीत्—

कथा २२ ।

कस्यचिद्राज्ञो नित्यं वानरोऽतिभक्तिपरोऽङ्गसेवकोऽन्तःपुरेऽप्य-  
 10 प्रतिषिद्धप्रसरोऽतिविश्वासस्थानमभूत् । एकदा राज्ञो निद्रां गतस्य  
 वानरे व्यजनं नीत्वा वायुं विदधति राज्ञो वक्षःस्थलोपरि मक्षिकोप-  
 विष्टा । व्यजनेन मुहुर्मुहुर्निषिध्यमानापि पुनःपुनस्तत्रैवोपविशति ।  
 ततस्तेन स्वभावचपलेन मूर्खेण वानरेण क्रद्धेन सता तीक्ष्णं स्वङ्गमा-  
 दाय तस्या उपरि प्रहारो विहितः । ततो मक्षिकोऽङ्गीय गता । तेन  
 15 शितधारेणासिना राज्ञो वक्षो द्विधा जातं राजा मृतश्च । तस्माच्चिरा-  
 युरिच्छता नृपेण मूर्खोऽनुचरो न रक्षणीयः । अपरमेकस्मिन्नगरे  
 कोऽपि विप्रो महाविद्वान्परं पूर्वजन्मयोगेन चौरो वर्तते । स तस्मि-  
 न्पुरेऽन्यदेशादागतान्शत्रुरो विप्रान्बहूनि वस्तूनि विक्रीणतो दृष्ट्वा  
 चिन्तितवान्—‘अहो, केनोपायेनैषां धनं लभे ।’ इति विचिन्त्य तेषां  
 20 पुरोऽनेकानि शास्त्रोक्तानि सुभाषितानि चातिप्रियाणि मधुराणि  
 वचनानि जल्पता तेषा मनसि विश्वासमुत्पाद्य सेवा कर्तुमारब्धा ।  
 अथवा साध्विदमुच्यते—

असती भवति सलज्जा क्षारं नीरं च शीतलं भवति ।

दम्भी भवति विवेकी प्रियवक्ता भवति धूर्तजनः ॥ ४५१ ॥

25 अथ तस्मिन्सेवां कुर्वति तैर्विप्रैः सर्ववस्तूनि विक्रीय बहुमूल्यानि  
 रत्नानि क्रीतानि । ततस्तानि जङ्गामध्ये तत्समक्षं प्रक्षिप्य स्वदेशंप्रति  
 गन्तुमुद्यमा विहिताः । ततः स धूर्तविप्रस्तान्विप्राङ्गन्तुमुद्यतान्प्रेक्ष्य  
 चिन्ताव्याकुलितमनाः संजातः । ‘अहो, धनमेतन्न किञ्चिन्मम चटितम् ।  
 अथैभिः सह यामि । पथि क्वापि विषं दत्त्वैतानिहत्य सर्वरत्नानि

गृहामि ।' इति विचिन्त्य तेषामग्रे सकरुणं विलप्यैवमाह—'भो मित्राणि, यूयं मामेकाकिनं मुक्त्वा गन्तुमुद्यताः । तन्मे मनो भवद्भिः सह स्नेहपाशेन बद्धं भवद्विरहनाम्नैवाकुलं संजातं यथा घृतिं कापि न धत्ते । यूयमनुग्रहं विधाय सहायभूतं मामपि सहैव नयत ।' तद्वचः श्रुत्वा ते करुणार्द्रचित्तास्तेन सममेव स्वदेशं प्रति प्रस्थिताः । अथा-5 ध्वनि तेषां पञ्चानामपि पल्लीपुरमध्ये व्रजतां ध्वाङ्गाः कथयितुमारब्धाः—'रे रे किराताः, धावत धावत । सपादलक्षधनिनो यान्ति । एतान्निहत्य धनं नयत ।' ततः किरातैर्ध्वाङ्गवचनमाकर्ष्य सत्वरं गत्वा ते विप्रा लगुडप्रहारैर्जर्जरीकृत्य वस्त्राणि मोचयित्वा विलोकिताः । परं धनं किञ्चिन्न लब्धम् । तदा तैः किरातैरभिहितम्—'भोः पान्थाः, 10 पुरा कदापि ध्वाङ्गवचनमनृतं नासीत् । ततो भवतां संनिधौ कापि धनं विद्यते तदर्पयत । अन्यथा सर्वेषामपि वधं विधाय चर्म विदार्य प्रत्यङ्गं प्रेक्ष्य धनं नेष्यामः' इति । तदा तेषामीदृशं वचनमाकर्ष्य चौरविप्रेण मनसि चिन्तितम्—'यदैषां विप्राणां वधं विधायाङ्गं विलोक्य रत्नानि नेष्यन्ति, तदापि मां वधिष्यन्ति । ततोऽहं पूर्वमेवा- 15 त्मानमरुलं समर्प्येतान्मुञ्चामि । उक्तं च—

मृत्योर्विभेषि किं बाल न स भीतं विमुञ्चति ।

अद्य वाब्दशतान्ते वा मृत्युर्वै प्राणिनां ध्रुवः ॥ ४५२ ॥

तथा च ।

गवार्थे ब्राह्मणार्थे च प्राणत्यागं करोति यः ।

20

सूर्यस्य मण्डल भित्त्वा स याति परमा गतिम्' ॥ ४५३ ॥

इति निश्चित्याभिहितम्—'भोः किराताः, यद्येवं ततो मां पूर्वं निहत्य विलोकयत ।' ततस्तैस्तथाऽनुष्ठिते तं घनरहितमवलोक्यापरे चत्वारोऽपि मुक्ताः । अतोऽहं ब्रवीमि—'पण्डितोऽपि वरं शत्रुः' इति । अथैव संवदतोस्तयोः संजीवक. क्षणमेकं पिङ्गलकेन सह युद्धं कृत्वा तस्य 25 स्वरनस्वरप्रहाराभिहतो गतासुर्वसुधरापीठे निपपात । अथ तं गतासु-मवलोक्य पिङ्गलकस्तदुणस्सरणार्द्रहृदयः प्रोवाच—'भोः, अयुक्तं मया पापेन कृतं संजीवकं व्यापादयता । यतो विश्वासघातादन्यन्नास्ति पापतरं कर्म । उक्तं च—

९ पंचत०

मित्रद्रोही कृतघ्नश्च यश्च विश्वासघातकः ।

ते नरा नरकं यान्ति यावच्चन्द्रदिवाकरौ ॥ ४५४ ॥

भूमिक्षये राजविनाश एव

मृत्यस्य वा बुद्धिमतो विनाशे ।

४ नो युक्तमुक्तं ह्यनयोः समत्वं

नष्टाऽपि भूमिः सुलभा न भृत्याः ॥ ४५५ ॥

तथा मया सभामध्ये स सदैव प्रशंसितः । तर्हि कथयिष्यामि  
तेषामप्रतः । उक्तं च—

उक्तो भवति यः पूर्वं गुणवानिति संसदि ।

10 न तस्य दोषो वक्तव्यः प्रतिज्ञाभङ्गभीरुणा' ॥ ४५६ ॥

एवंविधं प्रलपन्त दमनकः समेत्य सहर्षमिदमाह—'देव, कातरतम-  
स्तवैष न्यायो यद्गोहकारिणं शष्पभुजं हृत्वेत्थं शोचसि । तन्नैतदु-  
पपन्नं भूमुजाम् । उक्तं च—

पिता वा यदि वा भ्राता पुत्रो भार्याऽथवा सुहृत् ।

15 प्राणद्रोहं यदा गच्छेद्दन्तव्यो नास्ति पातकम् ॥ ४५७ ॥

तथा च ।

राजा घृणी ब्राह्मणः सर्वभक्षी

स्त्री चात्रपा दुष्टमतिः सहायः ।

प्रेष्यः प्रतीपोऽधिकृतः प्रमादी

20 त्याज्या अमी यश्च कृतं न वेत्ति ॥ ४५८ ॥

अपि च ।

सत्यानृता च परुषा प्रियवादिनी च

हिंसा दयालुरपि चार्थपरा वदान्या ।

भूरिव्यया प्रचुरवित्तसमागमा च

25 वेश्याङ्गनेव नृपनीतिरनेकरूपा ॥ ४५९ ॥

अपि च ।

अकृतोपद्रवः कश्चिन्महानपि न पूज्यते ।

पूजयन्ति नरा नागाच्च ताक्ष्यं नागघातिनम् ॥ ४६० ॥

तथा च ।

अशोच्यानन्वशोचस्त्वं प्रज्ञावादांश्च भाषसे ।

गतासूनगतासूंश्च नानुशोचन्ति पण्डिताः' ॥ ४६१ ॥

एवं तेन संबोधितः पिङ्गलकः संजीवकशोकं त्यक्त्वा दमनकसाचि-  
व्येन राज्यमकरोत् ॥ ८

इति श्रीविष्णुशर्मविरचिते पञ्चतन्त्रके मित्रभेदो नाम  
प्रथमं तन्त्रं समाप्तम् ।



## मित्रसंप्राप्तिः ।

अथेदमारभ्यते मित्रसंप्राप्तिर्नाम द्वितीयं तन्त्रम् । यस्यायमाद्यः  
श्लोकः—

असाधना अपि प्राज्ञा बुद्धिमन्तो बहुश्रुताः ।

5 साधयन्त्याशु कार्याणि काकाखुमृगकूर्मेवत् ॥ १ ॥

तद्यथानुश्रूयते—‘अस्ति दाक्षिणात्ये जनपदे महिलारोप्यं नाम  
नगरम् । तस्य नातिदूरस्थो महोच्छ्रायवान्नानाविहङ्गोपभुक्तफलः की-  
टैरावृतकोटरश्छायाश्वासितपथिकजनसमूहो न्यग्रोधपादपो महान् ।  
अथवा युक्तम् ।

10 छायासुप्तमृगः शकुन्तनिवहैर्विष्वग्विलसत्च्छदः

कीटैरावृतकोटरः कपिकुलैः स्कन्धे कृतप्रश्रयः ।

विश्रब्धं मधुपैर्निपीतकुमुमः श्लाघ्यः स एव द्रुमः

सर्वाङ्गैर्बहुसत्त्वसङ्गसुखदो भूभारमृतोऽपरः ॥ २ ॥

तत्र च लघुपतनको नाम वायसः प्रतिवसति सः । स कदाचित्प्रा-  
15 णयात्रार्थं पुरमुद्दिश्य प्रचलितो यावत्प्रपश्यति, तावज्जालहस्तोऽति-  
कृष्णतनुः स्फुटितचरण ऊर्ध्वकेशो यमर्किंकराकारो नरः संमुखो  
बभूव । अथ त दृष्ट्वा शङ्कितमना व्यचिन्तयत्—‘यदयं दुरात्माद्य  
ममाश्रयवटपादपसमुखोऽभ्येति । तन्न ज्ञायते किमद्य वटवासिनां  
विहङ्गमाना संक्षयो भविष्यति न वा ।’ एवं बहुविध विचिन्त्य तत्क्ष-  
20 णान्निवृत्य तमेव वटपादपं गत्वा सर्वाङ्गैर्बहुसत्त्वमान्प्रोवाच—‘भोः,  
अयं दुरात्मा लुब्धको जालतण्डुलहस्तः समभ्येति । तत्सर्वथा तस्य  
न विश्रसनीयम् । एष जाल प्रसार्य तण्डुलान्प्रक्षेप्यति । ते  
तण्डुला भवद्भिः सर्वैरपि कालकूटसदृशा द्रष्टव्याः । एवं वदतस्तस्य  
स लुब्धकस्तत्र वटतल आगत्य जालं प्रसार्य सिन्दुवारसदृशांस्तण्डु-  
25 लान्प्रक्षिप्य नातिदूरं गत्वा निभृतः स्थितः । अथ ये पक्षिणस्तत्र  
स्थितास्ते लघुपतनकवाक्यार्गल्या निवारितास्तांस्तण्डुलान्हालाहला-  
ङ्कुरानिव वीक्षमाणा निभृतास्तस्थुः । अत्रान्तरे चित्रग्रीवो नाम  
कपोतराजः सहस्रपरिवारः प्राणयात्रार्थं परिभ्रमंस्तास्तण्डुलान्दूरतोऽपि

पर्यङ्गुपतनकेन निवार्यमाणोऽपि जिह्वालौल्याद्भ्रसणार्थमपतत् ।  
सपरिवारो निबद्धश्च । अथवा साध्विदमुच्यते—

जिह्वालौल्यप्रसक्तानां जलमध्यनिवासिनाम् ।

अचिन्तितो वधोऽज्ञानां मीनानामिव जायते ॥ ३ ॥

अथवा दैवप्रतिकूलतया भवत्येवम् । न तस्य दोषोऽस्ति । उक्तं च— ४

पौलस्त्यः कथमन्यदारहरणे दोषं न विज्ञातवान्

रामेणापि कथं न हेमहरिणस्यासंभवो लक्षितः ।

अक्षैश्चापि युधिष्ठिरेण सहसा प्राप्तो ह्यनर्थः कथं

प्रत्यासन्नविपत्तिमूढमनसां प्रायो मतिः क्षीयते ॥ ४ ॥

तथा च ।

10

कृतान्तपाशवद्धानां दैवोपहतचेतसाम् ।

बुद्धयः कुब्जगामिन्यो भवन्ति महतामपि ॥ ५ ॥

अत्रान्तरे लुब्धकस्तान्वद्धान्विज्ञाय प्रहृष्टमनाः प्रोद्यतयष्टिस्तद्व-  
धार्थं प्रधावितः । चित्रग्रीवोऽप्यात्मानं सपरिवारं बद्धं मत्वा लुब्ध-  
कमायान्तं दृष्ट्वा तान्कपोतानूचे—‘अहो, न भेतव्यम् । उक्तं च— 15

व्यसनेष्वेव सर्वेषु यस्य बुद्धिर्न हीयते ।

स तेषां पारमभ्येति तत्प्रभावादसंशयम् ॥ ६ ॥

संपत्तौ च विपत्तौ च महतामेकरूपता ।

उदये सविता रक्तो रक्तश्चास्तमये तथा ॥ ७ ॥

तत्सर्वे वयं हेलयोद्धीय सपाशजाला अस्यादर्शनं गत्वा मुक्तिं प्राप्नुमः । 20

नो चेद्भयविक्रवाः सन्तो हेलया समुत्पातं न करिष्यथ । ततो मृत्यु-  
मवाप्स्यथ । उक्तं च—

तन्तवोऽप्यायता नित्यं तन्तवो बहुलाः समाः ।

बहून्बहुत्वादायासान्सहन्तीत्युपमा सताम् ॥ ८ ॥

तथानुष्ठिते लुब्धको जालमादायाकारो गच्छतां तेषां पृष्ठतो भूमि- 25  
स्थोऽपि पर्यधावत् । तत ऊर्ध्वाननः श्लोकमेनमपठत्—

जालमादाय गच्छन्ति संहताः पक्षिणोऽप्यमी ।

यावच्च विवदिष्यन्ते पतिष्यन्ति न संशयः ॥ ९ ॥

लघुपतनकोऽपि प्राणयात्राक्रियां त्यक्त्वा किमत्र भविष्यतीति कुतूहलतत्पृष्टतोऽनुसरति । अथ दृष्टेरगोचरतां गतान्विज्ञाय लुब्धको निराशः श्लोकमपठन्निवृत्तश्च ।

‘नहि भवति यन्न भाव्यं भवति च भाव्यं विनाऽपि यत्नेन ।

5 करतलगतमपि नश्यति यस्य हि भवितव्यता नास्ति ॥ १० ॥  
तथा च ।

पराङ्मुखे विधौ चेतस्यात्कथंचिद्भविष्योदयः ।

तत्सोऽन्यदपि संगृह्य याति शङ्कनिधिर्यथा ॥ ११ ॥

तदास्तां तावद्विहङ्गामिषलोभो यावत्कुटुम्बवर्तनोपायभूतं जालमपि  
10 मे नष्टम् । चित्रग्रीवोऽपि लुब्धकमदर्शनीभूतं ज्ञात्वा तानुवाच—  
‘भोः, निवृत्तः स दुरात्मा लुब्धकः । तत्सर्वैरपि स्वस्वैर्गम्यतां महि-  
लारोप्यस्य प्रागुत्तरदिग्भागे । तत्र मम सुहृद्विरण्यको नाम मूषकः  
सर्वेषां पाशच्छेद करिष्यति । उक्तं च—

सर्वेषामेव मर्त्यानां व्यसने समुपस्थिते ।

15 वाङ्मात्रेणापि साहाय्यं मित्रादन्यो न संदधे’ ॥ १२ ॥

एवं ते कपोताश्चित्रग्रीवेण संबोधिता महिलारोप्ये नगरे हिरण्यकबिल-  
दुर्गे प्रापुः । हिरण्यकोऽपि सहस्रमुखबिलदुर्गे प्रविष्टः सन्नकुतोभयः  
सुखेनास्ते । अथवा साध्विदमुच्यते—

अनागतं भयं दृष्ट्वा नीतिशास्त्रविशारदः ।

20 अवसन्मूषकस्तत्र कृत्वा शतमुखं बिलम् ॥ १३ ॥

दष्ट्राविरहितः सर्पो मदहीनो यथा गजः ।

सर्वेषां जायते वश्यो दुर्गहीनस्तथा नृपः ॥ १४ ॥

तथा च ।

न गजानां सहस्रेण न च लक्षेण वाजिनाम् ।

25 तत्कर्म सिद्ध्यते राज्ञां दुर्गेणैकेन यद्गणे ॥ १५ ॥

शतमेकोऽपि संवत्से प्राकारस्थो धनुर्धरः ।

तस्माद्दुर्गं प्रशंसन्ति नीतिशास्त्रविदो जनाः ॥ १६ ॥

अथ चित्रग्रीवो बिलमासाद्य तारस्वरेण प्रोवाच—‘भो भो मित्र  
हिरण्यक, सत्वरमागच्छ । महती मे व्यसनावस्था वर्तते’ । तच्छ्रुत्वा

हिरण्यकोऽपि बिलदुर्गान्तर्गतः सन्प्रोवाच—‘भोः, को भवान् । किमर्थमायातः । किं कारणम् । कीदृक् ते व्यसनावस्थानम् । तत्कथ्यताम्’ इति । तच्छ्रुत्वा चित्रग्रीव आह—‘भोः, चित्रग्रीवो नाम कपोतराजोऽहं ते सुहृत् । तत्सत्वरमागच्छ । गुरुतरं प्रयोजनमस्ति ।’ तदाकर्ण्य पुलकिततनुः प्रहृष्टात्मा स्थिरमनास्त्वरमाणो निष्क्रान्तः । अथवा ४ साध्विदमुच्यते—

सुहृदः स्नेहसंपन्ना लोचनानन्ददायिनः ।

गृहे गृहवतां नित्यमागच्छन्ति महात्मनाम् ॥ १७ ॥

आदित्यस्योदयं तान ताम्बूलं भारती कथा ।

इष्टा भार्या सुमित्रं च अपूर्वाणि दिने दिने ॥ १८ ॥ 10

सुहृदो भवने यस्य समागच्छन्ति नित्यशः ।

चित्ते च तस्य सौख्यम्य न किञ्चित्प्रतिमं सुखम् ॥ १९ ॥

अथ चित्रग्रीवं सपरिवारं पाञ्चदशमालोक्य हिरण्यकः सविषाद-  
मिदमाह—‘भोः, किमेतत्’ । स आह—‘भोः, जानन्नपि किं पृच्छसि ।

उक्तं च । यतः—

15

यस्माच्च येन च यदा च यथा च यच्च

यावच्च यत्र च शुभाशुभमात्मकर्म ।

तस्माच्च तेन च तदा च तथा च तच्च

तावच्च तत्र च कृतान्तवशादुपैति ॥ २० ॥

तस्मात्सं मथैतद्बन्धनं जिह्वालौल्यात् । सांप्रतं त्वं सत्वरं पाशविमोक्षं 20  
कुरु ।’ तदाकर्ण्य हिरण्यकः प्राह—

‘अर्धावधोऽजनशतादामिषं वीक्षते खगः ।

सोऽपि पार्श्वस्थितं देवाद्बन्धनं न च पश्यति ॥ २१ ॥

तथा च ।

रविनिशाकरयोर्ग्रहपीडनं

25

गजभुजङ्गविहङ्गमबन्धनम् ।

मतिमतां च निरीक्ष्य दरिद्रतां

विधिरहो बलवानिति मे मतिः ॥ २२ ॥



तथा च ।

व्योमैकान्तविचारिणोऽपि विहगाः संप्राप्नुवन्त्यापदं

बध्यन्ते निपुणैरगाधसलिलान्मीनाः समुद्रादपि ।

दुर्णीतं किमिहास्ति किं च सुकृतं कः स्थानलाभे गुणः

5 कालः सर्वजनान्प्रसारितकरो गृह्णाति दूरादपि' ॥ २३ ॥

एवमुक्त्वा चित्रग्रीवस्य पाशं छेतुमुद्यतं स तमाह—'भद्र, मा मैवं

कुरु । प्रथमं मम भृत्यानां पाशच्छेदं कुरु । तदनु ममापि च ।'

तच्छ्रुत्वा कुपितो हिरण्यकः प्राह—'भोः, न युक्तमुक्तं भवता । यतः

स्वामिनोऽनन्तरं भृत्याः ।' स आह—'भद्र, मा मैवं वद । मदाश्रयाः

10 सर्व एते वराकाः । अपरं स्वकुटुम्बं परित्यज्य समागताः । तत्कथ-  
मेतावन्मात्रमपि संमानं न करोमि । उक्तं च—

यः संमानं सदा धत्ते भृत्यानां क्षितिपोऽधिकम् ।

चित्ताभावेऽपि तं दृष्ट्वा ते त्यजन्ति न कर्हिचित् ॥ २४ ॥

तथा च ।

15 विश्वासः संपदां मूलं तेन यूथपतिर्गजः ।

सिंहो मृगाधिपत्येऽपि न मृगैः परिवार्यते ॥ २५ ॥

अपरं मम कदाचित्पाशच्छेदं कुर्वतस्ते दन्तमङ्गो भवति । अथवा

दुरात्मा लुब्धकः समभ्येति तन्नूनं मम नरकपात एव । उक्तं च—

सदाचारेषु भृत्येषु संसीदत्यु च यः प्रभुः ।

20 सुखी स्यान्नरकं याति परत्रेह च सीदति' ॥ २६ ॥

तच्छ्रुत्वा प्रहृष्टो हिरण्यकः प्राह—'भोः, वेद्म्यहं राजधर्मम् ।

परं मया तव परीक्षा कृता । तत्सर्वेषां पूर्वं पाशच्छेदं करिष्यामि ।

भवानप्यनेन विधिना बहुकपोतपरिवारो भविष्यति । उक्तं च—

कारुण्यं संविभागश्च यस्य भृत्येषु सर्वदा ।

25 संभवेत्स महीपालस्त्रैलोक्यस्यापि रक्षणे' ॥ २७ ॥

एवमुक्त्वा सर्वेषां पाशच्छेदं कृत्वा हिरण्यकश्चित्रग्रीवमाह—'मित्र,

गम्यतामघुना स्वाश्रयं प्रति । मूयोऽपि व्यसने प्राप्ते समाग-

न्तश्चम् ।' इति तान्संप्रेष्य पुनरपि दुर्गं प्रविष्टः । चित्रग्रीवोऽपि

सपरिवारः स्वाश्रयमगमत् । अथवा साध्विदमुच्यते—

मित्रवान्साधयत्यर्थान्दुःसाध्यानपि वै यतः ।

तस्मान्मित्राणि कुर्वीत समानान्येव चात्मनः ॥ २८ ॥

लघुपतनकोऽपि वायसः सर्वं तं चित्रग्रीवबन्धमोक्षमवलोक्य  
विस्मितमना व्यचिन्तयत्—‘अहो, बुद्धिरस्य हिरण्यकस्य शक्तिश्च दुर्ग-  
सामग्री च । तदीदृगेव विधिर्विहङ्गानां बन्धनमोक्षात्मकः । अहं च 5  
न कस्यचिद्विश्वसिमी चलप्रकृतिश्च । तथाऽप्येनं मित्रं करोमि ।  
उक्तं च—

अपि संपूर्णतायुक्तैः कर्तव्याः सुहृदो बुधैः ।

नदीशः परिपूर्णोऽपि चन्द्रोदयमपेक्षते ॥ २९ ॥

एवं संप्रधार्य पादपादवतीर्य विलद्वारमाश्रित्य चित्रग्रीववच्छब्देन 10  
हिरण्यकं समाहृतवान्—‘एङ्गेहि भो हिरण्यक, एहि ।’ तच्छब्दं  
श्रुत्वा हिरण्यको व्यचिन्तयत्—‘किमन्योऽपि कश्चित्कपोतो बन्धन-  
शेषस्तिष्ठति येन मां व्याहरति ।’ आह च—‘भोः, को भवानिति ।’  
स आह—‘अहं लघुपतनको नाम वायसः ।’ तच्छ्रुत्वा विशेषाद-  
न्तर्लीनो हिरण्यक आह—‘भोः, द्रुतं गम्यतामस्मात्स्थानात् ।’ वायस 15  
आह—‘अहं तव पार्श्वे गुरुकार्येण समागतः । तत्किं न क्रियते मया  
सह दर्शनम् ।’ हिरण्यक आह—‘न मेऽस्ति त्वया सह संगमेन  
प्रयोजनम्’ इति । स आह—‘भोः, चित्रग्रीवस्य मया तव सकाशा-  
त्पाशमोक्षणं दृष्टम् । तेन मम महती प्रीतिः संजाता । तत्कदाचि-  
न्ममापि बन्धने जाते तव पार्श्वान्मुक्तिर्भविष्यति । तत्क्रियतां मया 20  
सह मैत्री ।’ हिरण्यक आह—‘अहो, त्वं भोक्ता । अहं ते भोज्य-  
भूतः । तस्का त्वया सह मम मैत्री । तद्रम्यताम् । मैत्री विरोधभा-  
वात्कथम् । उक्तं च—

ययोरेव समं वित्तं ययोरेव समं कुलम् ।

तयोर्मैत्री विवाहश्च न तु पुष्टविपुष्टयोः ॥ ३० ॥

25

तथा च ।

यो मित्रं कुरुते मूढ आत्मनोऽसदृशं कुषीः ।

हीनं वाऽप्यधिकं वाऽपि हास्यतां यात्यसौ जनः ॥ ३१ ॥

तद्रम्यताम्’ इति । वायस आह—‘भो हिरण्यक, एषोऽहं तव दुर्ग-  
द्वार उपविष्टः । यदि त्वं मैत्रीं न करोषि ततोऽहं प्राणमोक्षणं तवाग्रे 30

करिष्यामि, अथवा प्रायोपवेशनं मे स्यात्' इति । हिरण्यक आह—  
'भोः, त्वया वैरिणा सह कथं मैत्रीं करोमि । उक्तं च—

वैरिणा न हि संदध्यात्सुश्लिष्टेनापि संघिना ।

सुतप्तमपि पानीयं शमयत्येव पावकम्' ॥ ३२ ॥

५ वायस आह—'भोः, त्वया सह दर्शनमपि नास्ति । कुतो वैरम् ।  
तत्किमनुचितं वदसि' । हिरण्यक आह—'द्विविधं वैरं भवति ।  
सहजं कृत्रिमं च । तत्सहजवैरी त्वमस्माकम् । उक्तं च—

कृत्रिमं नाशमभ्येति वैरं द्राक्कृत्रिमैर्गुणैः ।

प्राणदानं विना वैरं सहजं याति न क्षयम्' ॥ ३३ ॥

१० वायस आह—'भोः, द्विविधस्य वैरस्य लक्षणं श्रोतुमिच्छामि ।  
तत्कथ्यताम् ।' हिरण्यक आह—'भोः, कारणेन निर्वृत्तं कृत्रिमम् ।  
तत्तदहोपकारकरणाद्गच्छति । स्वाभाविकं पुनः कथमपि न गच्छति ।  
तद्यथा—'नकुलसर्पाणाम्, शष्पमुद्गराद्युघानाम्, जलवह्नयोः, देवदै-  
त्यानाम्, सारमेयमार्जारानाम्, ईश्वरदरिद्राणाम्, सपत्नीनाम्, सिंह-  
१५ गजानाम्, लुब्धकहरिणानाम्, श्रोत्रियभ्रष्टक्रियाणाम्, मूर्खपण्डिना-  
नाम्, पतिव्रताकुलटानाम्, सज्जनदुर्जनानाम् । न कश्चिच्छेनापि  
व्यापादितः, तथाऽपि प्राणान्संतापयन्ति ।' वायस आह—'भोः, अका-  
रणमेतत् । श्रूयतां मे वचनम् ।

कारणान्मित्रतां याति कारणादेति शत्रुताम् ।

२० तस्मान्मित्रत्वमेवात्र योज्यं वैरं न धीमता ॥ ३४ ॥

तस्मात्कुरु मया सह समागमं मित्रधर्मार्थम् । हिरण्यक आह—  
'भोः, श्रूयतां नीतिसर्वस्वम् ।

सकृद्दुष्टमपीष्टं यः पुनः संधितुमिच्छति ।

स मृत्युमुपगृह्णाति गर्भमश्वतरी यथा ॥ ३५ ॥

२५ अथवा गुणवानहम्, न मे कश्चिद्वैरयातनां करिष्यति, एतदपि न  
संभाव्यम् । उक्तं च—

सिंहो व्याकरणस्य कर्तुरहरत्पाणान्प्रियान्पाणिने-

र्मीमांसाकृतमुन्मथ सहसा हस्ती मुनिं जैमिनिम् ।

छन्दोज्ञाननिधिं जघान मकरो वेलातटे पिङ्गल-

३० भञ्जानावृतचेतसामतिरुषां कोऽर्थस्तिरश्चां गुणैः' ॥ ३६ ॥

वायस आह—‘अस्त्येतत् । तथापि श्रूयताम्—  
उपकाराच्च लोकानां निमित्तान्मृगपक्षिणाम् ।

भयाल्लोभाच्च मूर्खाणां मैत्री स्याद्दर्शनात्सताम् ॥ ३७ ॥

मृद्धट इव सुखभेद्यो दुःसंधानश्च दुर्जनो भवति ।

सुजनस्तु कनकषट इव दुर्भेदः सुकरसंधिश्च ॥ ३८ ॥

5

इक्षोरमात्क्रमशः पर्वणि पर्वणि यथा रसविशेषः ।

तद्वत्सज्जनमैत्री विपरीतानां तु विपरीता ॥ ३९ ॥

तथा च ।

आरम्भगुर्वी क्षयिणी क्रमेण

लघ्वी पुरा वृद्धिमती च पश्चात् ।

10

दिनस्य पूर्वार्धपरार्धभिन्ना

छायेव मैत्री खलसज्जनानाम् ॥ ४० ॥

तत्साधुरहम् । अपरं त्वां शपथादिभिर्निर्भयं करिष्यामि ।’ स

आह—‘न मेऽस्ति ते शपथैः प्रत्ययः । उक्तं च—

शपथैः संधितस्यापि न विश्वासं व्रजेद्विपोः ।

15

श्रूयते शपथं कृत्वा वृत्रः शक्रेण सूदितः ॥ ४१ ॥

न विश्वासं विना शत्रुर्देवानामपि सिद्ध्यति ।

विश्वासात्रिदशेन्द्रेण दितेर्गर्भो विदारितः ॥ ४२ ॥

अन्यच्च ।

बृहस्पतेरपि प्राज्ञस्तस्मान्नैवात्र विश्वसेत् ।

20

य इच्छेदात्मनो वृद्धिमायुष्यं च सुखानि च ॥ ४३ ॥

तथा च—

सुमृक्षमेणापि रन्ध्रेण प्रविश्याभ्यन्तरं रिपुः ।

नाशयेच्च शनैः पश्चात्प्लवं सलिलपूरवत् ॥ ४४ ॥

न विश्वसेदविश्वस्ते विश्वस्तेऽपि न विश्वसेत् ।

25

विश्वासाद्भयमुत्पन्नं मूलान्यपि निहन्तति ॥ ४५ ॥

न वध्यते ह्यविश्वस्तो दुर्बलोऽपि बलोत्कटैः ।

विश्वस्ताश्चाशु वध्यन्ते बलवन्तोऽपि दुर्बलैः ॥ ४६ ॥

सुकृत्यं विष्णुगुप्तस्य मित्रासिर्भागवस्य च ।

बृहस्पतेरविश्वासो नीतिसंधिभिश्चा स्थितः ॥ ४७ ॥

30

तथा च ।

महताऽप्यर्थसारेण यो विश्वसिति शत्रुषु ।

भार्यासु सुविरक्तासु तदन्तं तस्य जीवितम्' ॥ ४८ ॥

तच्छ्रुत्वा लघुपतनकोऽपि निरुत्तरश्चिन्तयामास—‘अहो, बुद्धिप्रा-  
5 गल्भ्यमस्य नीतिविषये । अथवाऽत एवास्योपरि मैत्री पक्षिपतेः ।’  
स आह—‘भो हिरण्यक,

सतां साप्तपदं मैत्रमित्याहुर्विबुधा जनाः ।

तस्मात्त्वं मित्रतां प्राप्तो वचनं मम तच्छृणु ॥ ४९ ॥

दुर्गस्थेनापि त्वया मया सह नित्यमेवालापो गुणदोषसुभाषितगोष्ठी-  
10 कथाः सर्वदा कर्तव्याः यद्येवं न विश्वसिषि ।’ तच्छ्रुत्वा हिरण्यकोऽपि  
व्यचिन्तयत्—‘विदग्धवचनोऽयं दृश्यते लघुपतनकः सत्यवाक्यश्च ।  
तद्युक्तमनेन मैत्रीकरणम् । परं कदाचिन्मम दुर्गे चरणपातोऽपि न  
कार्यः । उक्तं च—

भीतभीतैः पुरा शत्रुर्मन्दं मन्दं विसर्पति ।

15 भूमौ प्रहेलया पश्चाज्जारहस्तोऽङ्गनास्विव' ॥ ५० ॥

तच्छ्रुत्वा वायस आह—‘भद्र, एव भवतु ।’ ततःप्रभृति द्वौ  
तावपि सुभाषितगोष्ठीमुखमनुभवन्तौ तिष्ठतः । परस्परं कृतोपकारौ  
कालं नयतः । लघुपतनकोऽपि मासशकलानि मेघ्यानि बलिशेषाण्य-  
न्यानि वात्सल्याहृतानि पक्वान्निविशेषाणि हिरण्यकार्थमानयति ।

20 हिरण्यकोऽपि तण्डुलानन्यांश्च भक्ष्यविशेषांलघुपतनकार्थं रात्रावाहृत्य  
तत्कालायतस्वार्पयति । अथवा युज्यते द्वयोरप्येतत् । उक्तं च—

ददाति प्रतिगृह्णाति गुह्यमाख्याति पृच्छति ।

भुङ्क्ते भोजयते चैव षड्विधं प्रीतिलक्षणम् ॥ ५१ ॥

नोपकारं विना प्रीतिः कथंचित्कस्यचिद्भवेत् ।

25 उपयाचितदानेन यतो देवा अभीष्टदाः ॥ ५२ ॥

तावत्प्रीतिर्भवेत्लोके यावद्दानं प्रदीयते ।

वत्सः क्षीरक्षयं दृष्ट्वा परित्यजति मातरम् ॥ ५३ ॥

पश्य दानस्य माहात्म्यं सद्यः प्रत्ययकारकम् ।

यत्प्रभावादपि द्वेषी मित्रतां याति तत्क्षणात् ॥ ५४ ॥

पुत्रादपि प्रियतरं सख्यं तेन दानं

मन्वे वञ्चोरपि विवेकविश्वजित्तम् ।

दद्ये खले नु निखिलं सख्यं येन दुर्गं

मित्रं ददाति महिषी सख्यतापि पश्य ॥ ५५ ॥

किं बहुना ।

प्रीतिं मिरन्तरां कृत्वा दुर्भेषां नखमांसघत् ।

मूषको वाक्सञ्चैव गतौ कृत्रिममित्रताम् ॥ ५६ ॥

एवं स मूषकस्तदुपकाररञ्जितस्तथा विश्वस्तो वधा तस्य खलमध्ये प्रविष्टस्तेन सह सर्वदैव गोष्ठीं करोति । अधान्यस्मिन्नहनि वाक्त्रो-  
ऽश्रुपूर्णनयनः समभ्येत्य सगद्गदं तमुवाच—‘भद्र हिरण्यक, विरक्तिः 10 संजाता मे । सांप्रतं देशस्यास्मोपरि तदन्यत्र यास्यामि ।’ हिरण्यक आह—‘भद्र, किं विरक्तेः कारणम् ।’ स आह—‘भद्र, श्रूयताम् । अत्र देशे महत्यानावृष्ट्या दुर्भिक्षं संजातम् । दुर्भिक्षत्वाज्जनो नुमुखा-  
पौडितः कोऽपि बलिमात्रमपि न प्रयच्छति । अपरं गृहे गृहे नुमु-  
क्षितजनैर्दिहङ्गानां बन्धनाय पाप्माः प्रगुणीकृताः सन्ति । अहमप्यायुः 15 शेषतया पाशेन बद्ध उद्धरितोऽस्मि । एतद्विरक्तेः कारणम् । तेनाहं विदेशं चलित इति वाष्पमोक्षं करोमि ।’ हिरण्यक आह—‘अथ भवान्क प्रस्थितः ।’ स आह—‘अस्ति दक्षिणापथे वनगहनमध्ये महा-  
सरः । तत्र स्वतोऽधिकः परमसुहृत्कूर्मो मन्थरको नाम । स च मे मत्स्यमांसगण्डानि दास्यति । तद्गण्डानेन सह सुभाषितगोष्ठीसुख- 20 मनुभवन्सुखेन कालं नेष्यामि । नाहमत्र विहङ्गानां पाशबन्धनेन क्षयं द्रष्टुमिच्छामि । उक्तं च ।

अनावृष्टिहते देशे शस्त्रे च प्रलयं गते ।

धन्यास्तात न पश्यन्ति देशभङ्गं कुलक्षयम् ॥ ५७ ॥

कोऽस्तिभार. समर्थानां किं दूरं व्यवसायिनाम् ।

25

को विदेशः सविद्यानां कः परः प्रियवादिनाम् ॥ ५८ ॥

विद्वत्त्वं च नृपत्वं च नैव तुल्यं कदाचन ।

स्वदेशे पूज्यते राजा विद्वान्सर्वत्र पूज्यते ॥ ५९ ॥

हिरण्यक आह—‘यद्येवं तदहमपि त्वया सहामभिष्णामि ।

ममापि महदुःखं वर्तते । वायस आह—‘भोः, तव किं दुःखम् । 30

तत्कथय ।' हिरण्यक आह—'भोः, बहु वक्तव्यमस्त्यत्र विषये । तत्रैव गत्वा सर्वं सविस्तरं कथयिष्यामि ।' वायस आह—'अहं तावदाकाशगतिः । तत्कथं भवतो मया सह गमनम् ।' स आह—  
 'यदि मे प्राणान्क्षसि तदा स्वपृष्ठमारोप्य मां तत्र प्रापयिष्यसि ।  
 ४ नान्यथा मम गतिरस्ति ।' तच्छ्रुत्वा सानन्दं वायस आह—'यद्येवं  
 तद्वन्वोऽहं यद्भवतापि सह तत्र कालं नयामि । अहं संपातादिकान-  
 नष्टानुद्धीनगतिविशेषान्वेद्मि । तत्समारोहं मम पृष्ठम्, येन सुखेन  
 त्वां तत्सरः प्रापयामि ।' हिरण्यक आह—'उद्धीनानां नामानि  
 श्रोतुमिच्छामि ।' स आह—

10 'संपातं विप्रपातं च महापातं निपातनम् ।

वक्रं तिर्यक्तथा चोर्ध्वमष्टमं लघुसंज्ञकम् ॥ ६० ॥

तच्छ्रुत्वा हिरण्यकस्तत्क्षणादेव तदुपरि समारूढः । सोऽपि शनैः  
 शनैस्तप्तादाय संपातोद्धीनप्रस्थितः क्रमेण तत्सरः प्राप्तः । ततो लघु-  
 पतनकं मूषकाधिष्ठितं विलोक्य दूरतोऽपि देशकालविदसामान्यकाको-  
 15 ऽयमिति ज्ञात्वा सत्वरं मन्थरको जले प्रविष्टः लघुपतनकोऽपि तीर-  
 स्थतरुकोटरे हिरण्यकं मुक्त्वा शाखाग्रमारुह्य तारखरेण प्रोवाच—  
 'भो मन्थरक, आगच्छागच्छ । तव मित्रमहं लघुपतनको नाम  
 बायसश्चिरात्सोत्कण्ठः समायातः । तदागत्यालिङ्गय माम् । उक्तं च—  
 किं चन्दनैः सकंपूरैस्तुहिनैः किं च शीतलैः ।

20 सर्वे ते मित्रगात्रस्य कलां नार्हन्ति षोडशीम् ॥ ६१ ॥

तथा च ।

केनामृतमिदं सृष्टं मित्रमित्यक्षरद्वयम् ।

आपदां च परित्राणं शोकसंतापभेषजम् ॥ ६२ ॥

तच्छ्रुत्वा निपुणतरं परिज्ञाय सत्वरं सलिलान्निष्क्रम्य पुलकिततनुरा-  
 25 नन्दाश्रुपूरितनयनो मन्थरकः प्रोवाच—'एष्वेहि मित्र, आलिङ्गय  
 माम् । चिरकालान्मया त्वं न सम्यक्परिज्ञातः । तेनाहं सलिलान्तः  
 प्रविष्टः । उक्तं च—

यस्य न ज्ञायते वीर्यं न कुलं न विचेष्टितम् ।

न तेन संगतिं कुर्यादित्युवाच बृहस्पतिः ॥ ६३ ॥

एवमुक्ते लघुपतनको वृक्षादवतीर्य तमालिङ्गितवान् अथवा साध्वि-  
दमुच्यते—

अमृतस्य प्रवाहैः किं कायक्षालनसंभवेः ।

चिरान्मित्रपरिष्वङ्गो योऽसौ मूल्यविवर्जितः ॥ ६७ ॥

एवं द्वावपि तौ विहितालिङ्गनौ परस्परं पुलकितशरीरौ वृक्षादधः-  
समुपविष्टौ प्रोचतुरात्मचरित्रवृत्तान्तम् । हिरण्यकोऽपि मन्थरस्य  
प्रणामं कृत्वा वायसाभ्याशे समुपविष्टः । अथ तं समालोक्य मन्थरको  
लघुपतनकमाह—‘भोः, कोऽयं मूषकः । कस्मान्त्वया भक्ष्यभूतोऽपि  
पृष्ठमारोप्यानीतः । तत्रात्र स्वरूपकारणेन भाव्यम् ।’ तच्छ्रुत्वा लघु-  
पतनक आह—‘भोः, हिरण्यको नाम मूषकोऽयम् । मम सुहृद्भि- 10  
तीयमिव जीवितम् । तर्कि बहुना ।

पर्जन्यस्य यथा धारा यथा च दिवि तारकाः ।

सिकतारेणवो यद्दत्संख्यया परिवर्जिताः ॥ ६५ ॥

गुणाः संख्यापरित्यक्तास्तद्ददस्य महात्मनः ।

परं निर्वेदमापन्नः संप्राप्तोऽयं तवान्तिकम् ॥ ६६ ॥

मन्थरक आह—‘किमस्य वैराग्यकारणम् ।’ वायस आह—‘पृष्टो  
मया । परमनेनाभिहितम्, यद्बहु वक्तव्यमस्ति । तत्तत्रैव गतः  
कथयिष्यामि । ममापि न निवेदितम् । तद्भद्र हिरण्यक, इदानीं  
निवेद्यतामुभयोरप्यावयोस्तदात्मनो वैराग्यकारणम् ।’ सोऽब्रवीत्—

कथा १ ।

20

अस्ति दाक्षिणात्ये जनपदे महिलारोप्यं नाम नगरम् । तस्य  
नातिदूरे मठायतनं भगवतः श्रीमहादेवस्य । तत्र च ताम्रचूडो नाम  
परित्राजकः प्रतिवसति स्म । स च नगरे भिक्षाटनं कृत्वा प्राणयात्रां  
समाचरति । भिक्षाशेषं च तत्रैव भिक्षापात्रे निधाय तद्भिक्षापात्रं  
नागदन्तेऽवलम्ब्य पश्चाद्रात्रौ स्वपिति । प्रत्युषे च तदन्नं कर्मकराणां 25  
दत्त्वा सम्यक्तत्रैव देवतायतने संमार्जनोपलेपनमण्डनादिकं समाज्ञाप-  
यति । अन्यस्मिन्नहनि मम बान्धवैर्निवेदितम्—‘स्वामिन्, मठाय-  
तने सिद्धमन्नं मूषकभयात्तत्रैव भिक्षापात्रे निहितं नागदन्तेऽवलम्बितं  
तिष्ठति सदैव । तद्वयं भक्षयितुं न शक्नुमः । स्वामिनः पुनरगम्यं  
किमपि नास्ति । तर्कि वृथाटनेनान्यत्र । अद्य तत्र गत्वा यथेच्छं 30



मुञ्चामहे तव प्रसादात् । तदाकर्ष्याहं सकलयुष्मपरिवृतस्तत्कृणादेव  
 तत्र गतः । उत्पत्य च तस्मिन्मिक्षापात्रे समारूढः । तत्र मन्थवि-  
 शेषाणि सेवकानां दत्त्वा पश्चात्स्वयमेव मक्षयामि । सर्वेषां तृप्तौ जा-  
 तायां मूयः स्वगृहं गच्छामि । एवं नित्यमेव तदन्नं भक्षयामि । परि-  
 ४ अजकोऽपि यथाशक्ति रक्षति । परं यदैव निद्रान्तरितौ भवति,  
 तदाहं तत्रारुढ्यात्मकृत्यं करोमि । अथ कदाचित्तेन मम रक्षणार्थं म-  
 हान्यन्नः कृतः । जर्जरवंशः समानीतः । तेन सुप्तोऽपि मम भयाद्भि-  
 क्षापात्रं ताडयति । अहमप्यभक्षितेऽप्यत्रे प्रहारभयादपसर्षामि । एवं  
 तेन सह सकलां रात्रिं विग्रहपरस्य कालो व्रजति । अथान्यस्मिन्न-  
 10 हनि तस्य मठे बृहत्स्फिङ्गामा परिव्राजकस्तस्य सुहृत्तीर्थयात्राप्रस-  
 ज्नेन पान्थः प्राधुणिकः समायातः । तं दृष्ट्वा प्रत्युत्थानविधिना  
 संभाव्य प्रतिपत्तिपूर्वकमभ्यागतक्रियया नियोजितः । ततश्च  
 रात्रावेकत्र कुशसंस्तरे द्वावपि प्रसुप्तौ धर्मकथां कथयितुमारब्धौ ।  
 अथ बृहत्स्फिङ्गथानोष्ठीषु स ताभ्रचूडो मूषकत्रासार्थं व्याक्षिप्तमना  
 15 गर्जरवंशेन भिक्षापात्रं ताडयंस्तस्व शून्यं प्रतिवचनं प्रयच्छति । तन्मयो  
 न किञ्चिदुदाहरति । अथासावभ्यागतः परं कोपमुपागतस्तमुवाच—  
 ‘भोस्तभ्रचूड, परिज्ञातस्त्वं सम्यक् सुहृत् । तेन मया सह साहज्यं  
 न जकपसि । तदत्रावपि स्वदीपं मठं स्वस्वान्ध्रत्र मठे वास्यामि ।  
 उक्तं च—

20 एहागच्छ समाश्रयासनमिदं कस्माच्चिराद्दृश्यसे  
 का वार्ता ह्यतिदुर्बलोऽसि कुशलं प्रीतोऽस्मि ते दर्शनात् ।  
 एवं ये समुपागतान्प्रणयिनः प्रह्लादमन्त्यादरा-  
 र्थेषां युक्तमशङ्कितेन मनसा हर्म्याणि गन्तुं सदा ॥ ६७ ॥  
 गृही यत्रागतं दृष्ट्वा दिशो वीक्षेत वाप्यथः ।

25 तत्र ये सद्ने वान्ति ते शृङ्गरहिता वृषाः ॥ ६८ ॥  
 नाम्युत्थानक्रिया यत्र नालापा मधुराक्षराः ।  
 गुणतोषकथा नैव तत्र हर्म्ये न गम्यते ॥ ६९ ॥

तदेकमठपास्यापि त्वं गर्वितः । त्यक्तः सुहृत्सेहः । नैतद्वेत्सि यत्स्वयं  
 मत्प्रभवाभ्याजेन नरकोपार्जनं कृतम् । उक्तं च—

नरकत्रय मतिस्त्रे चेत्यौरोहिस्त्रं समाचर ।

वर्षं यावत्किमन्येन मठचिन्तां दिनत्रयम् ॥ ७० ॥

तन्मूर्खे, शोचितप्यस्त्वं गर्वं गतः । तदहं त्वदीर्यं मठं परित्यज्य  
यास्यामि ।' अथ तच्छ्रुत्वा मयत्रस्तमनास्त्राम्रचूडस्तमुवाच—  
'भो भगवन्, मैवं वद । न त्वत्समोऽन्यो मम सुहृत्कश्चिदस्ति । परं 5  
तच्छ्रुयतां गोष्ठीशैथिल्यकारणम् । एष दुरात्मा मूषकः प्रोजत-  
स्थाने धृतमपि भिक्षापात्रमुत्सृज्यारोहति, भिक्षाशेषं च तत्रस्थं  
भक्षयति । तद्भावादेव मठे मार्जनक्रियापि न भवति । तन्मूषक-  
त्रासार्थमेतेन वशेन भिक्षापात्रं मुहुर्मुहुस्ताडयामि, नात्यक्कारणमिति ।  
अपरमेतत्कुतूहलं पश्यास्य दुरात्मनो यन्मार्जारमर्कटादयोऽपि तिर-10  
स्कृता अस्योत्पतनेन ।' बृहत्स्फिगाह—'अथ ज्ञायते तस्य बिलं  
कस्मिंश्चित्पदेशे ।' ताम्रचूड आह—'भगवन्, न वेद्मि सम्यक्' ।  
स आह—'नूनं निधानस्योपरि तस्य बिलम् । निधानोष्मणा प्रकू-  
र्दते । उक्तं च—

ऊष्मापि विचजो वृद्धिं तेजो नयति देहिनाम् । 15

किं पुनस्तस्य संभोगस्त्यागकर्मसमन्वितः ॥ ७१ ॥

तथा च ।

नाकस्माच्छाण्डिणी मातर्विक्रीणाति तिरैस्त्रिलान् ।

लुब्धितामितीर्येन हेतुरत्र भविष्यति' ॥ ७२ ॥

ताम्रचूड आह—'कथमेतत् ।' स आह— 20

कथा २ ।

यदाहं कस्मिंश्चित्स्थाने प्रावृट्काले व्रतग्रहणनिमित्तं कंचिद्ब्राह्मणं  
वासायार्थं प्रार्थितवान् । ततश्च तद्वचनात्तेनापि शुश्रूषितः सुखेन देवा-  
र्चनपरस्तिष्ठामि । अन्यान्यस्त्रिलहनि प्रस्यूवे प्रबुद्धोऽहं ब्राह्मण-  
ब्राह्मणीसंवादे दृष्टावधानः शृणोमि । तत्र ब्राह्मण आह—'ब्राह्मणि, 25  
प्रभाते दक्षिणायनसंक्रान्तिरनन्तदानफलदा भविष्यति । तदहं प्रति-  
ग्रहार्थं ग्रामान्तरं यास्यामि । स्वया ब्राह्मणस्यैकस्य भगवतः  
सूर्यस्योद्देशेन किञ्चिद्भोजनं दातव्यम् ।' इति । अथ तच्छ्रुत्वा  
ब्राह्मणी परुषतरवचनैस्त भर्त्सयमाना प्राह—'कुसरो दारिद्र्यो-

तस्य भोजनप्राप्तिः । तर्कि न लज्जस एवं भ्रुवाणः । अपि च न मया  
तव हस्तलग्नया क्वचिदपि लब्धं सुखम् । न मिष्टान्नस्यास्वादनम्, न  
च हस्तपादकण्ठादिभूषणम्' । तच्छ्रुत्वा भयत्रस्तोऽपि विप्रो मन्दं  
मन्दं प्राह—'ब्राह्मणि, नैतद्युज्यते वक्तुम् । उक्तं च—

5 ग्रासादपि तदर्धं च कस्मान्नो दीयतेऽर्थिषु ।  
इच्छानुरूपो विभवः कदा कस्य भविष्यति ॥ ७३ ॥  
ईश्वरा भूरिदानेन यल्लभन्ते फलं किल ।  
दरिद्रस्तच्च काकिण्या प्राप्नुयादिति नः श्रुतिः ॥ ७४ ॥

दाता लघुरपि सेव्यो भवति न कृपणो महानपि समृद्ध्या ।  
10 कूपोऽन्तःस्वादुजलः प्रीत्यै लोकस्य न समुद्रः ॥ ७५ ॥  
तथा च ।

अकृतत्यागमहिम्ना मिथ्या किं राजराजशब्देन ।  
गोप्तारं न निधीनां कथयन्ति महेश्वरं विबुधाः ॥ ७६ ॥

अपि च ।

15 सदा दानपरिक्षीणः शस्त एव करीश्वरः ।  
अदानः पीनगात्रोऽपि निन्द्य एव हि गर्दभः ॥ ७७ ॥  
सुशीलोऽपि सुवृत्तोऽपि यात्यदानादघो घटः ।  
पुनः कुब्जापि क्राणापि दानादुपरि कर्कटी ॥ ७८ ॥

यच्छञ्जलमपि जलदो बल्लभतामेति सकललोकस्य ।

20 नित्यं प्रसारितकरो मित्रोऽपि न वीक्षितुं शक्यः ॥ ७९ ॥  
एवं ज्ञात्वा दारिद्र्याभिभूतैरपि स्वरूपास्वरूपतरं काले पात्रे च दैयम् ।  
उक्तं च—

सत्यात्रं महती श्रद्धा देशे काले यथोचिते ।  
यद्दीयते विवेकज्ञैस्तदानन्त्याय कल्पते ॥ ८० ॥

25 तथा च ।

अतिवृष्णा न कर्तव्या तृष्णां नैव परित्यजेत् ।  
अतिवृष्णामिमृतस्य शिखा भवति मस्तके ॥ ८१ ॥'

ब्राह्मण्याह—'कथमेतत् ।' स आह—

कथा ३ ।

अस्ति कस्मिंश्चिद्वनोदेशे कश्चित्पुलिन्दः । स च पापद्विं कर्तुं वनं प्रति प्रस्थितः । अथ तेन प्रसर्पता महानञ्जनपर्वतशिखराकारः क्रोडः समासादितः । तं दृष्ट्वा कर्णान्ताकृष्टनिशितसायकेन समाहतः । तेनापि कोपाविष्टेन चेतसा बालेन्दुद्युतिना दंष्ट्राभ्रेण पाटितोदरः<sup>५</sup> पुलिन्दो गतासुर्भूतलेऽपतत् । अथ लुब्धकं व्यापाद्य शूकरोऽपि शरप्रहारवेदनया पञ्चत्वं गतः । एतस्मिन्नन्तरे कश्चिदासन्नमृत्युः शृगाल इतस्ततो निराहारतया पीडितः परिभ्रमंस्तं प्रदेशमाजगाम । यावद्ब्रह्मपुलिन्दौ द्वावपि पश्यति तावत्पहृष्टो व्यचिन्तयत्—‘भोः, सानुकूलो मे विधिः । तेनैतदप्यचिन्तितं भोजनमुपस्थितम् । अथवा<sup>१०</sup> साध्विदमुच्यते—

अकृतेऽप्युद्यमे पुंमामन्यजन्मकृतं फलम् ।

शुभाशुभं समभ्येति विधिना संनियोजितम् ॥ ८२ ॥

तथा च ।

यस्मिन्देशे च काले च वयसा यादशेन च । 15

कृतं शुभाशुभं कर्म तत्तथा तेन भुज्यते ॥ ८३ ॥

तदहं तथा भक्षयामि यथा बहून्यहानि मे प्राणयात्रा भवति । तत्तावदेनं स्नायुपाशं धनुष्कोटिगतं भक्षयामि । उक्तं च—

शनैः शनैश्च भोक्तव्यं स्वयं वित्तमुपार्जितम् ।

रसायनमिव प्राज्ञैर्हेलया न कदाचन' ॥ ८४ ॥ 20

इत्येवं मनसा निश्चित्य चापचटितकोटिं मुखमध्ये प्रक्षिप्य स्नायुं भक्षितुं प्रवृत्तः । ततश्च त्रुटिते पाशे तालुदेशं विदार्य चापकोटिर्मस्तकमध्येन निष्क्रान्ता । सोऽपि तद्वेदनया तत्क्षणान्मृतः । अतोऽहं ब्रवीमि— ‘अतितृष्णा न कर्तव्या’ इति ॥ स पुनरप्याह—‘ब्राह्मणि, न श्रुतं भवत्या । 25

आयुः कर्म च वित्तं च विद्या निधनमेव च ।

पञ्चैतानि हि सृज्यन्ते गर्भस्थस्यैव देहिनः' ॥ ८५ ॥

अथैवं सा तेन प्रबोधिता ब्राह्मण्याह—‘यद्येवं तदस्ति मे गृहे स्तोक-  
स्तिलराशिः । ततस्तिलांलुञ्चित्वा तिलचूर्णेन ब्राह्मणं भोजयिष्यामि’  
इति । ततस्तद्वचनं श्रुत्वा ब्राह्मणो ग्रामं गतः । सापि तिलानुष्णोद-<sup>३०</sup>

- केन संमर्धं कुटित्वा सूर्यातपे दत्तवती । अत्रान्तरे तस्या गृहकर्म-  
 व्यप्राप्तास्तिलानां मध्ये कश्चित्सारमेयो मूत्रोत्सर्गं चकार । तं दृष्ट्वा सा  
 चिन्तितवती—‘अहो, भैषुर्ण्यं फय पराङ्मुखीभूतस्य विधेः, यदेते  
 तिला अमोज्याः कृताः । तद्दहमेतान्समादाय कस्यचिद्गृहं गत्वा  
 ४ लुञ्चितैरलुञ्चितानामयामि । सर्वोऽपि अमोऽनेन विधिना प्रदास्वति’  
 इति । अथ यस्मिन्गृहेऽहं भिक्षार्थं प्रविष्टस्तत्र गृहे सापि तिलामा-  
 दाव प्रविष्टा विक्रयं कर्तुम् । आह च गृह्णातु कश्चिदलुञ्चितैर्लु-  
 ञ्चितास्तिलान् ।’ अथ तद्गृहगृहिणी प्रविष्टा यावदलुञ्चितैर्लुञ्चि-  
 तान्गृह्णाति, तावदस्याः पुत्रेण कामन्दकीशाखं दृष्ट्वा व्याहृतम्—  
 10 ‘मातः, अग्राह्याः खल्विमे तिलाः । नास्या अलुञ्चितैर्लुञ्चिता ग्राह्याः ।  
 कारणं किञ्चिद्भविष्यति । तेनैषाऽलुञ्चितैर्लुञ्चितान्मयच्छति ।’  
 तच्छ्रुत्वा तया परित्यक्तास्ते तिलाः । अतोऽहं ब्रवीमि—‘नाकस्मा-  
 च्छाण्डिली मातः’ इति ॥ एतदुक्त्वा स भूयोऽपि प्राह—‘अथ  
 ज्ञायते तस्य क्रमणमार्गः ।’ ताम्नूढ आह—‘मगवन्, ज्ञायते ।  
 15 यत एकाकी न समागच्छति । किंत्वसंख्ययूथपरिवृतः पश्यतो मे  
 परिभ्रमन्नितस्ततः सर्वज्ञनेन सहागच्छति याति च ।’ अभ्यागत  
 आह—‘अस्ति किञ्चित्सन्निवृत्तम् ।’ स आह—‘वाढमस्ति । एषा  
 सर्वलोहमयी स्वहस्तिका ।’ अभ्यागत आह—‘तर्हि मत्सूत्रे त्वया  
 मया सह स्थातव्यम्, येन द्वावपि जनवरणमलिनायां भूमौ तत्पदा-  
 20 नुसारेण गच्छावः ।’ मयापि तद्वचनमाकर्ण्य चिन्तितम्—‘अहो,  
 विनष्टोऽस्मि, यतोऽस्य साभिप्रायवचांसि श्रूयन्ते । नूनं यथा मिथार्थं  
 ज्ञातं तथा दुर्गमप्यस्माकं ज्ञास्यति । एतदभिप्रायादेव ज्ञायते ।  
 उक्तं च—

सकृदपि दृष्ट्वा पुरुषं विबुधा जानन्ति सारतां तस्य ।  
 25 हस्ततुल्यापि निपुणाः पलप्रमाणं विजानन्ति ॥ ८९ ॥

वाञ्छैव सूचयति पूर्वतरं भविष्यं  
 पुंसां यदन्धतनुजं त्वशुभं शुभं वा ।

विज्ञायते शिशुरजातकलापचिह्नः

पशुद्वैतैर्यसरम्सरसः कल्पपी ॥ ९० ॥

तस्मिंश्च भवन्नस्मिन्नाः सपरिवारो दुर्गोमार्गं परित्यज्यान्पश्चात्तेषु  
मनुं बहवः । सपरिवारो यावद्बलो बच्छामि तावत्समुत्सो बृह-  
त्कायो मार्जारः समायाति । स च मूषकहृन्दमवलोक्य तन्मथवे  
सहस्रोत्पपात । अथ ते मूषका मां कुमारगणमिनमवलोक्य गर्हयन्तो  
हतशेषा रुधिरप्लावितवसुंधरास्तमेव दुर्गं प्रविष्टाः । अथवा साध्वि-  
वमुच्यते—

छिन्वा पाशमपास्य कूटरचर्नां भङ्क्त्वा बलाद्भागुरां  
पर्यन्तामिशिखाकलापजटिलनिर्गल्य दूर्गं वनात् ।

व्याधानां शरगोचरादपि जवेनोत्पत्य धावन्मृगः

कूपान्तः पतितः करोतु विधुरे किंवा विधौ पौरुषम् ॥ ८८ ॥ 10

अथाहमेकोऽन्यत्र गतः । शेषा मूढतया तत्रैव दुर्गं प्रविष्टाः । अथा-  
न्तरे स दुष्टपरिव्राजको रुधिरबिन्दुचर्चितां भूमिमवलोक्य तैर्नैव  
दुर्गोमार्गेणागत्योपस्थितः । ततश्च खंहस्तिकया सन्नितुमारब्धः । अथ  
तेन खनता प्राप्तं तन्निधानं यस्योपरि सदैवाहं कृतवसतिर्यस्योष्मणा  
महादुर्गमपि गच्छामि । ततो हृष्टमनास्ताम्रचूडमिदमूचेऽभ्यागतः— 15  
'भो भगवन्, इदानीं स्वपिहि निःशङ्कः । अस्योष्मणा मूषकस्ते  
जागरकं संपादयति ।' एवमुक्त्वा निधानमादाय मठामिश्रुत्वं प्रस्थितौ  
द्वावपि । अहमपि यावन्निधानरहितं स्थानमागच्छामि, तावदरमणीय-  
मुद्वेगकारकं तत्स्थानं वीक्षितुमपि न शक्नोमि । अचिन्तयं च—'किं  
करोमि । क्व गच्छामि । कथं मे स्थान्मनसः प्रशान्तिः ।' एवं चिन्तयतो 20  
महाकष्टेन स दिवसो व्यतिक्रान्तः । अथास्तमितेऽर्के सौद्रेणो निरु-  
त्साहस्तस्मिन्मठे सपरिवारः प्रविष्टः । अथास्तपरिग्रहशब्दमाकर्ष्य  
ताम्रचूडोऽपि भूयो भिक्षापात्रं अर्जरवंशेन ताडयितुं प्रवृत्तः । अथा-  
सावभ्यागतः प्राह—'सखे, किमपि निःशङ्को न निद्रां गच्छसि ।'  
स आह—'भगवन्, भूयोऽपि समायातः सपरिवारः स दुष्टात्मा 25  
मूषकः । तद्भयाब्जर्जरवंशेन भिक्षापात्रं ताडयामि ।' ततो विहस्या-  
भ्यागतः प्राह—'सखे, मा मैथीः । त्रिभेन सह गतोऽस्य कूर्दनो-  
त्साहः । सर्वेषामपि अन्तुनामियमेव स्थितिः । उक्तं च—

यदुत्साही सदा मर्त्यः परामर्षति यच्छनान् ।

यदुद्वर्त्तं बदेद्वाक्यं तत्सर्वं विचलं बलम् ॥ ८९ ॥

अथाहं तच्छ्रुत्वा कोपाविष्टो भिक्षापात्रमुद्दिश्य विशेषादुत्कृर्दितो-  
ऽप्राप्त एव भूमौ निपतितः । तच्छ्रुत्वासौ मे शत्रुर्विहस्य ताम्रचूडमु-  
वाच—‘भोः, पश्य पश्य कौतूहलम् । आह च—

‘अर्थेन बलवान्सर्वोऽप्यर्थयुक्तः स पण्डितः ।

५ पश्येनं मूषकं व्यर्थं स्वजातेः समतां गतम् ॥ ९० ॥

तत्स्वपिहि त्वं गतशङ्कः । यदस्योत्पत्तनकारणं तदावयोर्हस्तगतं  
जातम् । अथवा साध्विदमुच्यते—

दंष्ट्राविरहितः सर्पो मदहीनो यथा गजः ।

तथार्थेन विहीनोऽत्र पुरुषो नामधारकः’ ॥ ९१ ॥

10 तच्छ्रुत्वाहं मनसा विचिन्तितवान्—‘यतोऽङ्गुलिमात्रमपि कूर्दन-  
शक्तिर्नास्ति, तद्विगर्थहीनस्य पुरुषस्य जीवितम् । उक्तं च—

अर्थेन च विहीनस्य पुरुषस्याल्पमेधसः ।

उच्छिद्यन्ते क्रियाः सर्वा ग्रीष्मे कुसरितो यथा ॥ ९२ ॥

यथा काकयवाः प्रोक्ता यथारण्यभवास्तिलाः ।

15 नाममात्रा न सिद्धौ हि धनहीनास्तथा नराः ॥ ९३ ॥

सन्तोऽपि न हि राजन्ते दरिद्रस्येतरे गुणाः ।

आदित्य इव भूतानां श्रीर्गुणानां प्रकाशिनी ॥ ९४ ॥

न तथा बाध्यते लोके प्रकृत्या निर्धनो जनः ।

यथा द्रव्याणि संप्राप्य तैर्विहीनः सुरवे स्थितः ॥ ९५ ॥

20 शुष्कस्य कीटस्वातस्य वह्निदग्धस्य सर्वतः ।

तरोरप्यूषरस्थस्य वरं जन्म न चार्थिनः ॥ ९६ ॥

शङ्कनीया हि सर्वत्र निष्प्रतापा दरिद्रता ।

उपकर्तुमपि प्राप्तं निःस्वं संत्यज्य गच्छति ॥ ९७ ॥

उन्नम्योन्नम्य तत्रैव निर्धनानां मनोरथाः ।

25 हृदयेष्वेव लीयन्ते विधवास्त्रीस्तनाविव ॥ ९८ ॥

अक्तेऽपि वासरे नित्यं दौर्गत्यतमसावृतः ।

अमृतोऽपि स्थितो यन्नात्र केनापीह दृश्यते’ ॥ ९९ ॥

एवं विलप्याहं भ्रमोत्साहस्तन्निघानं गण्डोपघानीकृतं दृष्ट्वा स्वं दुर्गं  
प्रभाते गतः । ततश्च मद्भृत्याः प्रभाते गच्छन्तो मिथो जरुपन्ति—

‘अहो, असमर्थोऽयमुदरपुरणेऽस्माकम् । केवलमस्य पृष्ठलमानां बिडाला-  
दिविपत्तयः । तत्किमनेनाराधितेन । उक्तं च—

यत्सकाशान्न लाभः स्वात्केवलाः स्युर्विपत्तयः ।

स स्वामी दूरतस्त्याज्यो विशेषादनुजीविभिः’ ॥ १०० ॥

एवं तेषां वचांसि श्रुत्वा स्वदुर्गं प्रविष्टोऽहम् । यावन्नो कश्चिन्मम ५  
संमुखेऽभ्येति तावन्मया चिन्तितम्—‘बिगियं दरिद्रता । अथवा  
साध्विदमुच्यते—

मृतो दरिद्रः पुरुषो मृतं मैथुनमप्रजम् ।

मृतमश्रोत्रिय श्राद्ध मृतो यज्ञस्त्वदक्षिणः’ ॥ १०१ ॥

एवं मे विन्तयतस्ते भृत्या मम शत्रूणां सेवका जाताः । ते च मामे-10  
काकिनं दृष्ट्वा विडम्बनां कुर्वन्ति । अथ मयैकाकिना योगनिद्रां गतेन  
भूयो विचिन्तितम्—‘यत्तस्य कुतपस्विनः समाश्रयं गत्वा तद्गण्डोप-  
धानवर्तिकृतां वित्तपेटां शनैः शनैर्विदार्य तस्य निद्रावशंगतस्य स्वदुर्गे  
नद्रिचमानयामि, येन भूयोऽपि मे वित्तप्रभावेणाधिपत्यं पूर्ववद्भवि-  
ष्यति । उक्तं च—

15

व्यथयन्ति परं चेतो मनोरथशतैर्जनाः ।

नानुष्ठानैर्धनैर्हीनाः कुलजा विधवा इव ॥ १०२ ॥

दौर्गत्यं देहिनां दुःखमपमानकरं परम् ।

येन स्वैरपि मन्यन्ते जीवन्तोऽपि मृता इव ॥ १०३ ॥

दैन्यस्य पात्रतामेति पराभूतेः परं पदम् ।

20

विपदामाश्रयः शश्वदौर्गत्यकलुषीकृतः ॥ १०४ ॥

लज्जन्ते बान्धवास्तेन संबन्धं गोपयन्ति च ।

मित्राण्यमित्रतां यान्ति यस्य न स्युः कपर्दकाः ॥ १०५ ॥

मूर्तं लाघवमेवैतदपायानामिदं गृहम् ।

पर्यायो मरणस्यायं निर्धनत्वं शरीरिणाम् ॥ १०६ ॥

25

अजाधूलिरिव त्रसैर्मार्जनीरेणुवज्जनैः ।

दीपखटुत्थच्छायेव त्यज्यते निर्धनो जनैः ॥ १०७ ॥

शौचावशिष्टयाप्यस्ति किञ्चित्कार्यं क्वचिन्मृदा ।

निर्धनेन जनेनैव न तु किञ्चित्प्रयोजनम् ॥ १०८ ॥



अधनो बालुक्कमोऽपि संपातो धनिनां गृहम् ।

मन्यते याचकोऽयं विन्दारिखं खलु देहिनाम् ॥ १०९ ॥

अतो वित्तापहारं विदधती यदि मे मृत्युः स्यात्तथापि शोभनम् ।

उक्तं च—

5 स्त्रीवित्तहरणं वृष्टा यो हि रक्षस्यत्पुत्रः ।

पितरोऽपि न गृह्णन्ति तद्वत्तं सलिलज्जलिम् ॥ ११० ॥

तथा च ।

गवार्थे ब्राह्मणार्थे च स्त्रीवित्तहरणे तथा ।

प्राणास्त्यजति यो युद्धे तस्य लोकाः सनासनाः ॥ १११ ॥

10 एवं निश्चित्य रात्रौ तत्र गत्वा निद्रावशमुपागतस्य पीटायां मया लिङ्गं  
कृतं यावत्, तावत्प्रबुद्धो दुष्टतापसः । ततश्च जर्जरवंशप्रहारेण क्षिरसि  
ताद्धितः कथंचिदायुःशेषतया निर्गतोऽहम्, न मृतश्च । उक्तं च—

प्राप्तव्यमर्थं लभते मनुष्यो

देवोऽपि तं लङ्घयितुं न शक्तः ।

15 तस्मान्न शोचामि न विस्मयो मे

यदस्मदीयं न हि तत्परेषाम् ॥ ११२ ॥

काककूर्मौ पृच्छतः—‘कथमेतत् ।’ हिरण्यक आह—

कथा ४ ।

‘अस्ति कस्मिंश्चिन्नगरे सागरदत्तो नाम वणिक् । तत्सूनुना रूपक-

20 शतेन विक्रीयमाणः पुस्तको गृहीतः । तस्मिंश्च लिखितमस्ति—

प्राप्तव्यमर्थं लभते मनुष्यो

देवोऽपि तं लङ्घयितुं न शक्तः ।

तस्मान्न शोचामि न विस्मयो मे

यदस्मदीयं न हि तत्परेषाम् ॥ ११३ ॥

25 तद्दृष्ट्वा सागरदत्तेन तनुजः पृष्टः—‘पुत्र, कियता मूल्येनैष

पुस्तको गृहीतः ।’ सोऽब्रवीत्—‘रूपकशतेन ।’ तच्छ्रुत्वा सागर-

दत्तोऽब्रवीत्—‘धिष्णुर्ष्व, त्वं लिखितैकश्लोकं रूपकशतेन यद्-

ह्वासि एतया बुद्ध्या कथं द्रव्योपार्जनं करिष्यसि । तदद्यमभृति

त्वया मे गृहे न प्रवेष्टव्यम् ।’ एवं निर्भर्त्स्य गृहाग्निःसारितः । स

च तेन निर्वेदेन निमग्नं देहान्तरं गत्वा किमपि नगरमासाद्यव-  
 स्थितः । अथ कतिपयदिवसैस्तत्रनगरनिवासिना केनचिदसौ पृष्टः—  
 'कुतो भवानागतः । किं नामधेयो वा' इति । असावब्रवीत्—  
 'प्राप्तव्यमर्थं लभते मनुष्यः ।' अथान्येनापि पृष्टेनानेन तथैवोत्तरं  
 दत्तम् । एवं च तस्य नगरस्य मध्ये प्राप्तव्यमर्थं इति तस्य प्रसिद्धं नाम ७  
 जातम् । अथ राजकन्या चन्द्रवती नामामिनवरूपयौवनसंपन्ना  
 सखीद्वितीयैकस्मिन्महोत्सवदिवसे नगरं निरीक्षमाणास्ति । तत्रैव च  
 कश्चिद्राजपुत्रोऽतीव रूपसंपन्नो मनोरमश्च कश्मपि तस्मा दृष्टिगोचरे  
 गतः । तद्दर्शनसमकालमेव कुसुमवाणाहतया तया निजसख्यभि-  
 हिता—'सखि, यथा किलानेन सह समागमो भवति तथाद्य त्वया 10  
 यतितव्यम् । एवं च श्रुत्वा सा सखी तत्सकाशं गत्वा शीघ्रमब्र-  
 चीत्—'यदहं चन्द्रवत्या तवान्तिकं प्रेषिता । भणितं च त्वां प्रति  
 तया, यन्मम त्वद्दर्शनात्मनोभवेन पश्चिमावस्था कृता । तद्यदि शीघ्र-  
 मेव तदन्तिके न समेष्यसि तदा मे मरणं शरणम् ।' इति । तच्छ्रुत्वा  
 तेनाभिहितम्—'यद्यवश्यं मया तत्रागन्तव्यं तत्कथय केनोपायेन 15  
 प्रवेष्टव्यम् ।' अथ सख्याभिहितम्—'रात्रौ सौधावलम्बितया दृढ-  
 वरत्रया त्वया तत्रारोढव्यम् ।' सोऽब्रवीत्—'यद्येवं निश्चयो भव-  
 त्यास्तदहमेवं करिष्यामि ।' इति निश्चित्य सखी चन्द्रवतीसकाशं  
 गता । अथागतायां रजन्यां स राजपुत्रः स्वचेतसा व्यचिन्तयत्—  
 'अहो, महदकृत्यमेतत् । उक्तं च—

20

गुरोः सुतां मित्रभार्यां स्वामिसेवकगेहिनीम् ।

यो गच्छति पुमांलोके तमाहुर्ब्रह्मघातिनम् ॥ ११४ ॥

अपरं च ।

अयशः प्राप्यते येन येन चापगतिर्भवेत् ।

स्वर्गाच्च अश्यते येन तत्कर्म न समाचरेत् ॥ ११५ ॥ 25

इति सम्यग्विचार्य तत्सकाशं न जगाम । अथ प्राप्तव्यमर्थः पर्यट-  
 न्ववलम्बितवार्धे रात्रावलम्बितवरत्रां दृष्ट्वा कौतुकाविष्टहृदयस्तामल-  
 शब्दाधिरूढः । तया च राजपुत्र्या स एवायमित्याश्चस्त्रचित्तया स्नान-  
 स्वादनपानाच्छादनदिना संमान्य तेन सह शयनतलमभित्तया तदब्र-

संस्पर्शसंजातहर्षरोमाश्रितगात्रयोक्तम्—‘युष्मद्दर्शनमात्रानुरक्तया म-  
 यात्मा प्रदत्तोऽयम् । त्वद्वर्जमन्यो भर्ता मनस्यपि मे न भविष्यति’ इति ।  
 तत्कस्मान्मया सह न ब्रवीषि ।’ सोऽब्रवीत्—‘प्राप्तव्यमर्थं लभते  
 मनुष्यः ।’ इत्युक्ते तयान्योऽयमिति मत्वा धवलगृहादुचार्य मुक्तः ।  
 ८ स तु खण्डदेवकुले गत्वा सुप्तः । अथ तत्र कयाचित्स्वैरिण्या दत्त-  
 संकेतको यावद्दण्डपाशकः प्राप्तः तावदसौ पूर्वसुप्तस्तेन दृष्टो रहस्य-  
 संरक्षणार्थमभिहितश्च—‘को भवान्’ । सोऽब्रवीत्—‘प्राप्तव्यमर्थं  
 लभते मनुष्यः ।’ इति श्रुत्वा दण्डपाशकेनाभिहितम्—‘यच्छून्यं देव-  
 गृहमिदम् । तदत्र मदीयस्थाने गत्वा स्वपिहि ।’ तथा प्रतिपद्य स  
 10 मतिविपर्यासादन्यशयने सुप्तः । अथ तस्य रक्षकस्य कन्या विनय-  
 वती नाम रूपयौवनसंपन्ना कस्यापि पुरुषस्यानुरक्ता संकेतं दत्त्वा  
 तत्र शयने सुप्तासीत् । अथ सा तमायातं दृष्ट्वा स एवायमसद्ब्रह्म  
 इति रात्रौ घनतरान्धकारव्यामोहितोत्थाय भोजनाच्छादनादिक्रियां  
 कारयित्वा गान्धर्वविवाहेनात्मानं विवाहयित्वा तेन समं शयने स्थिता  
 15 विकसितवदनकमला तमाह—‘किमद्यापि मया सह विश्रब्धं  
 भवान्न ब्रवीति ।’ सोऽब्रवीत्—‘प्राप्तव्यमर्थं लभते मनुष्यः ।’ इति  
 श्रुत्वा तया चिन्तितम्—‘यत्कार्यमसमीक्षितं क्रियते तस्येद्वक्फलवि-  
 पाको भवति’ इति । एवं विमृश्य सविषादया तया निःसारितोऽसौ ।  
 स च यावद्द्विधीमार्गेण गच्छति तावदन्यविषयवासी वरकीर्तिनाम  
 20 वरो महता वाद्यशब्देनागच्छति । प्राप्तव्यमर्थोऽपि तैः समं गन्तुमा-  
 रब्धः । अथ यावत्प्रत्यासन्ने लग्नसमये राजमार्गासन्नश्रेष्ठिगृहद्वारे  
 रचितमण्डपवेदिकायां कृतकौतुकमङ्गलवेशा वणिक्सुतास्ति, तावन्म-  
 दमत्तो हस्त्यारोहकं हत्वा प्रणश्यज्जनकोलाहलेन लोकमाकुलयंस्त-  
 मेवोद्देशं प्राप्तः । तं च दृष्ट्वा सर्वे वरानुयायिनो वरेण सह प्रणश्य  
 25 दिशो जग्मुः । अथास्मिन्नवसरे भयतरललोचनमेकाकिर्नी कन्याम-  
 वलोक्य ‘मा भैषीः । अहं परित्राता’ इति सुधीरं स्थिरीकृत्य दक्षिण-  
 पाणौ संगृह्य महासाहसिकतया प्राप्तव्यमर्थः परुषवाक्यैर्हस्तिनं निर्भ-  
 र्स्सितवान् । ततः कथमपि दैवयोगादपयाते हस्तिनि ससुहृद्भ्रान्धवेना-  
 त्तिक्रान्तलग्नसमये वरकीर्तिनागत्य तावचां कन्यामन्यइस्तगां दृष्ट्वा  
 30 मिहितम्—‘भोः श्वशुर, विरुद्धमिदं त्वयाऽनुष्ठितं यन्मह्यं प्रदाय

कन्यान्यस्मै प्रदत्ता' इति । सोऽब्रवीत्—'भोः, अहमपि हस्त्रि-  
भयपलायितो भवद्भिः सहायातो न जाने किमिदं वृत्तम् ।' इत्य-  
भिधाय दुहितरं प्रष्टुमारब्धः—'वत्से, न त्वया सुन्दरं कृतम् ।  
तत्कथ्यतां कोऽयं वृत्तान्तः ।' साब्रवीत्—'यदहमनेन प्राणसंश-  
याद्रक्षिता, तदेनं मुक्त्वा मम जीवन्त्या नान्यः पाणिं ग्रहीष्यति' 5  
इति । अनेन वार्ताव्यतिकरेण रजनी व्युष्टा । अथ प्रातस्तत्र संजाते  
महाजनसमवाये वार्ताव्यतिकरं श्रुत्वा राजदुहिता तमुद्देशमागता ।  
कर्णपरम्परया श्रुत्वा दण्डपाशकसुतापि तत्रैवागता । अथ तं महाजन-  
समवायं श्रुत्वा राजापि तत्रैवाजगाम । प्राप्तव्यमर्थं प्राह—'भोः,  
विश्रब्धं कथय । कीदृशोऽसौ वृत्तान्तः ।' अथ सोऽब्रवीत्—'प्राप्त-10  
व्यमर्थं लभते मनुष्यः' इति । राजकन्या स्मृत्वा प्राह—'देवोऽपि  
तं लङ्घयितुं न शक्तः' इति । ततो दण्डपाशकसुताब्रवीत्—'तस्मान्न  
शोचामि न विस्मयो मे' इति । तमखिललोकवृत्तान्तमाकर्ण्य वणि-  
कसुताब्रवीत्—'यदस्मदीयं न हि तत्परेषाम्' इति । अभयदानं  
दत्त्वा राजा पृथक्पृथक्वृत्तान्ताञ्ज्ञात्वावगततत्त्वस्तस्मै प्राप्तव्यमर्थाय 15  
स्वदुहितरं सबहुमानं ग्रामसहस्रेण समं सर्वालंकारपरिवारयुतां दत्त्वा  
त्वं मे पुत्रोऽसीति नगरविदितं तं यौवराज्येऽभिषिक्तवान् । दण्ड-  
पाशकेनापि स्वदुहिता स्वशक्या वस्त्रदानादिना संभाव्य प्राप्तव्यम-  
र्थाय प्रदत्ता । अथ प्राप्तव्यमर्थेनापि स्वीयपितृमातरौ समस्तकुटुम्बा-  
वृतौ तस्मिन्नगरे संमानपुर सरं समानीतौ । अथ सोऽपि स्वगोत्रेण 20  
सह विविधभोगानुपभुञ्जानः सुखेनावस्थितः । अतोऽहं ब्रवीमि—  
'प्राप्तव्यमर्थं लभते मनुष्यः' इति ॥ तदेतत्सकलं सुखदुःखमनुभूय परं  
विषादमुपागतोऽनेन मित्रेण त्वत्सकाशमानीतः । तदेतन्मे वैराग्य-  
कारणम् ।' मन्थरक आह—'भद्र, भवति सुहृदयमसंदिग्धं यः  
क्षुत्क्षामोऽपि शत्रुभूतं त्वां भक्ष्यस्थाने स्थितमेवं प्रष्टुमारोप्यानयति 25  
न मार्गेऽपि भक्षयति । उक्तं च यतः—

विकारं याति नो चित्तं वित्ते यस्य कदाचन ।

मित्रं स्यात्सर्वकाले च कार्येन्मित्रमुत्तमम् ॥ ११६ ॥

विद्वद्भिः सुहृदामत्र चिह्नैरैतैरसंशयम् ।

परीक्षाकरणं प्रोक्तं होमाग्नेरिव पण्डितैः ॥ ११७ ॥

तथा च ।

आपत्काले तु संप्राप्ते यन्मित्रं मित्रमेव तत् ।

वृद्धिकाले तु संप्राप्ते दुर्जनोऽपि सुहृद्भवेत् ॥ ११८ ॥

तन्ममाप्यघास्य विषये विश्वासः समुत्पन्नो यतो नीतिविरुद्धेयं मैत्री  
मांसाशिभिर्वायसैः सह जलचरणाम् । अथवा साध्विदमुच्यते—

मित्रं कोऽपि न कस्यापि नितान्तं न च वैरकृतम् ।

दृश्यते मित्रविध्वस्तात्कार्याद्वैरी परीक्षितः ॥ ११९ ॥

तत्स्वागतं भवतः । स्वगृहवदास्यतामत्र सरस्तीरे । यच्च वित्तनाशो  
विदेशवासश्च ते संजातस्तत्र विषये संतापो न कर्तव्यः । उक्तं च—

10 अभ्रच्छाया स्वल्पीतिः सिद्धमन्त्रं च योषितः ।

किञ्चित्कालोपभोग्यानि यौवनानि धनानि च ॥ १२० ॥

अत एव विवेकिनो जितात्मानो धनस्पृहां न कुर्वन्ति । उक्तं च—  
सुसंचितैर्जीवनवत्सुरक्षितै-

र्निजेऽपि देहे न नियोजितैः कश्चित् ।

15 पुंसो यमान्तं व्रजतोऽपि निष्ठुरै-

रैतैर्धनैः पञ्चपदी न दीयते ॥ १२१ ॥

अन्यच्च ।

यथामिषं जले मत्स्यैर्मक्ष्यते श्वापदैर्भुवि ।

आकाशे पक्षिभिश्चैव तथा सर्वत्र वित्तवान् ॥ १२२ ॥

20 निर्दोषमपि वित्ताढ्यं दोषैर्योजयते नृपः ।

निर्धनः प्राप्तदोषोऽपि सर्वत्र निरुपद्रवः ॥ १२३ ॥

अर्थानामर्जने दुःखमर्जितानां च रक्षणे ।

नाशे दुःखं व्यये दुःखं धिगर्थान्कष्टसंश्रयान् ॥ १२४ ॥

अर्थार्थी यानि कष्टानि मूढोऽयं सहते जनः ।

25 शतांशेनापि मोक्षार्थी तानि चेन्मोक्षमाप्नुयात् ॥ १२५ ॥

अपरं विदेशवासजमपि वैराग्यं त्वया न कार्यम् । यतः—

को धीरस्य मनस्विनः स्वविषयः को वा विदेशः स्मृतो

यं देशं श्रयते तमेव कुरुते बाहुप्रतापार्जितम् ।

यद्दंष्ट्रानखलाङ्गुलप्रहरणैः सिंही वनं गाहते

30 तस्मिन्नेव हतद्विपेन्द्ररुधिरैस्तृष्णां छिनत्त्यात्मनः ॥ १२६ ॥

अर्थहीनः परे देशे गतोऽपि यः प्रज्ञानम्भक्ति स कथंचिदपि न सीदति । उक्तं च—

कोऽतिभारः समर्थानां किं दूरं व्यवसायिनाम् ।

को विदेशः सुविद्यानां कः परः प्रियवादिनाम् ॥ १२७ ॥

तत्प्रज्ञानिधिर्भवाच्च प्राकृतपुरुषतुल्यः । अथवा ।

5

उत्साहसंपन्नमदीर्घसूत्रं

क्रियाविधिज्ञं व्यसनेष्वसक्तम् ।

शूरं कृतज्ञं दृढसौहृदं च

लक्ष्मीः स्वयं मार्गति वासहेतोः ॥ १२८ ॥

अपरं प्राप्तोऽप्यर्थः कर्मप्राप्त्या नश्यति । तदेतावन्ति दिनानि त्वदी-10  
यमासीत् । मुहूर्तमप्यनात्मिय भोक्तुं न लभ्यते । स्वमागतमपि  
विधिनापह्नियते ।

अर्थस्योपार्जनं कृत्वा नैव भोगं समश्नुते ।

अरण्यं महदासाद्य मूढः सोमिलको यथा' ॥ १२९ ॥

हिरण्यक आह—'कथमेतत् ।' स आह—

15

कथा ५ ।

कस्मिंश्चिदधिष्ठाने सोमिलको नाम कौलिको वसति स्म । स  
चानेकविषपट्टरचनारञ्जितानि पार्थिवोचितानि सदैव वस्त्राण्युत्पादयति ।  
परं तस्य चानेकविषपट्टरचनानिपुणस्यापि न भोजनाच्छादनाभ्यधिकं  
कथमप्यर्थमात्रं संपद्यते । अथान्ये तत्र सामान्यकौलिकाः स्थूलवस्त्र-20  
संपादनविज्ञानिनो महद्द्विसंपन्नाः । तानवलोक्य स स्वभार्यामाह—  
'प्रिये, पश्यैतान्स्थूलपट्टकारकान्धनकनकसमृद्धान् । तदसाधारणकं ममै-  
तत्स्थानम् । तदन्यत्रोपार्जनाय गच्छामि ।' सा प्राह—'भोः प्रियतम,  
मिथ्या प्रलपितमेतद्यदन्यत्र गतानां धनं भवति स्वस्थाने न भवतीति ।  
उक्तं च—

25

उत्पतन्ति यदाकाशे निपतन्ति महीतले ।

पक्षिणां तदपि प्राप्स्या नादत्तमुपतिष्ठति ॥ १३० ॥

तथा च ।

न हि भवति यत्त माव्यं भवति च माव्यं विनापि यत्नेन ।

करतरुगतमपि नश्यति यस्य तु भवितव्यता नास्ति ॥ १३१ ॥ 30

- यथा धेनुसहस्रेषु वत्सो विन्दति मातरम् ।  
 तथा पुराकृतं कर्म कर्तारमनुगच्छति ॥ १३२ ॥  
 शेते सह शयानेन गच्छन्तमनुगच्छति ।  
 नराणां प्राक्तनं कर्म तिष्ठेच्चथ सहात्मना ॥ १३३ ॥
- 5 यथा छायातपौ नित्यं सुसंबद्धौ परस्परम् ।  
 एवं कर्म च कर्ता च संश्लिष्टावितरेतरम् ॥ १३४ ॥  
 तस्मादनैव व्यवसायपरो भव ।' कौलिक आह—'प्रिये, न सम्यग-  
 भिहितं भवत्या । व्यवसायं विना कर्म न फलति । उक्तं च—  
 यथैकेन न हस्तेन तालिका संप्रपद्यते ।
- 10 तथोद्यमपरित्यक्तं न फलं कर्मणः स्मृतम् ॥ १३५ ॥  
 पश्य कर्मवशात्प्राप्तं भोज्यकालेऽपि भोजनम् ।  
 हस्तोद्यमं विना वक्त्रे प्रविशेन्न कथंचन ॥ १३६ ॥  
 तथा च ।

- उद्योगिनं पुरुषसिंहमुपैति लक्ष्मी-  
 15 दैवं हि दैवमिति कापुरुषा वदन्ति ।  
 दैवं निहत्य कुरु पौरुषमात्मशक्त्या  
 यत्ने कृते यदि न सिद्ध्यति कोऽत्र दोषः ॥ १३७ ॥  
 तथा च ।

- उद्यमेन हि सिद्ध्यन्ति कार्याणि न मनोरथैः ।  
 20 न हि सिंहस्य सुप्तस्य प्रविशन्ति मुखे मृगाः ॥ १३८ ॥  
 उद्यमेन विना राज्ञः सिद्ध्यन्ति मनोरथाः ।  
 कातरा इति जल्पन्ति यद्भाष्यं तद्भविष्यति ॥ १३९ ॥  
 स्वशक्त्या कुर्वतः कर्म न चेत्सिद्धिं प्रयच्छति ।  
 नोपालभ्यः पुमांस्तत्र दैवान्तरितपौरुषः ॥ १४० ॥
- 25 तन्मयावश्यं देशान्तरं गन्तव्यम् ।' इति निश्चित्य वर्षमानपुरं गतः ।  
 तत्र च वर्षत्रयं स्थित्वा सुवर्णशतत्रयोपार्जनं कृत्वा भूयः स्वगृहं  
 प्रस्थितः । अथार्धपथे गच्छतस्तस्य कदाचिदटव्यां पर्यटतो भगवान्नि-  
 रस्तमुपागतः । तदासौ व्यालभयात्स्थूलतरवटस्कन्धमारुह्य यावत्प्रसुप्त-  
 स्तावन्निशीथे स्वप्ने द्वौ पुरुषौ रौद्रकारौ परस्परं प्रजल्पन्तावशृणोत् ।

तत्रैव आह—‘भोः कर्तः, त्वं किं सम्यक् वेत्सि यदस्य सोमिलकस्य भोजनाच्छादनाभ्यधिका समृद्धिर्नास्ति । तर्कि त्वयास्व सुवर्णशतत्रयं प्रदत्तम् ।’ स आह—‘भोः कर्मन्, मयावश्यं दातव्यं व्यवसायिनाम् । तत्र च तस्य परिणतिस्त्वदायत्ता’ इति । अथ यावदसौ कौलिकः प्रबुद्धः सुवर्णप्रन्थिमवलोकयति तावद्विक्रं पश्यति । ततः साक्षेपं चिन्तयामास—‘अहो, किमेतत् महता कष्टेनोपार्जितं वित्तं हेल्या कापि गतम् । तद्यर्थंश्रमोऽकिंचनः कथं स्वपत्न्या मित्राणां च मुखं दर्शयिष्यामि ।’ इति निश्चित्य तदेव पत्तनं गतः । तत्र च वर्षमात्रेणापि सुवर्णशतपञ्चकमुपाज्यं भूयोऽपि स्वस्थानं प्रति प्रस्थितः । यावदर्धपथे भूयोऽटवीगतस्य भगवान्भानुरस्तं जगाम । अथ सुवर्णनाशभयात्सुश्रान्तोऽपि न विश्राम्यति । केवलं कृतगृहोत्कण्ठः सत्वरं व्रजति । अत्रान्तरे द्वौ पुरुषौ तादृशौ दृष्टि-देशे समागच्छन्तौ जलन्तौ चाश्रुणोत् । तत्रैकः प्राह—‘भोः कर्तः, किं त्वयैतस्य सुवर्णशतपञ्चकं प्रदत्तम् । तर्कि न वेत्सि, यद्भोजना-च्छादनाभ्यधिकमस्य किंचिन्नास्ति ।’ स आह—‘भोः कर्मन्, मयावश्यं देयं व्यवसायिनाम् । तस्य परिणामस्त्वदायत्तः । तर्कि मामुपालम्भयसि ।’ तच्छ्रुत्वा सोमिलको यावद्ग्रन्थिमवलोकयति तावत्सुवर्णं नास्ति । ततः परं दुःखमापन्नो व्यचिन्तयत्—‘अहो, किं मम धनरहितस्य जीवितेन । तदत्र वटवृक्ष आत्मानमुद्बुद्ध्य प्राणांस्व-जामि ।’ एवं निश्चित्य दर्भमयीं रज्जुं विधाय स्वकण्ठे पाशं नियोज्य शाखायामात्मानं निबद्ध्य यावत्प्रक्षिपति तावदेकः पुमानाकाशस्य एवेदमाह—‘भो भोः सोमिलक, मैवं साहसं कुरु । अहं ते वित्तापहारकः । न ते भोजनाच्छादनाभ्यधिकां वराटिकामपि सहामि । तद्गच्छ स्वगृहं प्रति । अन्यच्च भवदीयसाहसेनाहं तुष्टः । तथा मे न स्याद्यर्थं दर्शनम् । तत्प्रार्थ्यताममीष्टो वरः कश्चित् ।’ सोमिलक आह—‘यद्येवं तद्देहि मे प्रभूतं धनम् ।’ स आह—‘भोः, किं करिष्यसि भोगरहितेन धनेन, यतस्तव भोजनाच्छादनाभ्यधिका प्राप्तिरपि नास्ति । उक्तं च—

किं तया क्रियते लक्ष्म्या या बधूरिव केवला ।

या न वेश्येव सामान्या पथिकैरुपमुज्यते ॥ १४१ ॥



सोमिलक आह—‘यद्यपि तस्य घनस्य भोगो नास्ति, तथापि तद्भवतु ।  
उक्तं च—

कृपणोऽप्यकुलीनोऽपि सज्जनैर्वर्जितः सदा ।

सेव्यते स नरो लोके यस्य स्याद्विचसंचमः ॥ १४२ ॥

१५ तथा च ।

शिथिलौ च सुबद्धौ च पततः पततो न वा ।

निरीक्षितौ मया भद्रे दश वर्षाणि पञ्च च’ ॥ १४३ ॥

पुरुष आह—‘किमेतत् ।’ सोऽब्रवीत्—

कथा ६ ।

- 10 कस्मिंश्चिदधिष्ठाने तीक्ष्णविषाणो नाम महावृषभः प्रतिवसति  
स्म । स च मदातिरेकात्परित्यक्तनिजयूथः शृङ्गाभ्यां नदीतटानि  
विदारयन्स्वेच्छया मरकतसदृशानि शष्पाणि भक्षयन्नरण्यचरो बभूव ।  
अथ तत्रैव वने प्रलोभको नाम शृगालः प्रतिवसति स्म । स  
कदाचित्स्वभार्यया सह नदीतीरे सुखोपविष्टस्तिष्ठति । अत्रान्तरे स  
15 तीक्ष्णविषाणो जलार्थं तदेव पुलिनमवतीर्णः । ततश्च तस्य लम्ब-  
मानौ वृषणावलोक्य शृगाल्या शृगालोऽभिहितः—‘स्वामिन्,  
पश्यास्य वृषभस्य मांसपिण्डौ लम्बमानौ यथा स्थितौ । तदेतौ  
क्षणेन प्रहरेण वा पतिष्यतः । एवं ज्ञात्वा भवता पृष्ठानुयायिना  
भाव्यम् ।’ शृगाल आह—‘प्रिये, न ज्ञायते कदाचिदेतयोः पतनं  
20 भविष्यति वा न वा । तर्किं वृथा श्रमाय मां नियोजयसि । अत्रस्थ-  
स्तावज्जलार्थमागतान्मूषकान्भक्षयिष्यामि समं त्वया, मार्गोऽयं यत-  
स्तेषाम् । अपरं यदि त्वां मुक्त्वास्य तीक्ष्णविषाणस्य वृषभस्य पृष्ठे  
गमिष्यामि, तदागत्यान्यः कश्चिदेतत्स्थानं समाश्रयिष्यति । नैतद्युज्यते  
कर्तुम् । उक्तं च—

25 यो ध्रुवाणि परित्यज्य अध्रुवाणि निषेवते ।

ध्रुवाणि तस्य नश्यन्ति अध्रुवं नष्टमेव च’ ॥ १४४ ॥

शृगाल्याह—‘भोः, कापुरुषस्त्वम् । यत्किञ्चित्प्राप्तं तेनापि संतोषं  
करोषि । उक्तं च—

सुपूरा स्वात्कुनदिका सुपूरो मूषकाङ्गलिः ।

सुसंतुष्टः कापुरुषः खल्पकेनापि तुष्यति ॥ १४५ ॥

तस्मात्पुरुषेण सदैवोत्साहवता भाव्यम् । उक्तं च—

यत्रोत्साहसमारम्भो यत्रालस्यविहीनता ।

नयविक्रमसंयोगस्तत्र श्रीरचला ध्रुवम् ॥ १४६ ॥

४

तद्द्वैबमिति संचिन्त्य त्यजेन्नोद्योगमात्मनः ।

अनुयोगं विना तैलं तिलानां नोपजायते ॥ १४७ ॥

अन्यच्च ।

यः स्तोकेनापि संतोषं कुरुते मन्दधीर्जनः ।

तस्य भाग्यविहीनस्य दत्ता श्रीरपि माज्यते ॥ १४८ ॥

10

यच्च त्वं वदसि, एतौ पतिष्यतो न वेति, तदप्ययुक्तम् । उक्तं च—

कृतनिश्चयिनो वन्द्यास्तुक्त्रिमा न प्रशस्यते ।

चातकः को वराकोऽयं यस्येन्द्रो वारिवाहकः ॥ १४९ ॥

अपरं मूषकमांसस्य निर्विण्णाहम् । एतौ च मांसपिण्डौ पतनप्रायौ

दृश्येते । तत्सर्वथा नान्यथा कर्तव्यम्' इति । अथासौ तदाकर्ण्य 15

मूषकप्राप्तिस्थानं परित्यज्य तीक्ष्णविषाणस्य पृष्ठमन्वगच्छत् । अथवा

साध्विदमुच्यते—

तावत्स्यात्सर्वकृत्येषु पुरुषोऽत्र स्वयं प्रभुः ।

स्त्रीवाक्याङ्कुशविक्षुण्णो यावन्नो द्वियते बलात् ॥ १५० ॥

अकृत्यं मन्यते कृत्यमगम्यं मन्यते सुगम् ।

20

अभक्ष्यं मन्यते भक्ष्यं स्त्रीवाक्यप्रेरितो नरः ॥ १५१ ॥

एवं स तस्य पृष्ठतः सभार्यः परिभ्रमंश्चिरकालमनयत् । न च तयोः

पतनमभूत् । ततश्च निर्वेदात्पञ्चदशे वर्षे शृगालः स्वभार्यामाह—

शिथिलौ च सुबुद्धौ च पततः पततो न वा ।

निरीक्षितौ मया मद्रे दश वर्षाणि पञ्च च ॥ १५२ ॥

25

तयोस्तत्पश्चादपि पातो न भविष्यति । तत्तदेव स्वस्थानं गच्छावः' ।

अतोऽहं ब्रवीमि—'शिथिलौ च सुबुद्धौ च' इति ॥ पुरुष आह—

'यद्येवं तद्गच्छ भूयोऽपि वर्षमानपुरम् । तत्र द्वौ वणिक्पुत्रौ वसतः ।

एको गुप्तधनः, द्वितीय उपभुक्तधनः । ततस्तयोः स्वरूपं बुद्धैकस्य

वरः प्रार्थनीयः । यदि ते धनेन प्रयोजनमभक्षितेन, ततस्त्वामपि 30

गुप्तघनं करोति । अथवा दत्तमोग्येन घनेन ते प्रयोजनं तदुपमुक्तघनं करोमि' इति । एवमुक्त्वाऽदर्शनं गतः । सोमिलकोऽपि विस्मितमना भूयोऽपि वर्षमानपुरं गतः । अथ संध्यासमये श्रान्तः कथमपि तत्पुरं प्राप्तो गुप्तघनगृहं पृच्छन्कृच्छ्राल्लब्ध्वास्तमितसूर्ये प्रविष्टः । अथासौ 5 भार्यापुत्रसमेतेन गुप्तघनेन निर्भर्त्स्यमानो हठाद्गृहं प्रविश्योपविष्टः । ततश्च भोजनवेलायां तस्यापि मक्तिवर्जितं किञ्चिदशनं दत्तम् । ततश्च भुक्त्वा तत्रैव यावत्सुप्तो निशीथे पश्यति तावत्तावपि द्वौ पुरुषौ परस्परं मन्त्रयतः । तत्रैक आह—'भोः कर्तः, किं त्वयास्य गुप्तघनस्यान्योऽधिको व्ययो निर्मितो यत्सोमिलकस्यानेन भोजनं दत्तम् । 10 तदयुक्तं त्वया कृतम् ।' स आह—'भोः कर्मन्, न ममात्र दोषः । मया पुरुषस्य लाभप्राप्तिर्दातव्या । तत्परिणतिः पुनस्त्वदायत्ता' इति । अथासौ यावदुत्तिष्ठति तावद्गुप्तघनो विषुचिकया खिद्यमानो रुजाभिभूतः क्षणं तिष्ठति । ततो द्वितीयेऽह्नि तद्दोषेण कृतोपवासः संजातः । सोमिलकोऽपि प्रभाते तद्गृहान्निष्कम्योपमुक्तघनगृहं गतः । 15 तेनापि चाभ्युत्थानादिना सत्कृतो विहितभोजनाच्छादनसंमानस्तस्यैव गृहे भव्यशय्यामारुह्य सुप्वाप । ततश्च निशीथे यावत्पश्यति तावत्तावेव द्वौ पुरुषौ मिथो मन्त्रयतः । अथ तयोरेक आह—'भोः कर्तः, अनेन सोमिलकस्योपकारं कुर्वता प्रभूतो व्ययः कृतः । तत्कथय कथमस्योद्धारकविधिर्भविष्यति । अनेन, सर्वमेतद्व्यवहारकगृहात्समा- 20 नीतम् ।' स आह—'भोः कर्मन्, मम कृत्यमेतत् । परिणतिस्त्वदायत्ता' इति । अथ प्रभातसमये राजपुरुषो राजप्रसादजं वित्तमादाय समायात उपमुक्तघनाय समर्पयामास । तद्दृष्ट्वा सोमिलकश्चिन्तयामास—संचयरहितोऽपि वरमेष उपमुक्तघनः, नासौ कदर्यो गुप्तघनः । उक्तं च—

25 अग्निहोत्रफला वेदाः शीलवित्तफलं श्रुतम् ।

रतिपुत्रफला दारा दत्तमुक्तफलं घनम् ॥ १५३ ॥

तद्विधाता मां दत्तमुक्तफलं करोतु । न कार्यं मे गुप्तघनेन । ततः सोमिलको दत्तमुक्तघनः संजातः । अतोऽहं ब्रवीमि—'अर्थस्योपार्जनं कृत्वा' इति ॥ तद्गद्गद हिरण्यक, एवं ज्ञात्वा धनविषये संतापो

न कार्यः । अथ विद्यमानमपि धनं भोज्यवन्ध्यतया तद्विद्यमानं  
मन्तव्यम् । उक्तं च—

गृहमध्यनिखातेन धनेन धनिनो यदि ।

भवामः किं न तेनैव धनेन धनिनो वयम् ॥ १५४ ॥

नथा च ।

उपार्जितानामर्थानां त्याग एव हि रक्षणम् ।

तडागोदरसंस्थानां परीवाह इवाम्भसाम् ॥ १५५ ॥

दातव्यं भोक्तव्यं धनविषये संचयो न कर्तव्यः ।

पश्येह मधुकरीणां संचितमर्थं हरन्त्यन्ये ॥ १५६ ॥

अन्यच्च ।

दानं भोगो नाशस्त्रिस्तो गतयो भवन्ति वित्तस्य ।

यो न ददाति न भुङ्क्ते तस्य तृतीया गतिर्भवति ॥ १५७ ॥

एवं ज्ञात्वा विवेकिना न स्थित्यर्थं वित्तोपार्जनं कर्तव्यम्, यतो  
दुःखाय तत् । उक्तं च—

धनादिकेषु विद्यन्ते येऽत्र मूर्खाः सुखाशया ।

तप्ता ग्रीष्मेण सेवन्ते शैत्यार्थं ते हुताशनम् ॥ १५८ ॥

सर्पाः पिबन्ति पवनं न च दुर्बलास्ते ।

शुष्कैस्तृणैर्वनगजा बलिनो भवन्ति ।

कन्दैः फलैर्भुनिवरा गमयन्ति कालं

संतोष एव पुरुषस्य परं निधानम् ॥ १५९ ॥

संतोषामृतवृत्तानां यत्सुखं शान्तचेतसाम् ।

कुतस्तद्धनलुब्धानामितश्चेतश्च धावताम् ॥ १६० ॥

पीयूषमिव संतोषं पिबतां निर्धृतिः परा ।

दुःखं निरन्तरं पुंसामसंतोषवतां पुनः ॥ १६१ ॥

निरोधाच्चेतसोऽक्षाणि निरुद्धान्यखिलान्यपि ।

आच्छादिते रवौ मेघैराच्छन्नाः स्युर्गमस्तयः ॥ १६२ ॥

वाञ्छाविच्छेदनं प्राहुः स्वास्थ्यं शान्ता महर्षयः ।

वाञ्छा निवर्तते नार्थैः पिपासेवाग्निसेवनैः ॥ १६३ ॥

अनिन्द्यमपि निन्दन्ति स्तुवन्त्यस्तुत्यमुच्चकैः ।

स्वापतेयकृते मर्त्याः किं किं नाम न कुर्वते ॥ १६४ ॥

5

10

15

20

25

30

धर्मार्थं यस्य विचेहा तस्यापि न शुभावहा ।

प्रक्षालनाद्धि पङ्कस्य दूरादस्पर्शनं वरम् ॥ १६५ ॥

दानेन तुल्यो निधिरस्ति नान्यो

लोभाच्च नान्योऽस्ति रिपुः पृथिव्याम् ।

5 विमूषणं शीलसमं न चान्य-

त्सतोषतुल्यं धनमस्ति नान्यत् ॥ १६६ ॥

दारिद्र्यस्य परा मूर्तिर्यन्मानं द्रविणारूपता ।

जरद्भवधनः शर्वस्तथापि परमेश्वरः ॥ १६७ ॥

सकृत्कन्दुकपातेन पतत्यार्यः पतन्नपि ।

10 तथा पतति मूर्खस्तु मृत्पिण्डपतनं यथा ॥ १६८ ॥

एवं ज्ञात्वा भद्र, त्वया संतोषः कार्यः' इति । मन्थरकवचनमाकर्ण्य

वायस आह—'मन्थरको यदेवं वदति तत्त्वया चित्ते कर्तव्यम् ।

अथवा साध्विदमुच्यते—

सुलभाः पुरुषा राजन्सततं प्रियवादिनः ।

15 अप्रियस्य च पथ्यस्य वक्ता श्रोता च दुर्लभः ॥ १६९ ॥

अप्रियाण्यपि पथ्यानि ये वदन्ति नृणामिह ।

त एव सुहृदः प्रोक्ता अन्ये स्युर्नामधारकाः' ॥ १७० ॥

अथैव जल्पनां तेषां चित्राङ्गो नाम हरिणो लुब्धकत्रासितस्त-  
स्मिन्नेव सरसि प्रविष्टः । अथायान्तं ससंभ्रममवलोक्य लघुपतनको

20 वृक्षमारूढः । हिरण्यको निकटवर्तिनं शरस्तम्भं प्रविष्टः । मन्थरकः

सलिलाशयमास्थितः । अथ लघुपतनको मृगं सम्यक्परिज्ञाय मन्थर-

कमुवाच—'एहोहि सखे मन्थरक, मृगोऽयं तृषार्तोऽत्र समायातः

सरसि प्रविष्टः, तस्य शब्दोऽयं न मानुषसंभवः' इति । तच्छ्रुत्वा

मन्थरको देशकालोचितमाह—'भो लघुपतनक, यथायं मृगो दृश्यते

25 प्रभूतमुच्छ्वासमुद्ग्रहन्नुद्ग्रांतदृष्ट्या पृष्ठतोऽवलोकयति, तत्र तृषार्त

एषः, नूनं लुब्धकत्रासितः । तज्ज्ञायतामस्य पृष्ठे लुब्धका आगच्छन्ति

न वा' इति । उक्तं च—

भयत्रस्तो नरः श्वासं प्रभूतं कुरुते मुहुः ।

दिशोऽवलोकयत्येव न स्वास्थ्यं व्रजति क्वचित्' ॥ १७१ ॥

30 तच्छ्रुत्वा चित्राङ्ग आह—'भो मन्थरक, ज्ञातं त्वया सम्यक् मे

त्रासकारणम् । अहं लुब्धकशरप्रहारादुद्धारितः कृच्छ्रेणात्र समायातः ।  
मम यूथं तैर्लुब्धकैर्व्यापादितं भविष्यति । तच्छरणागतस्य मे दर्शय  
भ्यं स्थानं लुब्धकानाम् ।' तदाकर्ण्य मन्थरक आह—'भो-  
... , श्रूयतां नीतिशास्त्रम्—

... द्वावुपायाविद् प्रोक्तौ विमुक्तौ शत्रुदर्शने । 5

हस्तयोश्चालनादेको द्वितीयः पादवेगजः ॥ १७२ ॥

— शीघ्रं सघनं वनम्, यावदद्यापि नागच्छन्ति ते दुरात्मानो  
७७ . 1 : ।' अत्रान्तरे लघुपतनकः सत्वरमभ्युपेत्योवाच—'भो मन्थ-  
रक, गतास्ते लुब्धकाः खगृहोन्मुखाः प्रचुरमांसपिण्डधारिणः । तस्मि-  
न्नाङ्ग, त्वं विश्रब्धो वनाद्बहिर्भव ।' ततस्ते चत्वारोऽपि मित्रभाव-10  
माश्रितास्तस्मिन्सरसि मध्याह्नसमये वृक्षच्छायाया अधस्तात्सुभाषित-  
गोष्ठीमुखमनुभवन्तः सुखेन कालं नयन्ति । अथवा युक्तमेतदुच्यते—  
सुभाषितरसास्वादबद्धरोमाञ्चकञ्चुकाः ।

विनापि संगमं स्त्रीणां सुधियः सुखमासते ॥ १७३ ॥

सुभाषितमयद्रव्यसंग्रहं न करोति यः ।

15

स तु प्रस्तावयज्ञेषु कां प्रदास्यति दक्षिणाम् ॥ १७४ ॥

तथा च ।

सकृदुक्तं न गृह्णाति स्वयं वा न करोति यः ।

यस्य संपुटिका नास्ति कुतस्तस्य सुभाषितम् ॥ १७५ ॥

अथैकस्मिन्नहनि गोष्ठीसमये चित्राङ्गो नायातः । अथ ते व्याकु-20  
लीभूताः परस्परं जल्पितुमारब्धाः—'अहो, किमद्य सुहृन्न समा-  
यातः । किं सिंहादिभिः कापि व्यापादितः, उत लुब्धकैः, अथवा  
अनले प्रपतितो गर्ताविषमे वा नववृणलौल्यात्' इति । अथवा साध्विद-  
मुच्यते—

खगृहोद्यानगतेऽपि किम्बैः पापं विशङ्क्यते मोहात् ।

25

किमु दृष्टवह्नपायप्रतिभयकान्तारमध्यस्थे ॥ १७६ ॥

अथ मन्थरको वायसमाह—'भो लघुपतनक, अहं हिरण्यकश्च  
तावद्वावध्यशक्तौ तस्यान्वेषणं कर्तुं मन्दगतित्वात् । तद्गत्वा त्वमरण्यं  
शोभय यदि कुत्रचित्तं जीवन्तं पश्यसि' इति । तदाकर्ण्य लघुपतनको

नातिदूरे यावद्गच्छति तावत्पल्बलतीरे चित्राङ्गः कूटपाशनियञ्जित-  
स्तिष्ठति । तं दृष्ट्वा शोकव्याकुलितमनास्त्रमवोचत्—‘भद्र, किमि-  
दम् ।’ चित्राङ्गोऽपि वायसमवलोक्य विशेषेण दुःखितमना बभूव ।  
अथवा युक्तमेतत् ।

5 अपि मन्दत्वमापन्नो नष्टो वापीष्टदर्शनात् ।  
प्रायेण प्राणिनां भूयो दुःखावेगोऽधिको भवेत् ॥ १७७ ॥  
ततश्च बाष्पावसाने चित्राङ्गो लघुपतनकमाह—‘भो मित्र, संजा-  
तोऽय तावन्मम मृत्युः । तद्युक्तं संपन्नं यद्भवता सह मे दर्शनं संजा-  
तम् । उक्तं च—

10 प्राणात्यये समुत्पन्ने यदि स्यान्मित्रदर्शनम् ।  
तद्वाभ्यां सुखदं पश्चाज्जीवतोऽपि मृतस्य च ॥ १७८ ॥  
तत्क्षन्तव्यं यन्मया प्रणयात्सुभाषितगोष्ठीष्वभिहितम् । तथा हिरण्य-  
कमन्थरकौ मम वाक्याद्वाच्यौ—

अज्ञानाज्ज्ञानतो वापि दुरुक्तं यदुदाहृतम् ।

15 तत्क्षन्तव्यं युवाभ्या मे कृत्वा प्रीतिपरं मनः ॥ १७९ ॥  
तच्छ्रुत्वा लघुपतनक आह—‘भद्र, न भेतव्यमसद्विधैर्विघमानैः ।  
यावदह द्रुततरं हिरण्यकं गृहीत्वागच्छामि । अपरं ये सत्पुरुषा  
भवन्ति ते व्यसने न व्याकुलत्वमुपयान्ति । उक्तं च—

सपदि यस्य न हर्षो विपदि विषादो रणे च भीरुत्वम् ।

20 तं भुवनत्रयतिलकं जनयति जननी सुत विरलम् ॥ १८० ॥  
एवमुक्त्वा लघुपतनकश्चित्राङ्गमाश्वस्य यत्र हिरण्यकमन्थरकौ तिष्ठ-  
तस्तत्र गत्वा सर्वं चित्राङ्गपाशपतनं कथिनवान् । हिरण्यकं च चित्रा-  
ङ्गपाशमोक्षणं प्रति कृतनिश्चयं पृष्ठमारोप्य भूयोऽपि सत्वरं चित्राङ्ग-  
ममीपं गतः । सोऽपि मूषकमवलोक्य किञ्चिज्जीविताशया संश्लिष्ट

25 आह—

‘आपन्नाशाय विवुधैः कर्तव्या सुहृदोऽमलाः ।

न तरत्यापदं कश्चिद्योऽत्र मित्रविचारितः ॥ १८१ ॥

हिरण्यक आह—‘भद्र, त्वं तावन्नीतिशास्त्रज्ञो दक्षमतिः । तत्कथमत्र  
कूटपाशे पतितः ।’ स आह—‘भोः, न कालोऽयं विवादस्य । तन्न  
30 यावत्स पापात्मा लुब्धकः समभ्येति तावद्द्रुततरं कर्तव्यं मत्पाद-

पाशम् ।' तदाकर्ण्य विहस्याह हिरण्यकः—'किं मय्यपि समायते लुब्धकाद्विभेषि । ततः शास्त्रं प्रति महती मे विरक्तिः सर्पला, यद्भवद्विधा अपि नीतिशास्त्रविद एनामवस्थां प्राप्नुवन्ति । तेन त्वं पृच्छामि ।' स आह—'भद्र, कर्मणा बुद्धिरपि हन्यते । उक्तं च—

कृतान्तपाशबद्धानां दैवोपहतचेतसाम् ।

5

बुद्ध्यः कुब्जगामिन्यो भवन्ति महतामपि ॥ १८२ ॥

विधात्रा रचिता या सा ललाटेऽक्षरमालिका ।

न तां मार्जयितुं शक्ताः स्वबुद्ध्याप्यतिपण्डिताः' ॥ १८३ ॥

एवं तयोः प्रवदतोः सुहृद्यसनसंतसहृदयो मन्थरकः शनैः शनैस्तं प्रदेशमाजगाम । तं दृष्ट्वा लघुपतनको हिरण्यकमाह—'अहो, न 10 शोभनमापतितम् ।' हिरण्यक आह—'किं स लुब्धकः समायति ।' स आह—'आस्तां तावलुब्धकवार्ता । एष मन्थरकः समागच्छति । तदनीतिरनुष्ठितानेन, यतो वयमप्यस्य कारणान्नूनं व्यापादनं यास्यामो यदि स पापात्मा लुब्धकः समागमिष्यति । तदहं तावत्स्व-मुत्पतिष्यामि । त्वं पुनर्बिलं प्रविश्यात्मानं रक्षयिष्यसि । चित्रा-15 ङ्कोऽपि वेगेन दिगन्तरं यास्यति । एष पुनर्जलचरः स्थले कथं भविष्यतीति व्याकुलोऽस्मि ।' अत्रान्तरे प्राप्तोऽयं मन्थरकः । हिरण्यक आह—'भद्र, न युक्तमनुष्ठितं भवता, यदत्र समायतः । तद्भूयोऽपि द्रुततरं गम्यताम्, यावदसौ लुब्धको न समायति ।' मन्थरक आह—'भद्र, किं करोमि, न शक्नोमि तत्रस्थो मित्रव्यसनाग्निदाहं 20 सोढुम् । तेनाहमत्रागतः । अथवा साध्विदमुच्यते—

दयितजनविप्रयोगो वित्तवियोगश्च केन सद्वाः स्युः ।

यदि सुमहौषधकरूपो वयस्यजनसंगमो न स्यात् ॥ १८४ ॥

वरं प्राणपरित्यागो न वियोगो भवादृशैः ।

प्राणा जन्मान्तरे भूयो भवन्ति न भवद्विधाः ॥ १८५ ॥

25

एवं तस्य प्रवदत आकर्णपूरितशरासनो लुब्धकोऽप्युपागतः । तं दृष्ट्वा मूषकेण तस्य स्नायुपाशस्तःक्षणात्खण्डितः । अत्रान्तरे चित्राङ्गः सत्वरं पृष्ठमवलोकयन्प्रधावितः । लघुपतनको वृक्षमारूढः । हिरण्यकश्च समीपवर्तिबिलं प्रविष्टः । अथासौ लुब्धको मृगमनाद्विषण्णवदनो व्यर्थश्रमस्तं मन्थरकं मन्दं मन्दं स्थलमध्ये गच्छन्तं दृष्टवान्, अचि-30



न्तयञ्च—‘यद्यपि कुरङ्गो घात्रापहृतस्तथाप्ययं कूर्म आहारार्थं  
संपादितः । तदद्यास्यामिषेण मे कुटुम्बस्याहारनिर्वृत्तिर्भविष्यति ।’ एवं  
विचिन्त्य तं दभैः संच्छाद्य धनुषि समारोप्य स्कन्धे कृत्वा गृहं प्रति  
प्रस्थितः । अत्रान्तरे तं नीयमानमवलोक्य हिरण्यको दुःखाकुलः  
४ पर्यदेवयत्—‘कष्टं भोः, कष्टमापतितम् ।

एकस्य दुःखस्य न यावदन्तं

गच्छाम्यहं पारमिवाणवस्य ।

तावद्वितीयं समुपस्थितं मे

छिद्रेष्वनर्था बहुलीभवन्ति ॥ १८६ ॥

- 10 यावदस्त्वलितं तावत्सुखं याति समे पथि ।  
स्त्वलिते च समुत्पन्ने विषमं च पदे पदे ॥ १८७ ॥  
यन्नम्रं सरलं चापि तच्चापस्तु न सीदति ।  
धनुर्मित्रं कलत्रं च दुर्लभं शुद्धवंशजम् ॥ १८८ ॥  
न मातरि न दारेषु न सोदर्ये न चात्मजे ।

- 15 विश्रम्भस्तादृशः पुंसां यादृक् मित्रे निरन्तरे ॥ १८९ ॥  
यदि तावत्कृतान्तेन मे धननाशो विहितस्तन्मार्गश्चान्तस्य मे विश्राम-  
भृतं मित्रं कस्मादपहृतम् । अपरमपि मित्रं परं मन्थरकममं न स्यात् ।  
उक्तं च—

असंपत्तौ परो लाभो गुह्यस्य कथनं तथा ।

- 20 आपद्विमोक्षणं चैव मित्रस्यैतत्फलत्रयम् ॥ १९० ॥

तदस्य पश्चान्नान्यः सुहृन्मे । तर्हि ममोपर्यनवरतं व्यसनशरैर्वर्षति  
हन्त विधिः । यत आदौ तावद्विचिन्तनाद्यः, ततः परिवारग्रहः, ततो  
देशत्यागः, ततो मित्रवियोग इति । अथवा स्वरूपमेतत्सर्वेषामेव  
जन्तूनां जीवितधर्मस्य । उक्तं च—

- 25 कायः संनिहितापायः संपदः क्षणभङ्गुराः ।  
समागमाः सापगमाः सर्वेषामेव देहिनाम् ॥ १९१ ॥

तथा च ।

क्षते प्रहारा निपतन्त्यभीक्षणं

धनक्षये दीप्यति जाटराग्निः ।

आफ्त्सु वैराणि समुल्लसन्ति

छिद्रेष्वनर्था बहुलीभवन्ति ॥ १९२ ॥

अहो साधुक्तं केनापि—

प्राप्ते भये परित्राणं प्रीतिविश्रम्भभाजनम् ।

केन रत्नमिदं सृष्टं मित्रमित्यक्षरद्वयम् ॥ १९३ ॥

5

अत्रान्तरे चाक्रन्दपरौ चित्राङ्गलघुपतनकौ तत्रैव समायातौ । अथ हिरण्यक आह—‘अहो किं वृथा प्रलपितेन । तद्यावदेष मन्थरको दृष्टिगोचरात् न नीयते, तावदस्य मोक्षोपायश्चिन्त्यताम्’ इति । उक्तं च—

व्यसनं प्राप्य यो मोहात्केवलं परिदेवयेत् ।

ऋन्दनं वर्धयत्येव तस्यान्तं नाधिगच्छति ॥ १९४ ॥

10

केवलं व्यसनस्योक्तं भेषजं नयपण्डितैः ।

तस्योच्छेदसमारम्भो विषादपरिवर्जनम् ॥ १९५ ॥

अन्यच्च ।

अतीतलाभस्य सुरक्षणार्थं

भविष्यलाभस्य च सङ्गमार्थम् ।

15

आपत्प्रपन्नस्य च मोक्षणार्थं

यन्मष्यतेऽसौ परमो हि मन्त्रः’ ॥ १९६ ॥

तच्छ्रुत्वा वायस आह—‘भोः, यद्येवं तत्क्रियतां मद्रुचः । एष चित्राङ्गोऽस्य मार्गं गत्वा किंचित्पल्लवमासाद्य तस्य तीरे निश्चेतनो भूत्वा पततु । अहमप्यस्य शिरसि समारुह्य मन्दैश्चक्षुप्रहारैः शिरः 20 उल्लेखयिष्यामि, येनासौ दुष्टलुब्धकोऽमुं मृतं मत्वा मम चक्षुप्रहरण-प्रत्ययेन मन्थरकं भूमौ क्षिप्त्वा मृगार्थं परिधाविष्यति । अत्रान्तरे त्वया दर्भमयानि पाशानि, खण्डनीयानि येनासौ मन्थरको द्रुततरं पल्लवं प्रविशति ।’ चित्राङ्ग आह—‘भोः, भद्रोऽयं त्वया दृष्टो मन्त्रः । नूनं मन्थरकोऽयं मुक्तो भवन्त्यः’ इति । उक्तं च—

25

‘सिद्धं वा यदि वासिद्धं चित्तोत्साहो निवेदयेत् ।

प्रथमं सर्वजन्तूनां तत्प्राज्ञो वेत्ति नेतरः ॥ १९७ ॥

तदेवं क्रियताम्’ इति । तथानुष्ठिते स लुब्धकस्तथैव मार्गासन्नपल्लव-तीरस्थं चित्राङ्गं वायससनाथमपश्यत् । तं दृष्ट्वा हर्षितमना व्यचि-

न्तयत्—‘नूनं पाशबन्धनवेदनया वराकोऽयं मृगः सावशेषजीवितः  
 पाशं त्रोटयित्वा कथमप्येतद्वनान्तरं यावत्प्रविष्टस्तावन्मृतः । तद्वश्योऽयं  
 मे कच्छपः सुयञ्चितत्वात् । तदेनमपि तावद्ब्रह्मामि ।’ इत्यवधार्य  
 कच्छपं भूतले प्रक्षिप्य मृगमुपाद्रवत् । एतस्मिन्नन्तरे हिरण्यकेन  
 5 वज्रोपमदंष्ट्राप्रहरणेन तद्दर्भवेष्टनं खण्डशः कृतम् । मन्थरकोऽपि  
 तृणमध्यान्निष्क्रम्य समीपवर्तिनं पन्वलं प्रविष्टः । चित्राङ्गोऽप्यपास-  
 स्थापि तस्य तल उत्थाय वायसेन सह पलायितः । एतस्मिन्नन्तरे  
 विलक्षो विषादपरो लुब्धको निवृत्तो यावत्पश्यति, तावत्कच्छपोऽपि  
 गतः । ततश्च तत्रोपविश्येमं श्लोकमपठत्—

10 ‘प्राप्तो बन्धनमप्ययं गुरुमृतस्तावत्त्वया मे हतः

सप्राप्तः कमठः स चापि नियतं नष्टस्तवादेशतः ।

क्षुत्क्षामोऽत्र वने भ्रमामि शिशुकैस्त्यक्तः समं भार्यया

यच्चान्यत्र कृतं कृतान्तं कुरु ते तच्चापि सखं मया’ ॥१९८॥

एवं बहुविधं विलप्य स्वगृहं गतः । अथ तस्मिन्व्याधे दूरतरं गते  
 15 सर्वेऽपि ते काककूर्ममृगसूषकाः परमानन्दभाजः परस्परमालिङ्ग्य  
 पुनर्जीनमिवात्मानं मन्यमानास्तदेव सरः सप्राप्य महामुखेन मुभा-  
 षितकथागोष्ठीविनोदेन कालं नयन्ति स्म । एवं ज्ञात्वा विवेकिना  
 मित्रसंग्रहः कार्यः । न च मित्रेण सह व्याजेन वर्तितव्यमिति ।  
 उक्तं च यतः—

20 यो मित्राणि करोत्यत्र न कौटिल्येन वर्तते ।

तैः समं न पराभूर्तिं सप्राप्नोति कथंचन ॥ १९९ ॥

इति श्रीविष्णुशर्मविरचिते पञ्चतन्त्रके मित्रसंप्राप्तिर्नाम  
 द्वितीयं तत्रं समाप्तम् ।

## काकोलूकीयम् ।

अथेदमारभ्यते काकोलूकीयं नाम तृतीयं तन्त्रम् । यस्यायमाद्यः  
श्लोकः—

न विश्वसेत्पूर्वविरोधितस्य

शत्रोश्च मित्रत्वमुपागतस्य ।

5

दग्धां गुहां पश्य उलूकपूर्णां

काकप्रणीतेन हुताशनेन ॥ १ ॥

तद्यथानुश्रूयते—अस्ति दाक्षिणात्ये जनपदे महिलारोप्यं नाम  
नगरम् । तस्य समीपस्थोऽनेकशाखासनाथोऽतिघनतरपत्रच्छन्नो न्यग्रो-  
धपादपोऽस्ति । तत्र च मेघवर्णो नाम वायसराजोऽनेककाकपरि- 10  
वारः प्रतिवसति स्म । स तत्र विहितदुर्गरचनः सपरिजनः कालं  
नयति स्म । तथान्योऽरिमर्दनो नामोदकराजोऽसंख्योलूकपरिवारो  
गिरिगुहादुर्गाश्रयः प्रतिवसति स्म । स च रात्रावभ्येत्य सदैव तस्य  
न्यग्रोधस्य समन्तात्परिभ्रमति । अथोदकराजः पूर्वविरोधवशाद्यं कंचि-  
द्वायसं समासादयति त व्यापाद्य गच्छति । एवं नित्याभिगमनाच्छनैः 15  
शनैस्तन्यग्रोधपादपदुर्गा तेन समन्तान्निर्वायसं कृतम् । अथवा  
भवत्येवम् । उक्तं च—

य उपेक्षेत शत्रुं स्वं प्रसरन्तं यदृच्छया ।

रोगं चालस्यसंयुक्तं स शनैस्तेन हन्यते ॥ २ ॥

तथा च—

20

जातमात्रं न यः शत्रुं व्याधिं च प्रशमं नयेत् ।

अतिपुष्टाङ्गयुक्तोऽपि स पश्चात्तेन हन्यते ॥ ३ ॥

अथान्येद्युः स वायसराजः सर्वान्वायससचिवानाह्वय प्रोवाच—  
‘भोः, उत्कटस्तावदस्माकं शत्रुरुद्यमसंपन्नश्च कालवशान्नित्यमेव निशा-  
गमे समेत्यासत्पक्षकदनं करोति । तत्कथमस्य प्रतिविधानम् । वयं 25  
तावद्रात्रौ न पश्यामः, न च तस्य दिवा दुर्गं विजानीमः, येन  
गत्वा प्रहरामः । तदत्र विषये किं युज्यते संधि-विग्रह-यान-आसन-  
संश्रय-द्वैवीभावनामेकतमस्य क्रियमाणस्य । तद्विचार्य शीघ्रं कथयन्तु

भवन्तः ।' अथ ते प्रोचुः—'युक्तमभिहितं देवेन यदेष प्रश्नः कृतः  
उक्तं च—

अपृष्टेनापि वक्तव्यं सचिवेनात्र किञ्चन ।

पृष्टेन तु ऋतं पथ्यं वाच्यं च प्रियमप्रियम् ॥ ४ ॥

5 यो न पृष्टो हितं ब्रूते परिणामे सुखावहम् ।

सुमन्त्री प्रियवक्ता च केवलं स रिपुः स्मृतः ॥ ५ ॥

तस्मादेकान्तमासाद्य कार्यो मन्त्री महीपतेः ।

येन तस्य वयं कुर्मो निर्णय कारणं तथा ॥ ६ ॥

अथ स मेघवर्णोऽन्वयागत उज्जीवि-संजीवि-अनुजीवि-प्रजीवि-  
10 चिरजीविनाम्नः पञ्च सचिवान्प्रत्येकं प्रष्टुमारब्धः । तत्रैतेषामादौ तावदु-  
ज्जीविनं पृष्टवान्—'भद्र, एव स्थिते किं मन्यते भवान् ।' स आह—  
'राजन्, बलवता सह विग्रहो न कार्यः । यथा स बलवान्कालप्रहर्ता  
च । उक्तं च यतः—

वलीयसे प्रणमतां काले प्रहरतामपि ।

15 संपदो नापगच्छन्ति प्रतीपमिव निम्नगाः ॥ ७ ॥

तथा च ।

संत्याज्यो धार्मिकश्चार्यो भ्रातृसंघातवान्बली ।

अनेकविजयी चैव संधेयः स रिपुर्भवेत् ॥ ८ ॥

सधिः कार्योऽप्यनार्येण विज्ञाय प्राणसंशयम् ।

20 प्राणैः संरक्षितैः सर्वं यतो भवति रक्षितम् ॥ ९ ॥

येनानेकयुद्धविजयी स तेन विशेषात्संधेयः । उक्तं च—

अनेकयुद्धविजयी सधानं यस्य गच्छति ।

तत्प्रभावेण तस्याशु वशं गच्छन्त्यरातयः ॥ १० ॥

संधिमिच्छेत्समेनापि सदिग्धो विजयो युधि ।

25 न हि सांशयिकं कुर्यादित्युवाच बृहस्पतिः ॥ ११ ॥

संदिग्धो विजयो युद्धे जनानामिह युद्ध्यताम् ।

उपायत्रितयादूर्ध्वं तस्माद्युद्धं समाचरेत् ॥ १२ ॥

असंदधानो मानाद्यः समेनापि हतो भृशम् ।

आमकुम्भ इवान्येन करोत्युभयसक्षयम् ॥ १३ ॥

समं शक्तिमता युद्धमशक्तस्य हि मृत्यवे ।

दृष्टकुम्भं यथा भित्त्वा तावत्तिष्ठति शक्तिमान् ॥ १४ ॥

अन्यथा ।

भूमिमित्रं हिरण्यं वा विग्रहस्य फलत्रयम् ।

नास्त्येकमपि तद्येषां विग्रहं न समाचरेत् ॥ १५ ॥

5

खनन्नाखुविलं सिंहः पाषाणशकलाकुलम् ।

प्राप्नोति नखभङ्गं वा फलं वा मूषको भवेत् ॥ १६ ॥

तस्मान्न स्यात्फलं यत्र दुष्टं युद्धं तु केवलम् ।

न तत्त्वयं समुत्पादं कर्तव्यं न कथंचन ॥ १७ ॥

बलीयसा समाक्रान्तौ वैतसीं वृत्तिमाचरेत् ।

10

वाञ्छन्नभ्रंशिनीं लक्ष्मीं न भौजङ्गीं कदाचन ॥ १८ ॥

कुर्वन् हि वैतसीं वृत्तिं प्राप्नोति महतीं श्रियम् ।

भुजङ्गवृत्तिमापन्नो वधमर्हति केवलम् ॥ १९ ॥

कौर्म संकोचमास्थाय प्रहारानपि मर्षयेत् ।

काले काले च मतिमानुत्तिष्ठेत्कृष्णसर्पवत् ॥ २० ॥

15

आगतं विग्रहं मत्वा सुसाम्ना प्रशमं नयेत् ।

विजयस्य ह्यनित्यत्वाद्भसं च समुत्सृजेत् ॥ २१ ॥

तथा च ।

बलिना सह योद्धव्यमिति नास्ति निदर्शनम् ।

प्रतिवापं नहि घनः कदाचिदुपसर्पति' ॥ २२ ॥

20

एवमुज्जीवी साममभ्रं संधिकारं कृत्स्वान् ।

अथ तच्छ्रुत्वा संजीविनमाह—'भद्र, तवाभिप्रायमपि श्रोतुमिच्छामि ।' स आह—'देव, न ममैतत्प्रतिभाति यच्छत्रुणा सह संधिः क्रियते । उक्तं च यतः—

शत्रुणा न हि संदध्यात्सुश्लिष्टेनापि संधिना ।

25

सुतप्तमपि पानीयं शमयत्येव पावकम् ॥ २३ ॥

अपरं च स क्रूरोऽत्यन्तलुब्धो घर्मरहितः । तत्त्वया विशेषान्न संधेयः । उक्तं च यतः—

सत्यघर्मविहीनेन न संदध्यात्कथंचन ।

सुसंधितोऽप्यसाधुत्वाद्दचिराद्याति विक्रियाम् ॥ २४ ॥

30

तस्मात्तेन सह योद्धव्यमिति मे मतिः । उक्तं च यतः—

क्रूरो लुब्धोऽलसोऽसत्यः प्रमादी भीरुरस्थिरः ।

मूढो युद्धावमन्ता च सुस्तोच्छेद्यो भवेद्रिपुः ॥ २५ ॥

अपरं तेन पराभूता वयम् । तद्यदि संधानकीर्तनं करिष्यामः स

१५ भूयोऽत्यन्तं कोपं करिष्यति । उक्तं च—

चतुर्थोपायसाध्ये तु रिपौ सान्त्वमपक्रिया ।

स्नेहमामज्वरं प्राज्ञः कोऽम्भसा परिषिञ्चति ॥ २६ ॥

सामवादाः सकोपस्य शत्रोः प्रत्युत दीपकाः ।

प्रतप्तस्येव सहसा सर्पिषस्तोयविन्दवः ॥ २७ ॥

10 यदेवैतद्ददति रिपुर्बलवान्, तदप्यकारणम् । उक्तं च यतः—

सोत्साहशक्तिसंपन्नो हन्याच्छत्रुं लघुर्गुरुम् ।

यथा कण्ठीरवो नागे सुसाम्राज्यं प्रपद्यते ॥ २८ ॥

मायया शत्रवो वध्या अवध्यः स्युर्बलेन ये ।

यथा स्त्रीरूपमास्थाय हतो भीमेन कीचकः ॥ २९ ॥

15 तथा च ।

मृत्योरिवोद्भ्रमदण्डस्य राज्ञो यान्ति वशं द्विषः ।

शष्पतुल्यं हि मन्यन्ते दयालुं रिपवो नृपम् ॥ ३० ॥

न याति शमनं यस्य तेजस्तेजस्वितेजसा ।

वृथा जातेन किं तेन मातुर्यौवनहारिणा ॥ ३१ ॥

20 या लक्ष्मीर्नानुलिप्ताङ्गी वैरिशोणितकुङ्कुमैः ।

कान्तापि मनसः प्रीतिं न सा धत्ते मनस्विनाम् ॥ ३२ ॥

रिपुरक्तेन संसिक्कारिस्त्रीनेत्राम्बुभिस्तथा ।

न भूमिर्धस्य भूपस्य का श्लाघा तस्य जीवने' ॥ ३३ ॥

एवं संजीवी विग्रहमन्त्रं विज्ञापयामास ।

25 अथ तच्छ्रुत्वानुजीविनमपृच्छत्—‘भद्र, त्वमपि स्वाभिप्रायं

निवेदय ।’ सोऽब्रवीत्—‘देव, दुष्टः स बलाधिको निर्मेर्यादश्च ।

तत्तेन सह संधिविग्रहौ न युक्तौ । केवलं यानमहं स्यात् । उक्तं च—

बलोत्कटेन दुष्टेन मर्यादारहितेन च ।

न संधिविग्रहौ नैव विना यानं प्रशस्यते ॥ ३४ ॥

द्विधाकारं भवेद्यानं भयत्रस्तप्ररक्षणम् ।

एकमन्यज्जिगीषोश्च यात्रालक्षणमुच्यते ॥ ३५ ॥

कार्तिके वाथ चैत्रे वा विजिगीषोः प्रशस्यते ।

यानमुत्कृष्टवीर्यस्य शत्रुदेशे न चान्यदा ॥ ३६ ॥

अवस्कन्दप्रदानस्य सर्वे कालाः प्रकीर्तिताः ।

5

व्यसने वर्तमानस्य शत्रोश्छिद्रान्वितस्य च ॥ ३७ ॥

स्वस्थानं सुदृढं कृत्वा शूरैश्चासैर्महाबलैः ।

परदेशं ततो गच्छेत्प्रणिधिव्याप्तमग्रतः ॥ ३८ ॥

अज्ञातविविधासारतोयशस्यो व्रजेत्तु यः ।

परराष्ट्रं स नो भूयः स्वराष्ट्रमधिगच्छति ॥ ३९ ॥

10

तत्ते युक्तं कर्तुमपसरणम् । अन्यच्च ।

न विग्रहं न संधानं बलिना तेन पापिना ।

कार्यलाभमपेक्ष्यापसरणं क्रियते बुधैः ॥ ४० ॥

उक्तं च यतः—

यदपसरति मेषः कारणं तत्प्रहर्तुं

15

मृगपतिरपि कोपात्संकुचत्युत्पतिष्णुः ।

हृदयविहितवैरा गूढमन्त्रोपचाराः

किमपि विगणयन्तो बुद्धिमन्तः सहन्ते ॥ ४१ ॥

अन्यच्च ।

बलवन्तं रिपुं दृष्ट्वा देशत्यागं करोति यः ।

20

युधिष्ठिर इवाप्नोति पुनर्जावन्स मेदिनीम् ॥ ४२ ॥

युध्यतेऽहंकृतिं कृत्वा दुर्बलो यो बलीयसा ।

स तस्य वाञ्छितं कुर्यादात्मनश्च कुलक्षयम् ॥ ४३ ॥

तद्बलवताभियुक्तस्यापसरणसमयोऽयं न संधेर्विग्रहस्य च ।' एवमनुजी-  
विमन्त्रोऽपसरणस्य ।

25

अथ तस्य वाक्यं समाकर्ण्य प्रजीविनमाह—'भद्र, त्वमप्यात्मनोऽ-  
भिप्रायं वद ।' सोऽब्रवीत्—'देव, मम संधिविग्रहयानानि त्रीण्यपि  
न प्रतिभान्ति । विशेषतश्चासनं प्रतिभाति । उक्तं च यतः—



नक्रः स्वस्थानमासाद्य गजेन्द्रमपि कर्षति ।  
स एव प्रच्युतः स्थानाच्छुनापि परिभूयते ॥ ४४ ॥

अन्यच्च ।

- अभियुक्तो बलवता दुर्गे तिष्ठेत्प्रयत्नवान् ।  
5 तत्रस्थः सुहृदाह्वानं प्रकुर्वीतात्ममुक्तये ॥ ४५ ॥  
यो रिपोरागमं श्रुत्वा भयसंत्रस्तमानसः ।  
स्वं स्थानं संत्यजेत्तत्र न स भूयो वसेन्नरः ॥ ४६ ॥  
दंष्ट्राविरहितः सर्पो मदहीनो यथा गजः ।  
स्थानहीनस्तथा राजा गम्यः स्यात्सर्वजन्तुषु ॥ ४७ ॥  
10 निजस्थानस्थितोऽप्येकः शतं योद्धुं सहेन्नरः ।  
शक्तानामपि शत्रूणां तस्मात्स्थानं न संत्यजेत् ॥ ४८ ॥  
तस्माद्दुर्गं दृढं कृत्वा सुभटासारसंयुतम् ।  
प्राकारपरिखायुक्तं शस्त्रादिभिरलंकृतम् ॥ ४९ ॥  
तिष्ठ मध्यगतो नित्यं युद्धाय कृतनिश्चयः ।  
15 जीवनसंप्राप्त्यसि क्षमान्तं मृतो वा स्वर्गमेप्यसि ॥ ५० ॥

अन्यच्च ।

- बलिनापि न बध्यन्ते लघवोऽप्येकसंश्रयाः ।  
विपक्षेणापि मरुता यथैकस्थानवीरुधः ॥ ५१ ॥  
महानप्येकजो वृक्षो बलवान्सुप्रतिष्ठितः ।  
20 प्रसक्ष्य इव वातेन शक्यो धर्षयितुं यतः ॥ ५२ ॥  
अथ ये संहता वृक्षाः सर्वतः सुप्रतिष्ठिताः ।  
न ते शीघ्रेण वातेन हन्यन्ते ह्येकसंश्रयात् ॥ ५३ ॥  
एवं मनुष्यमेकं न शौर्येणापि समन्वितम् ।  
शक्यं द्विषन्तो मन्यन्ते हिंसन्ति च ततः परम् ॥ ५४ ॥  
25 एवं प्रजीविमन्नः । इदमासनसंज्ञकम् ।

एतत्समाकर्ष्य चिरंजीविनं प्राह—‘भद्र, त्वमपि स्वाभिप्रायं  
वद’ । सोऽब्रवीत्—‘देव, षाड्गुप्यमध्ये मम संश्रयः सम्यक्प्रति-  
भाति तत्तत्स्थानुष्ठानं कार्यम् । उक्तं च—

- असहायः समर्थोऽपि तेजस्वी किं करिष्यति ।  
30 निर्वाते ज्वलितो वह्निः स्वयमेव प्रशाम्यति ॥ ५५ ॥

संगतिः श्रेयसी पुंसां स्वपक्षे च विशेषतः ।

तुषैरपि परिभ्रष्टा न प्ररोहन्ति तण्डुलाः ॥ ५६ ॥

तदत्रैव स्थितेन त्वया कश्चित्समर्थः समाश्रयणीयः, यो विपत्पतीकारं करोति । यदि पुनस्त्वं स्वस्थानं त्यक्त्वान्यत्र यास्यसि, तत्कोऽपि ते बाह्यात्रेणापि सहायत्वं न करिष्यति । उक्तं च यतः— 5

वनानि दहतो बह्वैः सखा भवति मारुतः ।

स एव दीपनाशाय कृशे कस्यास्ति सौहृदम् ॥ ५७ ॥

अथवा नैतदेकान्तं यद्दलिनमेकं समाश्रयेत् । लघूनामपि संश्रयो रक्षायै एव भवति । उक्तं च यतः—

संघातवान्यथा वेणुर्निबिडो वेणुभिर्वृतः ।

10

न शक्यः स समुच्छेत्तुं दुर्बलोऽपि तथा नृपः ॥ ५८ ॥

यदि पुनरुत्तमसंश्रयो भवति तत्किमुच्यते । उक्तं च—

महाजनस्य संपर्कः कस्य नोन्नतिकारकः ।

पद्मपत्रस्थितं तोयं धत्ते मुक्ताफलश्रियम् ॥ ५९ ॥

तदेव संश्रयं विना न कश्चित्पतीकारो भवति । तस्मात्संश्रयः कार्यं 15 इति मेऽभिप्रायः ।' एवं चिरंजीविमद्भः ।

अथैवमभिहिते स मेघवर्णो राजा चिरंतनं पितृसचिवं दीर्घायुषं सकलनीतिशास्त्रपारंगतं स्थिरजीविनामानं प्रणम्य प्रोवाच—'तात, यदेते मया पृष्ठाः सचिवास्तावदत्रस्थितस्यापि तव, तत्परीक्षार्थम् । येन त्वं सकलं श्रुत्वा यदुचितं तन्मे समादिशसि । तद्यद्युक्तं 20 भवति तत्समादेश्यम् ।' स आह—'वत्स, सर्वैरप्येतैर्नीतिशास्त्राश्रयमुक्तं सचिवैः । यदुपयुज्यते स्वकालोचितं सर्वमेव । परमेष द्वैधी-भावस्य कालः । उक्तं च—

अविश्वासं सदा तिष्ठत्संधिना विग्रहेण च ।

द्वैधीभावं समाश्रित्य नैव शत्रौ बलीयसि ॥ ६० ॥

25

तच्छत्रुं विश्वास्याविश्वस्तैर्लोभं दर्शयद्भिः सुखेनोच्छिद्यते रिपुः ।

उक्तं च—

उच्छेद्यमपि विद्वासो वर्धयन्त्यरिमेकदा ।

गुडेन वर्धितः श्लेष्मा सुखं वृद्ध्या निपात्यते ॥ ६१ ॥

तथा च ।

स्त्रीणां शत्रोः कुमित्रस्य पण्यस्त्रीणां विशेषतः ।

यो भवेदेकभावेन न स जीवति मानवः ॥ ६२ ॥

कृत्यं देवद्विजातीनामात्मनश्च गुरोस्तथा ।

५ एकभावेन कर्तव्यं शेषं द्वैघसमाश्रितम् ॥ ६३ ॥

एको भावः सदा शस्तो यतीनां भावितात्मनाम् ।

स्त्रीलुब्धानां न लोकानां विशेषेण महीभृताम् ॥ ६४ ॥

तद्वैधीभावं संश्रितस्य तव स्वस्थाने वासो भविष्यति । लोभाश्रयाच्च शत्रुमुच्चाटयिष्यसि । अपरं यदि किञ्चिच्छिद्रं तस्य पश्यसि तद्गत्वा  
10 व्यापादयिष्यसि ।' मेघवर्ण आह—'तात, मया सोऽविदितसंश्रयः । तत्कथं तस्य छिद्रं ज्ञास्यामि ।' स्थिरजीव्याह—'वत्स, न केवलं स्थानम्, छिद्राण्यपि तस्य प्रकटीकरिष्यामि प्रणिधिभिः ।  
उक्तं च ।

गावो गन्धेन पश्यन्ति वेदैः पश्यन्ति वै द्विजाः ।

15 चारैः पश्यन्ति राजानश्चक्षुर्भ्यामितरे जनाः ॥ ६५ ॥

उक्तं चात्र विषये—

यस्तीर्थानि निजे पक्षे परपक्षे विशेषतः ।

गुप्तैश्चारैर्नृपो वेत्ति न स दुर्गतिमाप्नुयात्' ॥ ६६ ॥

मेघवर्ण आह—'तात, कानि तीर्थान्युच्यन्ते कतिसंख्यानि च  
20 कीदृशा गुप्तचराः, तत्सर्वं निवेद्यताम्' इति । स आह—'अत्र विषये भगवता नारदेन युधिष्ठिरः प्रोक्तः । यच्छत्रुपक्षेऽष्टादश तीर्थानि, स्वपक्षे पञ्चदश । त्रिभिस्त्रिभिर्गुप्तचरैस्तानि ज्ञेयानि । तैर्ज्ञातैः स्वपक्षः परपक्षश्च वश्यो भवति । उक्तं च नारदेन युधिष्ठिरं प्रति—

कच्चिदष्टादशान्येष स्वपक्षे दश पञ्च च ।

25 त्रिभिस्त्रिभिरविज्ञातैर्वैत्सि तीर्थानि चारकैः ॥ ६७ ॥

तीर्थशब्देनायुक्तकर्माभिधीयते । तद्यदि तेषां कुत्सितं भवति तत्स्वामिनोऽभिघाताय भवति । प्रधानं भवति, तद्बद्धये स्यादिति । तद्यथा— मन्त्री, पुरोहितः, सेनापतिः, युवराजः, दौवारिकः, अन्तर्वासिकः, प्रशासकः, समाहर्तृ-सनिघातृ-प्रदेष्टृज्ञापकाः, साधनाध्यक्षः, गजा-  
30 ध्यक्षः, कोशाध्यक्षः, दुर्गपाल-करपाल सीमापाल-प्रोक्तभृत्याः ।

एषां भेदेन द्वाग्निपुः साध्यते । स्वपक्षे च देवी, जननी, कञ्चुकी,  
मालिकः, शय्यापालकः, स्पर्शाध्यक्षः, सांवत्सरिकः, भिक्व्, जल-  
वाहकः, ताम्बूलवाहकः, आचार्यः, अङ्गरक्षकः, स्थानचिन्तकः, छत्र-  
धरः, विलासिनी । एषां वैरद्वारेण स्वपक्षे विघातः । तथा च ।

वैद्यसांवत्सरिकाचार्याः स्वपक्षेऽधिकृताश्चराः ।

5

यथाहितुण्डिकोन्मत्ताः सर्वं जानन्ति शत्रुषु ॥ ६८ ॥

तथा च ।

कृत्याकृत्यविदस्तीर्थेष्वन्तः प्रणिधयः पदम् ।

विदांकुर्वन्तु महतस्तलं विद्विषदम्भसः' ॥ ६९ ॥

एवं मन्निवाक्यमाकर्णयान्तरे मेघवर्ण आह—‘तात, अथ किंनि-10  
मित्तमेवंविधं प्राणान्तिकं सदैव वायसोल्कानां वैरम् । स आह—  
‘वत्स, कदाचिद्वंस-शुक-वक-कोकिल-चातक-उल्क-मयूर-कपोत-  
पारावत-विष्किर-प्रभृतयः सर्वेऽपि पक्षिणः समेत्य सोद्वेगं मन्त्रयितुमा-  
रब्धाः—‘अहो, अस्माकं तावद्वैनतेयो राजा । स च वासुदे-  
वभक्तः । न कामपि चिन्तामस्माकं करोति । तर्कि तेन वृथास्वा-15  
मिना, यो लुब्धकपाशैर्नित्यं निबध्यमानानां न रक्षां विधत्ते ।

उक्तं च—

यो न रक्षति वित्रस्तान्पीड्यमानान्परैः सदा ।

जन्तून्पार्थिवरूपेण स कृतान्तो न संशयः ॥ ७० ॥

यदि न स्यान्नरपतिः सम्यङ्जेता ततः प्रजा ।

20

अकर्णधारा जलधौ विप्लवेतेह नैरिव ॥ ७१ ॥

षडिमान्पुरुषो जह्याद्भिचां नावमिवार्णवे ।

अप्रवक्तारमाचार्यमनधीयानमृत्विजम् ॥ ७२ ॥

अरक्षितारं राजानं भार्यां चाग्निवादिनीम् ।

ग्रामकामं च गोपालं वनकामं च नापितम् ॥ ७३ ॥

25

तत्संचिन्त्यान्यः कश्चिद्राजा विहंगमानां क्रियताम्’ इति । अथ तैर्मद्रा-  
कारमुल्लकमवलोक्य सर्वैरभिहितम्—‘यदेष उल्लको राजास्माकं भवि-  
ष्यति । तदानीयन्तां नृपाभिषेकसंबन्धिनः संभाराः’ इति । अथ साधिते  
विविधतीर्थोदके, प्रगुणाकृतेऽष्टोत्तरशतमूलिकासंघाते, प्रदत्ते सिंहा-

सने, वर्तिते सप्तद्वीपसमुद्रभूधरत्रिचित्रे धरित्रीमण्डले, प्रसारिते व्याघ्रचर्मणि, आपूरितेषु हेमकुम्भेषु दीपेषु वाघेषु च, सज्जीकृतेषु दर्पणादिषु माङ्गल्यवस्तुषु, पठसु बन्दिमुख्येषु, वेदोच्चारणपरेषु समुदितमुख्येषु ब्राह्मणेषु, गीतपरे युवतिजने, आनीतायामग्रमहिष्यां 5 कृकालिकायाम्, उल्लकोऽभिषेकार्थं यावत्सिंहासन उपविशति, तावत्कृतोऽपि वायसः समायातः । सोऽचिन्तयत्—‘अहो, किमेष सकल्पक्षिसमागमो महोत्सवश्च । अथ ते पक्षिणस्तं दृष्ट्वा मिथः प्रोचुः—‘पक्षिणां मध्ये वायसश्चतुरः श्रूयते । उक्तं च—

नराणां नापितो धूर्तः पक्षिणां चैव वायसः ।

10 दंष्ट्रिणां च शृगालस्तु श्वेतभिक्षुस्तपस्विनाम् ॥ ७४ ॥

तदस्यापि वचनं ब्राह्मम् । उक्तं च —

बहुधा बहुभिः सार्धं चिन्तिताः सुनिरूपिताः ।

कथंचिन्न विलीयन्ते विद्वद्भिश्चिन्तिता नयाः’ ॥ ७५ ॥

अथ वायसः समेत्य तानाह—‘अहो, किं महाजनसमागमोऽयं परम- 15 महोत्सवश्च ।’ ते प्रोचुः—‘भोः, नास्ति कश्चिद्विहङ्गमानां राजा । तदस्योल्कस्य विहङ्गराज्याभिषेको निरूपितस्तिष्ठति समस्तपक्षिभिः । तत्त्वमपि स्वमतं देहि । प्रस्तावे समागतोऽसि । अथासौ काको विहस्याह—‘अहो, न युक्तमेतत्, यन्मयूर-हंस-कोकिल-चक्र-वाक-शुक-कारण्डव-हारीत-सारसादिषु पक्षिप्रधानेषु विद्यमानेषु 20 दिवान्धस्यास्य करालवक्त्रस्याभिषेकः क्रियते । तन्नैतन्मम मतम् । यतः—

वक्रनासं सुजिह्वाक्षं क्रूरमप्रियदर्शनम् ।

अक्रुद्धस्येदृशं वक्त्रं भवेत्क्रुद्धस्य कीदृशम् ॥ ७६ ॥

तथा च ।

25 स्वभावरौद्रमत्युग्रं क्रूरमप्रियवादिनम् ।

उल्लकं नृपतिं कृत्वा का नः सिद्धिर्भविष्यति ॥ ७७ ॥

अपरं वैनतेये स्वामिनि स्थिते किमेष दिवान्धः क्रियते राजा । तद्यद्यपि गुणवान्भवति तथाऽप्येकस्मिन्स्वामिनि स्थिते नान्यो भूपः प्रशस्यते ।

एक एव हितार्थाय तेजस्वी पार्थिवो भुवः ।

युगान्त इव भास्वन्तो बहवोऽत्र विपत्तये ॥ ७८ ॥

तत्तस्य नाम्नापि यूयं परेषामगम्या भविष्यथ । उक्तं च—

गुरूणां नाममात्रेऽपि गृहीते स्वामिसंभवे ।

दुष्टानां पुरतः क्षेमं तत्क्षणादेव जायते ॥ ७९ ॥

5

तथा च ।

व्यपदेशेन महतां सिद्धिः संजायते परा ।

शशिनो व्यपदेशेन वसन्ति शशकाः सुखम् ॥ ८० ॥

त ऊचुः—‘कथमेतत् ।’ स आह—

कथा १ ।

10

कास्मिंश्चिद्दूने चतुर्दन्तो नाम महागजो यूथाधिपः प्रतिवसति स्म । तत्र कदाचिन्महत्पनावृष्टिः संजाता प्रभूतवर्षाणि यावत् । तथा तडा-गह्वदपल्वलसरांसि शोपमुपगतानि । अथ तैः समस्तगजैः स गज-राजः प्रोक्तः—‘देव, पिपासाकुला गजकलभा मृतप्रायाः अपरे मृताश्च । तदन्विष्यतां कश्चिज्जलाशयो यत्र जलपानेन स्वस्थतां व्रजन्ति’ । 15 ततश्चिरं ध्यात्वा तेनाभिहितम्—‘अस्ति महाहृदो त्रिविक्ते प्रदेशे स्थलमध्यगतः पातालगङ्गाजलेन सदैव पूर्णः । तत्तत्र गम्यताम्’ इति । तथानुष्ठिते पञ्चरात्रमुपसर्पद्भिः समामादितस्तैः स हृदः । तत्र स्वेच्छया जलमवगाह्यास्तमनवेलायां निष्क्रान्ताः । तस्य च हृदस्य समन्ता-च्छशकबिला असंख्याः सुकोमलभूमौ तिष्ठन्ति । तेऽपि समस्तैरपि 20 तैर्गजैरितस्ततो भ्रमद्भिः परिभ्रमा बहवः शशका भ्रमपादशि-रोम्रीवा विहिताः । केचिन्मृताः, केचिज्जीवशेषा जाताः । अथ गते तस्मिन्गजयूथे शशकाः सोद्वेगा गजपादक्षुण्णसमवासाः केचि-द्भ्रमपादाः, अन्ये जर्जरितकलेवरा रुधिरमुताः, अन्ये हृत्तशिशवो बाष्प-पिहितलोचनाः समेत्य मिथो मन्त्रं चक्रुः—‘अहो विनष्टा वयम् । 25 नित्यमेवैतद्गजयूथमागमिष्यति, यतो नान्यत्र जलमस्ति । तत्सर्वेषां नाशो भविष्यति । उक्तं च—

स्पृशन्नपि गजो हन्ति जिघ्रन्नपि भुजंगमः ।

हसन्नपि नृपो हन्ति मानयन्नपि दुर्जनः ॥ ८१ ॥

तच्चिन्त्यतां कश्चिदुपायः ।' तत्रैकः प्रोवाच—'गन्धतां देशत्यागेन ।  
किमन्यत् । उक्तं च मनुना व्यासेन च—

त्यजेदेकं कुलस्यार्थे ग्रामस्यार्थे कुलं त्यजेत् ।

ग्रामं जनपदस्यार्थे आत्मार्थे पृथिवीं त्यजेत् ॥ ८२ ॥

5 क्षेम्यां सस्यप्रदां नित्यं पशुवृद्धिकरीमपि ।

परित्यजेन्नृपो भूमिमात्मार्यमविचारयन् ॥ ८३ ॥

आपदर्थे धनं रक्षेद्दारान् रक्षेद्द्वनैरपि ।

आत्मानं सततं रक्षेद्द्वारैरपि धनैरपि ॥ ८४ ॥

ततश्चान्ये प्रोचुः—'भोः, पितृपैतामहं स्थानं न शक्यते सहसा  
10 त्यक्तुम् । तत्क्रियतां तेषां कृते काचिद्विभीषिका । यत्कथमपि दैवान्न  
समायान्ति । उक्तं च—

निर्विषेणापि सर्पेण कर्तव्या महती फटा ।

विषं भवतु मा वास्तु फटाटोपो भयंकरः' ॥ ८५ ॥

अथान्ये प्रोचुः—'यद्येवं ततस्तेषां महद्विभीषिकास्थानमस्ति, येन  
15 नागमिष्यन्ति । सा च चतुरदूताय चा विभीषिका । यतो विजयदत्तो  
नाम राजासत्त्वामी शशकश्चन्द्रमण्डले निवसति । तत्प्रेष्यतां कश्चि-  
न्मिथ्यादूतो यूथाधिपसकाशं 'यच्चन्द्रस्त्वामत्र हृद आगच्छन्तं निषे-  
षयति । यतोऽस्मत्परिग्रहोऽस्य समन्ताद्भवति ।' एवमभिहिते श्रद्धे-  
यवचनात्कदापि निवर्तते ।' अथान्ये प्रोचुः—'यद्येवं तदस्ति लम्ब-  
20 कर्णो नाम शशकः । स च वचनरचनाचतुरो दूतकर्मज्ञः । स तत्र  
प्रेष्यतामिति । उक्तं च—

साकारो निःस्पृहो वाग्मी नानाशास्त्रविचक्षणः ।

परचित्तावगन्ता च राज्ञो दूतः स ह्यप्यते ॥ ८६ ॥

अन्यच्च ।

25 यो मूर्खं लौह्यसंपन्नं राजद्वारिकमाचरेत् ।

मिथ्यावादं विशेषेण तस्य कार्यं न सिद्ध्यति ॥ ८७ ॥

तदन्विष्यतां यद्यस्माद्यसनादात्मनां सुनिर्मुक्तिः' । अथान्ये प्रोचुः—  
'अहो, युक्तमेतत् । नान्यः कश्चिदुपायोऽस्माकं जीवितस्य । तथैव  
क्रियताम् ।' अथ लम्बकर्णो गजयूथाधिपसमीपे निरूपितो गतश्च ।

तथानुष्ठिते लम्बकर्णोऽपि गजमार्गमासाद्यागम्यं स्वल्मारुह्य तं यज्ञमु-  
वाच—‘भो भो दुष्ट गज, किमेवं लीलया निःशङ्कतयात्र चन्द्रहृद  
आगच्छसि । तन्नागन्तव्यम् । निवर्त्यताम्’ इति । तदाकर्ण्य विस्मित-  
मना गज आह—‘भोः, कस्त्वम् ।’ स आह—‘अहं लम्बकर्णो  
नाम शशकश्चन्द्रमण्डले वसामि । सांप्रतं भगवता चन्द्रमसा तव पार्श्वे 5  
प्रहितो दूतः । जानात्येव भवान्, यथार्थवादिनो दूतस्य न दोषः  
करणीयः । दूतमुखा हि राजानः सर्व एव । उक्तं च—

उद्यतेष्वपि शस्त्रेषु बन्धुवर्गवधेष्वपि ।

परुषाण्यपि जरुपन्तो वध्या दूता न भूमुजा’ ॥ ८८ ॥

तच्छ्रुत्वा स आह—‘भोः शशक, तत्कथय भगवतश्चन्द्रमसः 10  
संदेशम्, येन सत्वरं क्रियते ।’ स आह—‘भवतातीतदिवसे  
यूथेन सहागच्छता प्रभूताः शशका निपातिताः । तत्किं न  
वेत्ति भवान्, यन्मम परिग्रहोऽयम् । तद्यदि जीवितेन ते प्रयो-  
जनम्, तदा केनापि प्रयोजनेनात्र हृदे नागन्तव्यमिति संदेशः ।’  
गज आह—‘अथ क्व वर्तते भगवान्स्वामी चन्द्रः ।’ स 15  
आह—‘अत्र हृदे सांप्रतं शशकानां भवद्यूथमशितानां हतशेषाणां  
समाश्वासनाय समायातस्तिष्ठति । अहं पुनस्तवान्तिकं प्रेषितः ।’  
गज आह—‘यद्येवं तद्दर्शय मे तं स्वामिनं येन प्रणम्यान्वत्र  
गच्छामि ।’ शशक आह—‘भोः, आगच्छ मया सहैकाकी येन दर्श-  
यामि । यथानुष्ठिते शशको निशासमये तं गजं हृदतीरे नीत्वा, 20  
जलमध्ये स्थितं चन्द्रबिम्बमदर्शयत् । आह च—‘भोः, एष नः  
स्वामी जलमध्ये समाधिस्थस्तिष्ठति । तन्निभृतं प्रणम्य सत्वरं  
व्रजेति । नो चेत्समाधिभङ्गाद्भूयोऽपि प्रभूतं कोपं करिष्यति ।’ अथ  
गजोऽपि त्रस्तमनास्तं प्रणम्य पुनर्गमनाय प्रस्थितः । शशकाश्च तद्दि-  
नादारभ्य सपरिवाराः सुखेन खेषु स्थानेषु तिष्ठन्ति स्म । अतो- 25  
ऽहं ब्रवीमि—‘व्यपदेशेन महताम्’ इति ॥ अपि च । क्षुद्रमण्डलं  
कापुरुषं व्यसनिनमकृतञ्च पृष्ठप्रलपनशीलं स्वामित्वेन नाभियोजये-  
ज्जीवितकामः । उक्तं च—

क्षुद्रमर्थपतिं प्राप्य न्यायान्वेषणतत्परौ ।

उभावपि क्षयं प्राप्तौ पुरा शशकपिञ्जलौ’ ॥ ८९ ॥



ते प्रोचुः—‘कथमेतत् ।’ स आह—

कथा २ ।

कस्मिंश्चिद्वृक्षे पुराहमवसम् । तत्रापस्तात्कोटरे कपिञ्जलो नाम  
 चटकः प्रतिवसति स्म । अथ सदैवास्तमनवेलायामागतयोर्द्वयोरनेक-  
 ४ सुभाषितगोष्ठ्या देवर्षिब्रह्मर्षिपुराणचरितकीर्तनेन च पर्यटनदृष्टानेक-  
 कौतूहलप्रकथनेन च परमसुखमनुभवतोः कालो व्रजति । अथ  
 कदाचित्कपिञ्जलः प्राणयात्रार्थमन्यैश्चटकैः सहान्यं पङ्कशालिप्रायं  
 देशं गतः । ततो यावन्निशासमयेऽपि नायातस्तावदहं सोद्वेगमनास्त-  
 द्वियोगदुःखितश्चिन्तितवान्—‘अहो, किमद्य कपिञ्जलो नायातः । किं  
 10 केनापि पाशेन बद्धः आहोस्वित्केनापि व्यापादितः । सर्वथा यदि  
 कुशली भवति तन्मां विना न तिष्ठति ।’ एवं मे चिन्तयतो बहून्य-  
 हानि व्यतिक्रान्तानि । ततश्च तत्र कोटरे कदाचिच्छीघ्रगो नाम  
 शशकोस्तमनवेलायामागत्य प्रविष्टः । मयापि कपिञ्जलनिराशत्वेन  
 न निवारितः । अथान्यस्मिन्नहनि कपिञ्जलः शालिभक्षणादतीव  
 15 पीवरतनुः स्वमाश्रयं स्मृत्वा भूयोऽपि तत्रैव समायातः । अथवा  
 साध्विदमुच्यते

न तादृग्जायते सौरुयमपि स्वर्गे शरीरिणाम् ।

दारिद्य्रेऽपि हि यादृक्स्यात्स्वदेशे स्वपुरे गृहे ॥ ९० ॥

अथासौ कोटरान्तर्गतं शशकं दृष्ट्वा साक्षेपमाह—‘भोः शशक, न त्वया  
 20 सुन्दरं कृतं यन्ममावसथस्थाने प्रविष्टोऽसि । तच्छीघ्रं निष्क्रम्यताम् ।’  
 शशक आह—‘न तवेदं गृहम् । कितु ममैव, तत्किं मिथ्या परु-  
 षाणि जल्पसि । उक्तं च—

वापीकूपतडागानां देवालयकुजन्मनाम् ।

उत्सर्गात्परतः स्वाम्यमपि कर्तुं न शक्यते ॥ ९१ ॥

25 तथा च ।

प्रत्यक्षं यस्य यद्भुक्तं क्षेत्रार्थं दश वत्सरान् ।

तत्र भुक्तिः प्रमाणं स्यान्न साक्षी नाक्षराणि वा ॥ ९२ ॥

मानुषाणामयं न्यायो मुनिभिः परिकीर्तितः ।

तिरश्चां च विहङ्गानां यावदेव समाश्रयः ॥ ९३ ॥

तन्ममैतद्ब्रह्म, न तव' इति । कपिञ्जल आह—'भोः, यदि स्मृति प्रमाणीकरोषि तदागच्छ मया सह, येन स्मृतिपाठकं पृष्ट्वा स यस्य ददाति स गृह्णातु' । तथाऽनुष्ठिते मयापि चिन्तितम्—'किमत्र भविष्यति । मया द्रष्टव्योऽयं न्यायः ।' ततः कौतुकादहमपि तावदनुप्रस्थितः । अत्रान्तरे तीक्ष्णदंष्ट्रो नामारण्यमार्जारस्तयोर्विवादं श्रुत्वा<sup>६</sup> मार्गसन्नं नदीतटमासाद्य कृतकुशोपग्रहो निमीलितनयन ऊर्ध्वबाहुरर्धपादस्पृष्टभूमिः श्रीसूर्याभिमुख इमां धर्मोपदेशनामकरोत्—  
'अहो, असारोऽयं संसारः । क्षणमङ्गुराः प्राणाः । स्वप्नसदृशः प्रियसमागमः । इन्द्रजालवत्कुटुम्बपरिग्रहोऽयम् । तद्धर्मं मुक्त्वा नान्या गतिरस्ति । उक्तं च—

10

अनित्यानि शरीराणि विभवो नैव शाश्वतः ।

नित्यं संनिहितो मृत्युः कर्तव्यो धर्मसंग्रहः ॥ ९४ ॥

यस्य धर्मविहीनानि दिनान्यायान्ति यान्ति च ।

स लोहकारमस्त्रेव श्वसन्नपि न जीवति ॥ ९५ ॥

नाच्छादयति कौपीनं न दंशमशकापहम् ।

15

शुनः पुच्छमिव व्यर्थं पाण्डित्यं धर्मवर्जितम् ॥ ९६ ॥

अन्यच्च ।

पुलाका इव धान्येषु पूतिका इव पक्षिषु ।

मशका इव मर्त्येषु येषां धर्मो न कारणम् ॥ ९७ ॥

श्रेयः पुष्पं फलं वृक्षाद्भक्षः श्रेयो घृतं स्मृतम् ।

20

श्रेयस्तैलं च पिण्याकाच्छ्रेयान्धर्मस्तु मानुषात् ॥ ९८ ॥

सृष्टा मूत्रपुरीषार्थमाहाराय च केवलम् ।

धर्महीनाः परार्थाय पुरुषाः पशवो यथा ॥ ९९ ॥

स्थैर्यं सर्वेषु कृत्येषु शंसन्ति नयपण्डिताः ।

बह्वन्तराययुक्तस्य धर्मस्य त्वरिता गतिः ॥ १०० ॥

25

संक्षेपात्कथ्यते धर्मो जनाः किं विस्तरेण वः ।

परोपकारः पुण्याय पापाय परपीडनम् ॥ १०१ ॥

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥ १०२ ॥

अथ तस्य तां धर्मोपदेशनां श्रुत्वा शशक आह—‘भो भोः कपि-  
ञ्जल, एष नदीतीरे तपस्वी धर्मवादी तिष्ठति । तदेनं पृच्छावः ।’  
कपिञ्जल आह—‘ननु स्वभावतोऽस्माकं शत्रुभूतोऽयमस्ति । तदूरे  
स्थितौ पृच्छावः । कदाचिदस्य व्रतवैकल्यं संपद्येत ।’ ततो दूरस्थि-  
५ तावूचतुः—‘भो भोस्तपस्विन्धर्मोपदेशक, आवयोर्विवादो वर्तते ।  
तद्धर्मशास्त्रद्वारेणास्माकं निर्णयं कुरु । यो हीनवादी स ते भक्ष्यः’  
इति । स आह—‘भद्रौ, मा मैवं वदतम् । निवृत्तोऽहं नरकपातक-  
मार्गात् । अहिंसैव धर्ममार्गः । उक्तं च—

अहिंसापूर्वको धर्मो यस्मात्सद्गिरुदाहृतः ।

10 यूकमत्कुण्डंशादीस्तस्मात्तानपि रक्षयेत् ॥ १०३ ॥

हिंसकान्यपि भूतानि यो हिंसति स निर्घृणः ।

स याति नरकं घोरं किं पुनर्यः शुभानि च ॥ १०४ ॥

एतेऽपि ये याज्ञिका यज्ञकर्मणि पशून्व्यापादयन्ति, ते मूर्खाः पर-  
मार्थं श्रुतेर्न जानन्ति । तत्र किलैतदुक्तमजैर्यष्टव्यम् । अजा व्रीहय-  
15 स्तावत्सप्तवार्षिकाः कथ्यन्ते । न पुनः पशुविशेषाः । उक्तं च—

वृक्षांश्छित्त्वा पशून्हत्त्वा कृत्वा रुधिरकर्दमम् ।

यद्येवं गम्यते स्वर्गे नरकं केन गम्यते ॥ १०५ ॥

तन्नाहं भक्षयिष्यामि । परं जयपराजयनिर्णयं करिष्यामि । कित्त्वहं  
वृद्धो दूराद्युवयोर्भाषान्तरं सम्यङ् शृणोमि । एवं ज्ञात्वा मम समी-  
20 पवर्तिनौ भूत्वा ममाग्रे न्यायं वदतम् । येन विज्ञाय विवादपरमार्थं  
वचो वदतो मे परलोकबाधो न भवति । उक्तं च यतः—

मानाद्वा यदि वा लोभात्क्रोधाद्वा यदि वा भयात् ।

यो न्यायमन्यथा ब्रूते स याति नरकं नरः ॥ १०६ ॥

पञ्च पश्वनृते हन्ति दश हन्ति गवानृते ।

25 शतं कन्यानृते हन्ति सहस्रं पुरुषानृते ॥ १०७ ॥

उपविष्टः समामध्ये यो न वक्ति स्फुटं वचः ।

तस्माद्गूरेण स त्याज्यो न्यायो वा कीर्तयेद्वतम् ॥ १०८ ॥

तस्माद्विश्रब्धौ मम कर्णोपान्तिके स्फुटं निवेदयतम् ।’ किं बहुना । तेन  
शुद्रेण तथा तौ तूर्णं विश्वासितौ यथा तस्योत्सङ्गवर्तिनौ संजातौ । ततश्च

तेनापि समकारुभैवैकः पादान्तेनाकान्तः, अन्यो दंष्ट्राकरुचेन च । ततो गतप्राणौ भक्षिताविति । अतोऽहं ब्रवीमि—‘क्षुद्रमर्थपतिं प्राप्य’ इति ॥ भवन्तोऽप्येनं दिवान्धं क्षुद्रमर्थपतिमासाद्य रात्र्यन्धाः सन्तः शशकपिञ्जलमार्गेण यास्वन्ति । एवं ज्ञात्वा यदुचितं तद्विधेयमतः परम्’ अथ तस्य तद्वचनमाकर्ष्य साध्वनेनाभिहितम्’ इत्युक्त्वा ‘भूयोऽपि ४ पाश्चिंवार्यं समेत्य मन्नयिष्यामहे’ इति श्रुवाणाः सर्वे पक्षिणो यथाभिमतं जग्मुः । केवलमवशिष्टो भद्रासनोपविष्टोऽभिषेकाभिमुखो दिवान्धः कृकालिकया सहास्ते । आह च—‘कः कोऽत्र भो भोः । किमद्यापि न क्रियते ममाभिषेकः ।’ इति श्रुत्वा कृकालिकयाभिहितम्—‘भद्र, तवाभिषेके कृतोऽयं विघ्नो वायसेन । गताश्च सर्वेऽपि 10 विहगा यथेप्सितासु दिक्षु । केवलमेकोऽयं वायसोऽवशिष्टः केनापि हेतुना तिष्ठति । तत्त्वरितमुत्तिष्ठ येन त्वां स्वाश्रयं प्रापयामि ।’ तच्छ्रुत्वा सविषादमुद्धको वायसमाह—‘भो भो दुष्टात्मन्, किं मया तेऽपकृतम्, यद्राज्याभिषेको मे विघ्नितः । तदद्यप्रभृति सान्वयमावयोर्वैरं संजातम् । उक्तं च—

15

रोहति सायकैर्विद्धं छिन्नं रोहति चासिना ।

वचो दुरुक्तं बीभत्सं न प्ररोहति वाक्क्षतम्’ ॥ १०९ ॥

इत्येवमभिधाय कृकालिकया सह स्वाश्रयं गतः । अथ भयव्याकुलो वायसो व्यचिन्तयत्—‘अहो, अकारणं वैरमासादितम् । मया किमिदं व्याहृतम् । उक्तं च—

20

अदेशकालज्ञमनायतिक्षमं

यदप्रियं लाघवकारिं चात्मनः ।

योऽत्राब्रवीत्कारणवर्जितं वचो

न तद्वचः स्याद्विषमेव तद्वचः ॥ ११० ॥

बलोपपन्नोऽपि हि बुद्धिमान्नरः

25

परं नयेन्न स्वयमेव वैरिताम् ।

मिषब्धमास्तीति विचिन्त्य भक्षये-

दकारणात्को हि विचक्षणो विषम् ॥ १११ ॥

परपरिवादः परिषदि न कथंचित्पण्डितेन वक्तव्यः ।

सत्यमपि तन्न वाच्यं यदुक्तमसुखावहं भवति ॥ ११२ ॥

सुहृद्भिरासैरसकृद्भिचारितं

स्वयं च बुद्ध्या प्रविचारिताश्रयम् ।

५ करोति कार्यं खलु यः स बुद्धिमा-

न्स एव लक्ष्म्या यशसां च भाजनम् ॥ ११३ ॥

एवं विचिन्त्य काकोऽपि प्रयातः । तदा प्रभृत्वस्माभिः सह  
कौशिनामन्वयगतं वैरमस्ति । मेघवर्ण आह—‘तात, एवं गते-  
ऽस्माभिः किं कृतमस्ति ।’ स आह—‘वत्स, एव गतेऽपि षाङ्ग-  
१० ष्यादपरः स्थूलोऽभिप्रायोऽस्ति । तमङ्गीकृत्य स्वयमेवाहं तद्विजयाय  
यास्यामि । रिपून्वञ्चयित्वा वधिष्यामि । उक्तं च यतः—

बहुबुद्धिसमायुक्ताः सुविज्ञाना बलोत्कटान् ।

शक्ता वञ्चयितुं धूर्ता ब्राह्मणं क्षागलादिव’ ॥ ११४ ॥

मेघवर्ण आह—‘कथमेतम् ।’ सोऽब्रवीत्—

१५ कथा ३ ।

‘कस्मिंश्चिदधिष्ठाने मित्रशर्मा नाम ब्राह्मणः कृताग्निहोत्रपरिग्रहः  
प्रतिवसति स्म । स कदाचिन्माघमासे सौम्यानि ले प्रवाति, मेघाच्छा-  
दिते गगने मन्दं मन्दं प्रवर्षति पर्जन्ये, पशुप्रार्थनाय किञ्चिद्भ्रामन्तरं  
गत्वा कश्चिद्यजमानो याचितः—‘भो यजमान, आगामिन्याममावा-  
२० स्यायामहं यक्ष्यामि यज्ञम् । तद्देहि मे पशुमेकम् ।’ अथ तेन तस्य  
शास्त्रोक्तः पीवरतनुः पशुः प्रदत्तः । सोऽपि तं समर्थमितश्चेतश्च गच्छन्तं  
विज्ञाय स्कन्धे कृत्वा सत्वरं स्वपुराभिमुखः प्रतस्थे । अथ तस्य गच्छतो  
मार्गे त्रयो धूर्ताः क्षुत्क्षामकण्ठाः संमुखा बभूवुः । तैश्च तादृशं  
पीवरतनुं स्कन्ध आरूढमवलोक्य मिथोऽभिहितम्—‘अहो, अस्य  
२५ पशोर्भक्षणदादद्यतनीयो हिमपातो व्यर्थतां नीयेत । तदेनं वञ्चयित्वा  
पशुमादाय शीतत्राणं कुर्मः । अथ तेषामेकतमो वेषपरिवर्तनं  
विधाय संमुखो भूत्वापमार्गेण तमाहिताग्निमूचे—‘भो भो बालाग्नि-  
होत्रिन्, किमेवं जनविरुद्धं हास्यकार्यमनुष्ठीयते । यदेष सारमेयोऽ-  
पवित्रः स्कन्धाधिरूढो नीयते । उक्तं च यतः—

श्वानकुक्कुटचाण्डालाः समस्पर्शाः प्रकीर्तिताः ।

रासभोष्ट्रौ विशेषेण तस्मात्तामैव संस्पृशेत् ॥ ११५ ॥

ततश्च तेन कोपाभिभूतेनाभिहितम्—‘अहो, किमन्धो भवान् । यत्पशुं सारमेयं प्रतिपादयसि ।’ सोऽब्रवीत्—‘ब्रह्मन्, कोपस्त्वया न कार्यः । यथेच्छया गम्यताम्’ इति । अथ यावत्किञ्चिदध्वनोऽन्तरं गच्छति, तावद्वितीयो धूर्तः संमुखे समुपेत्य तमुवाच—‘भो ब्रह्मन्, कष्टं कष्टम् । यद्यपि वल्लभोऽयं ते मृतवत्सः, तथाऽपि स्कन्धमारोपयितुमयुक्तम् । उक्तं च यतः—

तिर्यश्च मानुषं वापि यो मृतं संस्पृशेत्कुधीः ।

पञ्चगव्येन शुद्धिः स्यात्तस्य चान्द्रायणेन वा’ ॥ ११६ ॥ 10

अथासौ सकोपमिदमाह—‘भोः, किमन्धो भवान् । यत्पशुं मृतवत्सं वदसि ।’ सोऽब्रवीत्—‘भगवन्, मा कोपं कुरु । अज्ञानान्मयाभिहितम् । तत्त्वमात्मरुचिं समाचर’ इति । अथ यावत्स्तोकं वनान्तरं गच्छति तावत्तृतीयोऽन्यवेषधारी धूर्तः संमुखः समुपेत्य तमुवाच—‘भोः, अयुक्तमेतत् । यत्त्वं रासभं स्कन्धाधिरूढं नयसि । तत्त्यज्य-15  
तामेषः । उक्तं च—

यः स्पृशेद्रासभं मर्त्यो ज्ञानादज्ञानतोऽपि वा ।

सचैलं स्नानमुद्दिष्टं तस्य पापप्रशान्तये ॥ ११७ ॥

तत्त्यजैनं यावदन्यः कश्चिन्न पश्यति’ । अथासौ तं पशुं रासभं मन्यमानो भयाद्भूमौ प्रक्षिप्य स्वगृहमुद्दिश्य प्रपलायितः । ततस्ते 20  
त्रयो मिलित्वा तं पशुमादाय यथेच्छया भक्षितुमाद्ब्रूवाः । अतोऽहं ब्रवीमि—‘बहुबुद्धिसमायुक्ताः’ इति ॥ अथवा साधिवदमुच्यते—

अमिनवसेवकविनयैः प्राधुणकोक्तैर्विलासिनीरुदितैः ।

धूर्तजनवचननिकरैरिह कश्चिदवञ्चितो नास्ति ॥ ११८ ॥

किञ्च दुर्बलैरपि बहुभिः सह विरोधो न युक्तः । उक्तं च— 25

बहवो न विरोद्धव्या दुर्जया हि महाजनाः ।

स्फुरन्तमपि नागेन्द्रं भक्षयन्ति पिपीलिकाः’ ॥ ११९ ॥

मेघवर्ण आह—‘कथमेतत् ।’ स्थिरजीवी कथयति—

## कथा ४ ।

अस्ति कस्मिंश्चिद्ब्रह्मीके महाकायः कृष्णसर्पोऽतिदर्पो नाम ।  
 स कदाचिद्विलानुसारिमार्गमुत्सृज्यान्येन लघुद्वारेण निष्कामितु-  
 मारब्धः । निष्कामतश्च तस्य महाकायत्वाद्द्वैवशतया लघुविवर-  
 त्वाच्च शरीरे व्रणः समुत्पन्नः । अथ व्रणशोणितगन्धानुसारिणीभिः  
 5 पिपीलिकाभिः सर्वतो व्याप्तो व्याकुलीकृतश्च । कति व्यापादयति,  
 कति वा ताडयति । अथ प्रभूतत्वाद्विस्तारितबहुव्रणः क्षतसर्वाङ्गो-  
 ऽतिदर्पः पञ्चत्वमुपागतः । अतोऽहं ब्रवीमि—‘बहवो न विरोद्धव्याः’  
 इति ॥ तदत्रास्ति किञ्चिन्मे वक्तव्यमेव । तदवधार्य यथोक्तमनुष्ठी-  
 यताम् ।’ मेघवर्ण आह—‘तत्समादेशय । तवादेशो नान्यथा  
 10 कर्तव्यः ।’ स्थिरजीवी प्राह—‘वत्स, समाकर्णय तर्हि सामादीनति-  
 क्रम्य यो मया पञ्चम उपायो निरूपितः । तन्मां विपक्षभूतं कृत्वाति-  
 निष्ठुरवचनैर्निर्भर्त्स्य यथा विपक्षप्रणिधीनां प्रत्ययो भवति तथा समा-  
 हृतरुधिरैरालिप्यास्यैव न्यम्रोघस्याघस्तात्प्रक्षिप्य मा गम्यतां पर्वतमृ-  
 ष्यमूकं प्रति । तत्र सपरिवारस्तिष्ठ, यावदहं समस्तान्सपत्नान्मुपणीतेन  
 15 विधिना विश्वस्याभिसुखान्कृत्वा कृतार्थो ज्ञातदुर्गमध्ये दिवसे तान-  
 न्धतां प्राप्ताञ्ज्ञात्वा व्यापादयामि । ज्ञातं मया सम्यक् । नान्यथास्माकं  
 सिद्धिरिति । गतो दुर्गमेतदपसाररहितं केवलं वधाय भविष्यति ।  
 उक्तं च यतः—

अपसारसमायुक्तं नयज्ञैर्दुर्गमुच्यते ।

20 अपसारपरित्यक्तं दुर्गव्याजेन बन्धनम् ॥ १२० ॥

न च त्वया मदर्थं कृपा कार्या । उक्तं च—

अपि प्राणसमानिष्ठान्पालितांलालितानपि ।

’ भृत्यान्युद्धे समुत्पन्ने पश्येच्छुष्कमिवेन्धनम् ॥ १२१ ॥

तथा च ।

25 प्राणवद्रक्षयेद्भृत्यान्स्वकायमिव पोषयेत् ।

सदैकदिवसस्यार्थं यत्र स्याद्रिपुसंगमः ॥ १२२ ॥

तत्त्वयाहं नात्रविषये प्रतिषेधनीयः ।’ इत्युक्त्वा तेन सह शुष्ककलहं  
 कर्तुमारब्धः । अथान्ये तस्य भृत्याः स्थिरजीविनमुच्छृङ्खलवचनैर्जल्पन्त-

भवलोक्य तस्य वधायोद्यता मेघवर्णेनाभिहिताः—‘अहो, निवर्तध्वं  
यूयम् । अहमेवास्य शत्रुपक्षपातिनो दुरात्मनः स्वयं निग्रहं  
करिष्यामि ।’ इत्यभिधाय तस्योपरि समारुह्य, लघुभिश्चशुप्रहारैस्तं  
ग्रह्यत्य, आहतरुधिरेण ह्लावयित्वा, तदुपदिष्टमृष्यमूकपर्वतं सपरि-  
वारो गतः । एतस्मिन्नन्तरे कृकालिकया द्विषत्प्रणिधीभूतया तत्सर्वं ८  
मेघवर्णस्यामात्यस्य व्यसनमुल्लूकराजस्य निवेदितम् ‘यत्तवारिः संप्रति  
भीतः कचित्प्रचलितः सपरिवारः’ इति । अथोल्लकाधिपस्तदाकर्ण्योस्तग-  
मनवेलायां सामात्यः सपरिजनो वायसवधार्थं प्रचलितः । प्राह च—  
‘त्वर्थतां त्वर्थताम् । भीतः शत्रुः पलायनपरः पुण्यैर्लभ्यते । उक्तं च—

शत्रोः प्रचलने छिद्रमेकमन्यच्च संश्रयम् ।

10

कुर्वाणो जायते वश्यो व्यग्रत्वे राजसेविनाम् ॥ १२३ ॥

एवं ब्रुवाणः समन्तान्यग्रोधपादपमधः परिवेष्ट्य व्यवस्थितः । यावन्न  
कश्चिद्वायसो दृश्यते, तावच्छाखाग्रमधिरूढो हृष्टमना बन्दिभिरभिष्टूय-  
मानोऽरिमर्दनस्तान्परिजनान्प्रोवाच—‘अहो, ज्ञायतां तेषां मार्गः ।  
कतमेन मार्गेण प्रणष्टाः काकाः । तद्यावन्न दुर्गं समाश्रयन्ति, 15  
तावदेव पृष्ठतो गत्वा व्यापादयामि । उक्तं च—

वृत्तिमप्याश्रितः शत्रुरवध्यः स्याज्जिगीषुणा ।

किं पुनः संश्रितो दुर्गं सामड्या परया युतम् ॥ १२४ ॥

अथैतस्मिन्प्रस्तावे स्थिरजीवी चिन्तयामास—‘यदेतेऽस्मच्छत्रवो-  
ऽनुपलब्धास्मद्वृत्तान्ता यथागतमेव यान्ति । ततो मया न किञ्चि- 20  
कृतं भवति । उक्तं च—

अनारम्भो हि कार्याणां प्रथमं बुद्धिलक्षणम् ।

प्रारब्धस्यान्तगमनं द्वितीयं बुद्धिलक्षणम् ॥ १२५ ॥’

तद्दरमनारम्भः, न चारम्भविघातः । तदहमेताञ्शब्दं संश्रयात्मानं  
दर्शयामि’ इति विचार्य मन्दं मन्दं शब्दमकरोत् । तच्छ्रुत्वा ते 25  
सकला अप्युल्लकास्तद्वाय प्रजम्भुः । अथ तेनोक्तम्—‘अहो,  
अहं स्थिरजीवी नाम मेघवर्णस्य मन्त्री । मेघवर्णेनैवेदशीमवस्थां  
नीतः । तन्निवेदयाम्स्वाम्यग्रे । तेन सह बहु वक्तव्यमस्ति ।’  
अथ तैर्निवेदितः स उल्लूकराजो विस्रयाविष्टस्तत्क्षणात्तस्य सकाशं



गत्वा प्रोवाच—‘भो भोः, किमेतां दशां गतस्त्वम् । तत्कथ्यताम् ।’  
 स्थिरजीवी प्राह—‘देव, श्रूयतां तदवस्थाकारणम् । अतीतदिने स  
 दुरात्मा मेघवर्णो युष्मद्वापादितप्रभूतवायसानां पीडया युष्माक-  
 मुपरि कोपशोकग्रस्तो युद्धार्थं प्रचलित आसीत् । ततो मयाभिहितम्—  
 5 ‘स्वामिन्, न युक्तं भवतस्तदुपरि गन्तुम् । बलवन्त एते, बल-  
 हीनाश्च वयम् । उक्तं च—

बलीयसा हीनबलो विरोधं

न भूतिकामो मनसापि वाञ्छेत् ।

न बद्ध्यतेऽत्यन्तबलो हि यस्मा-

10 द्यक्तं प्रणाशोऽस्ति पतङ्गवृत्तेः ॥ १२६ ॥

तत्तस्योपायनप्रदानेन संधिरेव युक्तः । उक्तं च—

बलवन्तं रिपुं दृष्ट्वा सर्वस्वमपि बुद्धिमान् ।

दत्त्वा हि रक्षयेत्प्राणान् रक्षितैस्तैर्धनं पुनः ॥ १२७ ॥

तच्छ्रुत्वा तेन दुर्जनपकोपितेन त्वत्पक्षपातिनं मामाशङ्कमानेनेमां  
 15 दशां नीतः । तत्तव पादौ सांप्रत मे शरणम् । किं बहुना विज्ञसेन  
 यावदहं प्रचलितुं शक्नोमि, तावत्त्वां तस्यावासे नीत्वा सर्ववायसक्षयं  
 विधास्यामि’ इति ।

अथारिमर्दनस्तदाकर्ण्य पितृपितामहक्रमागतमग्निभिः सार्धं मघ्न-  
 याचक्रे । तस्य च पञ्च मन्त्रिणः । तद्यथा—रक्ताक्षः, क्रूराक्षः,  
 20 दीप्ताक्ष, वक्रनासः, प्राकारकर्णश्चेति । तत्रादौ रक्ताक्षमपृच्छत्—  
 ‘भद्र, एष तावत्तस्य रिपोर्मन्त्री मम हस्तगतः । तर्किं क्रियताम्’  
 इति । रक्ताक्ष आह—‘देव, किमत्र चिन्त्यते । अविचारितमयं  
 हन्तव्यः । यतः ।

हीनः शत्रुर्निहन्तव्यो यावन्न बलवान्भवेत् ।

25 प्राप्तस्वपौरुषबलः पश्चाद्भवति दुर्जयः ॥ १२८ ॥

किं च स्वयमुपागता श्रीस्त्यज्यमाना शपतीति लोके प्रवादः ।  
 उक्तं च—

कालो हि सकृद्भ्येति यन्नरं कालकाङ्क्षिणम् ।

दुर्लभः स पुनस्तेन कालकर्माचिकीर्षता ॥ १२९ ॥

श्रूयते च यथा—

चितिकां दीपितां पश्य फटां भग्नां ममैव च ।

भिन्नश्रुष्टा तु या प्रीतिर्न सा ज्ञेहेन वर्धते' ॥ १३० ॥

अरिमर्दनः प्राह—'कथमेतत् ।' रक्ताक्षः कथयति—

कथा ५ ।

5

अस्ति कस्मिंश्चिदधिष्ठाने हरिदत्तो नाम ब्राह्मणः । तस्य च कृषिं कुर्वतः सदैव निष्फलः कालोऽतिवर्तते । अथैकस्मिन्दिवसे स ब्राह्मण उष्णकालावसाने घर्मार्तः स्वक्षेत्रमध्ये वृक्षच्छायायां प्रसुप्तोऽ-नतिदूरे वल्मीकोपरि प्रसारितं बृहत्फलायुक्तं भीषणं भुजङ्गमं दृष्ट्वा चिन्तयामास—'नूनमेषा क्षेत्रदेवता मया कदाचिदपि न पूजिता 10 तेनेदं मे कृषिकर्म विफलीभवति । तदस्या अहं पूजामद्य करिष्यामि ।' इत्यवधार्य कुतोऽपि क्षीरं याचित्वा शरावे निक्षिप्य वल्मीकान्तिक-मुपागम्योवाच—'भो क्षेत्रपाल, मयैतावन्तं कालं न ज्ञातं यत्स्वमत्र वससि । तेन पूजा न कृता । तत्साप्रतं क्षमस्व' इति । एवमुक्त्वा दुग्धं च निवेद्य गृहाभिसुखं प्रायात् । अथ प्रातर्यावदागत्य पश्यति, 15 तावद्दीनारमेकं शरावे दृष्टवान् । एवं च प्रतिदिनमेकाकी समागत्य तस्मै क्षीरं ददाति । एकैकं च दीनारं गृह्णाति । अथैकस्मिन्दिवसे वल्मीके क्षीरनयनाय पुत्रं निरूप्य ब्राह्मणो ग्रामान्तरं जगाम । पुत्रोऽपि क्षीरं तत्र नीत्वा संस्थाप्य च पुनर्गृहं समायातः । दिनान्तरे तत्र गत्वा दीनारमेकं च दृष्ट्वा गृहीत्वा च चिन्तितवान्—'नूनं सौवर्ण-20 दीनारपूर्णो वल्मीकः । तदेनं हत्वा सर्वमेकवारं ग्रहीष्यामि ।' इत्येवं संप्रधार्यान्येद्युः क्षीरं ददता ब्राह्मणपुत्रेण सर्पो लगुडेन शिरसि ताडितः । ततः कथमपि दैववशादमुक्तजीवित एव रोषात्तमेव तीव्र-विषदशनैस्तथादशत्, यथा स सद्यः पञ्चत्वमुपागतः । स्वजनैश्च नातिदूरे क्षेत्रस्य काष्ठसंचयैः संस्कृतः । अथ द्वितीयदिने तस्य पिता 25 समायातः । स्वजनेभ्यः सुतविनाशकारणं श्रुत्वा तथैव समर्थित-वान् । अब्रवीच्च—

'भूतान्यो नानुगृह्णाति आत्मनः शरणागतान् ।

भूतार्थास्तस्य नश्यन्ति हंसाः पद्मवने यथा' ॥ १३१ ॥

पुरुषैरुक्तम्—‘कथमेतत् ।’ ब्राह्मणः कथयति—  
कथा ६ ।

अस्ति कस्मिंश्चिदधिष्ठाने चित्ररथो नाम राजा । तस्य योषैः सुरक्ष्य-  
माणं पद्मसरो नाम सरस्तिष्ठति । तत्र च प्रभृता जाम्बूनदमया  
5 हंसास्तिष्ठन्ति । षण्मासे षण्मासे पिच्छमेकैकं परित्यजन्ति । अथ तत्र  
सरसि सौवर्णो बृहत्पक्षी समायातः । तैश्चोक्तः—‘अस्माकं मध्ये त्वया  
न वस्तव्यम्, येन कारणेनास्माभिः षण्मासान्ते पिच्छैकैकदानं कृत्वा  
गृहीतमेतत्सरः ।’ एवं च किं बहुना परस्परं द्वैश्रमुत्पन्नम् । स च  
राज्ञः शरणं गतोऽब्रवीत्—‘देव, एते पक्षिण एवं वदन्ति, यदस्माकं  
10 राजा किं करिष्यति । न कस्याप्यावासं दद्वः ।’ मया चोक्तम्—  
‘न शोभनं युष्माभिरभिहितम् । अहं गत्वा राज्ञे निवेदयिष्यामि ।  
एवं स्थिते देवः प्रमाणम् ।’ ततो राजा भृत्यानब्रवीत्—‘भो भोः,  
गच्छत । सर्वान्पक्षिणो गतामून्कृत्वा शीघ्रमानयत ।’ राजादेशानन्तरमेव  
प्रचेलुस्ते । अथ ल्गुडहस्तान् राजपुरुषान्दृष्ट्वा तत्रैकेन पक्षिणा वृद्धेनो-  
15 क्तम्—‘भोः स्वजनाः, न शोभनमापतितम् । ततः सर्वैरेकमतीभूय  
शीघ्रमुत्गतितव्यम् । तैश्च तथानुष्ठितम् । अतोऽहं ब्रवीमि—‘भूतान्यो  
नानुगृह्णाति’ इति ॥ इत्युक्त्वा पुनरपि ब्राह्मणः प्रव्यूषे क्षीरं  
गृहीत्वा तत्र गत्वा तारखरेण सर्पमस्तौत् । तदा सर्पश्चिरं वल्मीक-  
द्वारान्तर्लीन एव ब्राह्मणं प्रत्युवाच—‘त्वं लोभादत्रागतः पुत्रशोकमपि  
20 विहाय । अतः परं तव मम च प्रीतिर्नोचिता । तव पुत्रेण यौवनो-  
न्मदेनाहं ताडितः । मया स दष्टः । कथं मया ल्गुडप्रहारो विस्म-  
र्तव्यः, त्वया च पुत्रशोकदुःखं कथं विस्मर्तव्यम् ।’ इत्युक्त्वा बहुमूल्यं  
हीरकमणिं तस्मै दत्त्वा ‘अतः परं पुनस्त्वया नागन्तव्यम्’ इति  
पुनरुक्त्वा विवरान्तर्गतः । ब्राह्मणश्च मणिं गृहीत्वा पुत्रबुद्धिं निन्द-  
25 न्स्वगृहमागतः । अतोऽहं ब्रवीमि—‘चितिकां दीपितां पश्य’  
इति ॥ तदस्मिन्हतेऽयन्नादेव राज्यमकण्ठकं भवतो भवति ।’  
तस्यैतद्वचनं श्रुत्वा क्रूराक्षं पप्रच्छ—‘भद्र, त्वं तु किं मन्यसे ।’  
सोऽब्रवीत्—‘देव, निर्दयमेतत् यदनेनाभिहितम् । यत्कारणं शरणा-  
गतो न वध्यते । सुष्ठु खल्विदमाख्यातम्—

श्रूयते हि कपोतेन शत्रुः शरणमागतः ।

पूजितश्च यथान्यायं स्वैश्च मांसैर्निमज्जितः' ॥ १३२ ॥

अरिमर्दनोऽब्रवीत्—'कथमेतत् । क्रूराक्षः कथयति—

कथा ७ ।

‘कश्चित्क्षुद्रसमाचारः प्राणिनां कालसन्निभः ।

5

विचचार महारण्ये घोरः शकुनिलुब्धकः ॥ १३३ ॥

नैव कश्चित्सुहृत्तस्य न संबन्धी न बान्धवः ।

स तैः सर्वैः परित्यक्तस्तेन रौद्रेण कर्मणा ॥ १३४ ॥

अथवा ।

ये नृशंसा दुरात्मानः प्राणिनां प्राणनाशकाः ।

10

उद्वेजनीया भूतानां व्याला इव भवन्ति ते ॥ १३५ ॥

स पञ्जरकमादाय पाशं च लगुडं तथा ।

नित्यमेव वनं याति सर्वप्राणिविहिंसकः ॥ १३६ ॥

अन्येद्युर्भ्रमतस्तस्य वने कापि कपोतिका ।

जाता हस्तगता तां स प्राक्षिपत्पञ्जरान्तरे ॥ १३७ ॥

15

अथ कृष्णा दिशः सर्वा वनस्थस्याभवन्धनैः ।

वातवृष्टिश्च महती क्षयकाल इवाभवत् ॥ १३८ ॥

ततः स त्रस्तहृदयः कम्पमानो मुहुर्मुहुः ।

अन्वेषयन्परित्राणमाससाद् वनस्पतिम् ॥ १३९ ॥

मुहूर्तं पश्यते यावद्वियद्विमलतारकम् ।

20

प्राप्य वृक्षं वदत्येव योऽत्र तिष्ठति कश्चन ॥ १४० ॥

तस्याहं शरणं प्राप्तः स परित्रातु मागिति ।

शीतेन भिद्यमानं च क्षुधया गतचेतसम् ॥ १४१ ॥

अथ तस्य तरोः स्कन्धे कपोतः सुचिरोषितः ।

भार्याविरहितस्तिष्ठन्विललाप सुदुःखितः ॥ १४२ ॥

25

वातवर्षो महानासीन्न चागच्छति मे प्रिया ।

तया विरहितं क्षेतच्छून्यमद्य गृहं मम ॥ १४३ ॥

पतिव्रता पतिप्राणा पत्युः प्रियहिते रता ।

यस्य स्यादीदृशी भार्या धन्यः स पुरुषो भुवि ॥ १४४ ॥

- न गृहं गृहमित्याहुर्गृहिणी गृहमुच्यते ।  
 गृहं हि गृहिणीहीनमरण्यसदृशं मतम् ॥ १४५ ॥  
 पञ्जरस्था ततः श्रुत्वा भर्तुर्दुःखान्वितं वचः ।  
 कपोतिका सुसंतुष्टा वाक्यं चेदमथाह सा ॥ १४६ ॥  
 5 न सा स्त्रीत्यभिमन्तव्या यस्यां भर्ता न तुष्यति ।  
 तुष्टे भर्तरि नारीणां तुष्टाः स्युः सर्वदेवताः ॥ १४७ ॥  
 दावाग्निना विदग्धेव सपुष्पस्तवका लता ।  
 भस्मीभवतु सा नारी यस्यां भर्ता न तुष्यति ॥ १४८ ॥  
 मितं ददाति हि पिता मितं आता मितं सुतः ।  
 10 अमितस्य हि दातारं भर्तारं का न पूजयेत् ॥ १४९ ॥

पुनश्चाब्रवीत्—

- शृणुष्वभावहितः कान्त यत्ते वक्ष्याम्यहं हितम् ।  
 प्राणैरपि त्वया नित्यं संरक्ष्य. शरणागतः ॥ १५० ॥  
 एष शाकुनिकः शेते तवावासं समाश्रितः ।  
 15 शीतार्तश्च क्षुधार्तश्च पूजामस्मै समाचर ॥ १५१ ॥  
 श्रूयते च ।  
 यः सायमतिथिं प्राप्तं यथाशक्ति न पूजयेत् ।  
 तस्यासौ दुष्कृतं दत्त्वा सुकृतं चापकर्षति ॥ १५२ ॥  
 मा चास्मै त्वं कृथा द्वेषं बद्धानेनेति मत्प्रिया ।  
 20 स्वकृतैरेव बद्धाहं प्राक्तनैः कर्मबन्धनैः ॥ १५३ ॥  
 दारिद्र्यरोगदुःखानि बन्धनव्यसनानि च ।  
 आत्मापराधवृक्षस्य फलान्येतानि देहिनाम् ॥ १५४ ॥  
 तस्मात्त्वं द्वेषमुत्सृज्य महन्धनसमुद्भवम् ।  
 धर्मे मनः समाधाय पूजयैनं यथाविधि ॥ १५५ ॥  
 25 तस्यास्तद्वचनं श्रुत्वा धर्मयुक्तिसमन्वितम् ।  
 उपगम्य ततोऽधृष्टः कपोतः प्राह लुब्धकम् ॥ १५६ ॥  
 भद्रं सुस्वागतं तेऽस्तु ब्रूहि किं करवाणि ते ।  
 संतापश्च न कर्तव्यः स्वगृहे वर्तते भवान् ॥ १५७ ॥  
 तस्य तद्वचनं श्रुत्वा प्रत्युवाच विहङ्गमम् ।  
 30 कपोत खलु शीतं मे हिमत्राणं विधीयताम् ॥ १५८ ॥

स गत्वाङ्गारकं नीत्वा पातयामास पावकम् ।  
 ततः शुष्केषु पर्णेषु तमाशु समदीपयत् ॥ १५९ ॥  
 सुसंदीप्तं ततः कृत्वा तमाह शरणागतम् ।  
 संतापयस्व विश्रब्धं स्वगात्राण्यत्र निर्भयः ।  
 न चास्ति विभवः कश्चिन्नाशये येन ते क्षुधम् ॥ १६० ॥ ५  
 सदृशं भरते कश्चिच्छतमन्यो दशापरः ।  
 मम त्वकृतपुण्यस्य क्षुद्रस्यात्मापि दुर्मरः ॥ १६१ ॥  
 एकस्याप्यतिथेरन्नं यः प्रदातुं न शक्तिमान् ।  
 तस्यानेकपरिक्लेशे गृहे किं वसतः फलम् ॥ १६२ ॥  
 तत्तथा साधयाम्येतच्छरीरं दुःखजीवितम् । 10  
 यथा भूयो न वक्ष्यामि नास्तीत्यर्थिसमागमे ॥ १६३ ॥  
 स निनिन्द किलान्मानं न तु तं लुब्धकं पुनः ।  
 उवाच तर्पयिष्ये त्वां मुहूर्तं प्रतिपालय ॥ १६४ ॥  
 एवमुक्त्वा स धर्मात्मा प्रहृष्टेनान्तरात्मना ।  
 तमग्निं संपरिक्रम्य प्रविवेश स्ववेशमवत् ॥ १६५ ॥ 15  
 ततस्तं लुब्धको दृष्ट्वा कृपया पीडितो भृशम् ।  
 कपोतमग्नौ पतितं वाक्यमेतदभाषत ॥ १६६ ॥  
 यः करोति नर पापं न तस्यात्मा ध्रुवं प्रियः ।  
 आत्मना हि कृतं पापमात्मनैव हि भुज्यते ॥ १६७ ॥  
 सोऽहं पापमतिश्चैव पापकर्मरतः सदा । 20  
 पतिष्यामि महाघोरे नरके नात्र संशयः ॥ १६८ ॥  
 नूनं मम नृशंसस्य प्रत्यादर्शः सुदर्शितः ।  
 प्रयच्छता स्वमांसानि कपोतेन महात्मना ॥ १६९ ॥  
 अद्यप्रभृति देहं स्वं सर्वभोगविवाजितम् ।  
 तोयं स्वरूपं यथा ग्रीष्मे शोषयिष्याम्यहं पुनः ॥ १७० ॥ 25  
 शीतवातातपसहः कृशाङ्गो मलिनस्तथा ।  
 उपवासैर्वहुविधैश्चरिष्ये धर्ममुत्तमम् ॥ १७१ ॥  
 ततो यदि शलाकां च जालकं पञ्जरं तथा ।  
 बभञ्ज लुब्धको दीनां कपोतीं च मुमोच ताम् ॥ १७२ ॥

- लब्धकेन ततो मुक्ता दृष्टाऽग्नौ पतितं पतिम् ।  
 कपोती विललापार्ता शोकसंतप्तमानसा ॥ १७३ ॥  
 न कार्यमद्य मे नाथ जीवितेन त्वया विना ।  
 दीनायाः पतिहीनायाः किं नार्या जीविते फलम् ॥ १७४ ॥
- 5 मनोदर्पस्त्वहंकारः कुलपूजा च बन्धुषु ।  
 दासभृत्यजनेष्वाज्ञा वैधव्येन प्रणश्यति ॥ १७५ ॥  
 एवं विलप्य बहुशः कृपणं भृशदुःखिता ।  
 पतिव्रता सुसंदीप्तं तमेवाग्निं विवेश सा ॥ १७६ ॥  
 ततो दिव्याम्बरधरा दिव्याभरणमूषिता ।
- 10 भर्तारं सा विमानस्थं ददर्श स्वं कपोतिका ॥ १७७ ॥  
 सोऽपि दिव्यतनुर्भूत्वा यथार्थमिदमब्रवीत् ।  
 अहो मामनुगच्छन्त्या कृतं साधु शुभे त्वया ॥ १७८ ॥  
 तिस्रः कोट्योऽर्धकोटी च यानि रोमाणि मानुषे ।  
 तावत्कालं वसेत्स्वर्गे भर्तारं यानुगच्छति ॥ १७९ ॥
- 15 कपोतदेहः सूर्यास्ते प्रत्यहं सुखमन्वभूत् ।  
 कपोतदेहवत्सासीत्प्राक्पुण्यप्रभवं हि तत् ॥ १८० ॥  
 हर्षाविष्टस्ततो व्याधो विवेश च वनं धनम् ।  
 प्राणिर्हिंसां परित्यज्य बहुनिर्वेदवान्भृशम् ॥ १८१ ॥  
 तत्र दावानलं दृष्ट्वा विवेश विरताशयः ।
- 20 निर्दग्धकरमषो भूत्वा स्वर्गसौख्यमवाप्तवान् ॥ १८२ ॥  
 अतोऽहं ब्रवीमि—‘श्रूयते हि कपोतेन’ इति ।  
 तच्छ्रुत्वाऽरिमर्दनो दीप्ताक्षं पृष्टवान्—‘एवमवस्थिते किं भवान्म-  
 न्यते ।’ सोऽब्रवीत्—‘देव, न हन्तव्य एवायम् । यतः—  
 था ममोद्विजते नित्यं सा मामद्यावगूहते ।
- 25 प्रियकारकं भद्रं ते यन्ममास्ति हरस्व तत् ॥ १८३ ॥  
 चैरेण चाप्युक्तम्—  
 हर्तव्यं ते न पश्यामि हर्तव्यं चेद्भविष्यति ।  
 पुनरप्यागमिष्यामि यदीयं नावगूहते ॥ १८४ ॥  
 अरिमर्दनः पृष्टवान्—‘का च नावगूहते, कश्चायं चौर इति
- 30 विस्तरतः श्रोतुमिच्छामि ।’ दीप्ताक्षः कथयति—

कथा ८ ।

अस्ति कस्मिंश्चिदधिष्ठाने कामातुरो नाम वृद्धवणिकः । तेन च कामोपहतचेतसा मृतभार्येण काचिन्निर्धनवणिकस्युता प्रभूतं धनं दत्त्वोद्वाहिता । अथ सा दुःस्वाभिभूता तं वृद्धवणिजं द्रष्टुमपि न शशाक । युक्तं चैतत् ।

5

श्वेतं पदं शिरसि यत्तु शिरोरुहाणां  
स्थानं परं परिभवस्य तदेव पुंसाम् ।

आरोपितास्थिशकलं परिहृत्य यान्ति  
चाण्डालकूपमिव दूरतरं तरुण्यः ॥ १८५ ॥

तथा च ।

10

गात्रं संकुचितं गतिर्विगलिता दन्ताश्च नाशं गता  
दृष्टिर्भ्राम्यति रूपमप्युपहतं वक्रं च लालायते ।

वाक्यं नैव करोति बान्धवजनः पत्नी न शुश्रूषते

धिक्कष्टं जरयाभिभूतपुरुषं पुत्रोऽप्यवज्ञायते ॥ १८६ ॥

अथ कदाचित्सा तेन सहैकशयने पराङ्मुखी यावत्तिष्ठति, तावद्दृहे 15  
चौरः प्रविष्टः । सापि तं चौरं दृष्ट्वा भयव्याकुलिता वृद्धमपि तं पतिं  
गाढं समालिलिङ्ग । सोऽपि विस्मयात्पुलकाङ्कितसर्वगात्रश्चिन्तयामास—  
'अहो, किमेषा ममाद्यावगूहते ।' यावन्निपुणतया पश्यति, तावद्दृह-  
कोणैकदेशे चौरं दृष्ट्वा व्यचिन्तयत्—'नूनमेषास्य भयान्मामालिङ्गति'  
इति ज्ञात्वा तं चौरमाह—

20

'या ममोद्विजते नित्यं सा ममाद्यावगूहते ।

प्रियकारक भद्रं ते यन्ममास्ति हरस्व तत् ॥ १८७ ॥

तच्छ्रुत्वा चौरोऽप्याह—

हर्तव्यं ते न पश्यामि हर्तव्यं चेद्भविष्यति ।

पुनरप्यागमिष्यामि यदीयं नावगूहते' ॥ १८८ ॥

25

तस्माच्चौरस्याप्युपकारिणः श्रेयश्चिन्त्यते, किं पुनर्न शरणागतस्य । अपि  
चायं तैर्विप्रकृतोऽस्माकमेव पुष्टये भविष्यति तदीयरन्ध्रदर्शनाय चेति ।  
अनेककारणेनायमवध्यः' इति ।

एतद्वाक्यार्थारिर्मर्दनोऽन्यं सचिवं वक्रनासं पप्रच्छ—'भद्र, सांप्रत-  
मेवंस्थिते किं कर्तव्यम् ।' सोऽब्रवीत्—'देव, अवध्योऽयम् । यतः । 30



शत्रवोऽपि हितयैव विवदन्तः परस्परम् ।

चौरेण जीवितं दत्तं राक्षसेन तु गोयुगम् ॥ १८९ ॥

अरिमर्दनः प्राह—‘कथमेतत् ।’ वक्रनासः कथयति—

कथा ९ ।

- 5 अस्ति कस्मिंश्चिदधिष्ठाने दरिद्रो द्रोणनामा ब्राह्मणः प्रतिग्रहघनः सततं विशिष्टवस्त्रानुलेपनगन्धमाल्यालंकारताम्बूलादिभोगपरिवर्जितः प्ररूढकेशश्मश्रुनखरोमोपचितः शीतोष्णवातवर्षादिभिः परिशोषितशरीरः । तस्य च केनापि यजमानेनानुकम्पया शिशुगोयुगं दत्तम् । ब्राह्मणेन च बालभावादारभ्य याचितघृततैलयवसादिभिः संवर्ध्य
- 10 सुपुष्टं कृतम् । तच्च दृष्ट्वा सहसैव कश्चिच्चौरश्चिन्तितवान्—‘अहमस्य ब्राह्मणस्य गोयुगमिदमपहरिष्यामि ।’ इति निश्चित्य निशायां बन्धनपाशं गृहीत्वा यावत्प्रस्थितः तावदर्धमार्गं प्रविरलतीक्ष्णदन्तपङ्क्तिरुन्नतनासावंशः प्रकटरक्तान्तनयनोपचितस्त्रायुसंततिर्नतगात्रः शुष्ककपोलः मुहुतहुतवहपिङ्गलश्मश्रुकेशशरीरः कश्चिद्दृष्टः । दृष्ट्वा च तं तीव्रभय-
- 15 त्रस्तोऽपि चौरोऽब्रवीत्—‘को भवान्’ इति । स आह—‘सत्यवचनोऽहं ब्रह्मराक्षसः । भवानप्यात्मानं निवेदयतु ।’ सोऽब्रवीत्—‘अहं कूरकर्मा चौरः । दरिद्रब्राह्मणस्य गोयुगं हर्तुं प्रस्थितोऽस्मि ।’ अथ जातप्रत्ययो राक्षसोऽब्रवीत्—‘भद्र, षष्ठाह्णकालिकोऽहम् । अतस्तमेव ब्राह्मणमद्य भक्षयिष्यामि । तत्सुन्दरमिदम् । एककार्यावेवावाम् ।’
- 20 अथ तौ तत्र गत्वैकान्ते कालमन्वेषयन्तौ स्थितौ । प्रसुप्ते च ब्राह्मणे तद्भक्षणार्थं प्रस्थितं राक्षसं दृष्ट्वा चौरोऽब्रवीत्—‘भद्र, नैष न्यायः, यतो गोयुगे मयापहृते पश्चात्त्वमेनं ब्राह्मणं भक्षय ।’ सोऽब्रवीत्—‘कदाचिदयं ब्राह्मणो गोशब्देन बुध्येत, तदानर्थकोऽयं ममारम्भः स्यात् ।’ चौरोऽप्यब्रवीत्—‘तवापि यदि भक्षणायोपस्थितस्यान्तर
- 25 एकोऽप्यन्तरायः स्यात्, तदाहमपि न शक्नोमि गोयुगमपहर्तुम् । अतः प्रथमं मयापहृते गोयुगे पश्चात्त्वया ब्राह्मणो भक्षयितव्यः ।’ इत्थं चाहमहमिकया तयोर्विवदतोः समुत्पन्ने द्वैधे प्रतिरबवशाद्ब्राह्मणो जजागार । अथ तं चौरोऽब्रवीत्—‘ब्राह्मण, त्वामेवायं राक्षसो भक्ष-

यितुमिच्छति ।' इति । राक्षसोऽप्याह—'ब्राह्मण, चौरोऽयं गोयुगं तेऽपहर्तुमिच्छति ।' एवं श्रुत्वोत्थाय ब्राह्मणः सावधानो मूत्वेष्टदेवता-मन्त्रध्यानेनात्मानं राक्षसादुद्गुणलगुडेन चौराद्गोयुगं च ररक्ष । अतोऽहं ब्रवीमि—'शत्रवोऽपि हितायैव' इति ॥

अथ तस्य वचनमवधार्यारिमर्दनः पुनरपि प्राकारकर्णमपृच्छत्—5  
'कथय किमत्र मन्यते भवान् ।' सोऽब्रवीत्—'देव, अवध्य एवा-  
यम्, यतो रक्षितेनानेन कदाचित्परस्परप्रीत्या कालः सुखेन गच्छति ।  
उक्तं च—

परस्परस्य मर्माणि ये न रक्षन्ति जन्तवः ।

त एव निघ्नं यान्ति वल्मीकोदरसर्पवत्' ॥ १९० ॥ 10

अरिमर्दनोऽब्रवीत्—'कथमेतत् ।' प्राकारकर्णः कथयति—

कथा १० ।

अस्ति कस्मिंश्चिन्नगरे देवशक्तिर्नाम राजा । तस्य च पुत्रो जठर-  
वल्मीकाश्रयेणोरगेण प्रतिदिनं प्रत्यङ्गं क्षीयते । अनेकोपचारैः सद्द्वैष्टैः  
सच्छास्त्रोपदिष्टौषधयुक्त्यापि चिकित्स्यमानो न स्वास्थ्यमाप्नोति । 15  
अथासौ राजपुत्रो निर्वेदाद्देशान्तरं गतः कस्मिंश्चिन्नगरे भिक्षाटनं  
कृत्वा महति देवालये कालं यापयति । अथ तत्र नगरे बलिर्नाम  
राजास्ते । तस्य च द्वे दुहितरौ यौवनस्थे तिष्ठतः । ते च प्रतिदिव-  
समादित्योदये पितुः पादान्तिकमागत्य नमस्कारं चक्रतुः । तत्र  
चैकाब्रवीत्—'विजयस्व महाराज, यस्य प्रसादात्सर्वं सुखं लभ्यते' 20  
द्वितीया तु 'विहित भुङ्क्व महाराज' इति ब्रवीति । तच्छ्रुत्वा  
प्रकुपितो राजाब्रवीत्—'भो मन्निन्, एनां दुष्टभाषिणी कुमारिकां  
कस्यचिद्द्वैदेशिकस्य प्रयच्छ । येन निजविहितमियमेव भुङ्के । अथ  
'तथा' इति प्रतिपद्यारूपपरिवारा सा कुमारिका मन्निभित्तस्य देव-  
कुलाश्रितराजपुत्रस्य प्रतिपादिता । सापि प्रहृष्टमानसा तं पतिं देवव- 25  
त्प्रतिपद्यादाय चान्यविषयं गता । ततः कस्मिंश्चिद्दूरतरनगरप्रदेशे  
तडागतटे राजपुत्रमावासरक्षायै निरूप्य, स्वयं च घृततैलवण-  
तण्डुलादिक्रयनिमित्तं सपरिवारा गता । कृत्वा च क्रयविक्रयं यावदा-  
गच्छति तावत्स राजपुत्रो वल्मीकोपरि कृतमूर्धा प्रसुप्तः । तस्य च  
मुखाद्भुजगः फणां निष्काम्य वायुमश्नाति । तत्रैव च वल्मीकेऽपरः 30  
१५ पंचत०

सर्पो निष्क्रम्य तथैवासीत् । अथ तयोः परस्परदर्शनेन क्रोधसंरक्त-  
 लोचनयोर्मध्याद्वल्मीकस्थेन सर्पेणोक्तम्—‘भो भो दुरात्मन्, कथं  
 सुन्दरसर्वाङ्गं राजपुत्रमित्थं कदर्थयसि ।’ मुखस्थोऽहिरब्रवीत्—  
 ‘भो भोः, त्वयापि दुरात्मनास्य वल्मीकस्य मध्ये कथमिदं दूषितं  
 ४ हाटकपूर्णं कलशयुगलम् ।’ इत्येवं परस्परस्य मर्मोप्युद्धाटितवन्तौ ।  
 पुनर्वल्मीकस्थोऽहिरब्रवीत्—‘भो दुरात्मन्, भेषजमिदं ते किं  
 कोऽपि न जानाति, यज्जीर्णोत्कालितकञ्जिकाराजिकापानेन भवान्वि-  
 नाशमुपयाति । अथोदरस्थोऽहिरब्रवीत्—‘तवाप्येतद्भेषजं किं कश्चि-  
 दपि न वेत्ति, यदुष्णतैलेन वा महोष्णोदकेन तव विनाशः स्यात्’  
 10 इति । एवं च सा राजकन्या विटपान्तरिता तयोः परस्परालापान्मर्म-  
 मयानाकर्ष्य तथैवानुष्ठितवती । विधायाव्यङ्गं नीरोगं भर्तारं  
 निर्धिं च परममासाद्य स्वदेशामिमुखं प्रायात् । पितृमातृस्वजनैः प्रति-  
 पूजिता विहितोपभोगं प्राप्य सुखेनावस्थिता । अतोऽहं ब्रवीमि—  
 ‘परस्परस्य मर्मोणि’ इति ॥ तच्च श्रुत्वा स्वयमरिर्मर्दनोऽप्येवं समर्थित-  
 15 वान् । तथा चानुष्ठितं दृष्ट्वान्तर्लानं विहस्य रक्ताक्षः पुनरब्रवीत्—  
 ‘कष्टम् । विनाशितोऽयं भवद्भिरन्यायेन स्वामी । उक्तं च—

अपूज्या यत्र पूज्यन्ते पूज्यानां तु विमानना ।

त्रीणि तत्र प्रवर्तन्ते दुर्भिक्षं मरणं भयम् ॥ १९१ ॥

तथा च ।

20 प्रत्यक्षेऽपि कृते पापे मूर्खः साम्ना प्रशाम्यति ।

रथकारः स्वकां भार्यां सजारां शिरसावहत् ॥ १९२ ॥

मन्त्रिणः प्राहुः—‘कथमेतत् ।’ रक्ताक्षः कथयति—

कथा ११ ।

अस्ति कस्मिंश्चिदधिष्ठाने वीरधरो नाम रथकारः । तस्यास्ति भार्या  
 25 कामदमिनी । सा च पुंश्चली जनापवादसंयुक्ता । सोऽपि तस्याः  
 परीक्षणार्थं व्यचिन्तयत्—‘अथ मयास्याः परीक्षणं कर्तव्यम् । उक्तं  
 च यतः—

यदि स्यात्पावकः शीतः प्रोष्णो वा शशलाञ्छनः ।

स्त्रीणां तदा सतीस्वं स्याद्यदि स्यादुर्जनो हितः ॥ १९३ ॥

आनामि वैर्ना लोकेवचनादसतीम् । उक्तं च—

बन्ध वेदेषु शास्त्रेषु न दृष्टं न च संश्रुतम्—

तत्सर्वं वेत्ति लोकोऽयं यत्स्याद्ब्रह्माण्डमध्यगम् ॥ १९४ ॥

एवं संप्रचार्य भार्यामवोचत्—‘प्रिये, प्रभातेऽहं ग्रामान्तरं यास्वामि । तत्र कतिचिद्दिनानि लगिष्यन्ति । तत्त्वया किमपि पाथेयं मम योग्यं विधेयम् ।’ सापि तद्वचनं श्रुत्वा हर्षितचित्तौत्सुक्यात्सर्वकार्याणि संत्यज्य सिद्धमन्त्रं घृतशर्कराप्रायमकरोत् । अथवा साध्विदमुच्यते—  
दुर्दिवसे घनलिमिरे वर्षति जलदे महाटवीप्रभृतौ ।

प्रत्युर्विदेशगमने परमसुखं जघनचपलायाः ॥ १९५ ॥

अथासौ प्रत्यूष उत्थाय स्वगृहान्निर्गतः । सापि तं प्रस्थितं विज्ञाय 10  
प्रहसितवदनाङ्गसंस्कारं कुर्वाणा कथंचित्तं दिवसमत्यवाहयत् । अथ  
पूर्वपरिचितविट्गृहे गत्वा तं प्रत्युक्तवती—‘स दुरात्मा मे पति-  
र्ग्रामान्तरं गतः । तत्त्वयास्मद्गृहे प्रसुप्ते जने समागन्तव्यम् ।’ तथा-  
नुष्ठिते स रथकारोऽरण्ये दिनमतिवाह्य प्रदोषे स्वगृहेऽपरद्वारेण  
प्रविश्य शय्याघस्तले निभृतो भूत्वा स्थितः । एतस्मिन्नन्तरे स देव-15  
दत्तः समागत्य तत्र शरण उपविष्टः । तं दृष्ट्वा रोषाविष्टचित्तो रथ-  
कारो व्यचिन्तयत्—‘किमेनमुत्थाय हन्मि, अथवा हेल्यैव प्रसुप्तौ  
द्वावप्येतौ व्यापादयामि । परं पश्यामि तावदस्याश्चेष्टितम् । शृणोमि  
चानेन सहालापान् ।’ अत्रान्तरे सा गृहद्वारं निभृतं पिषाय  
शयनतलमारूढा । अथ तस्यास्तत्रारोहन्त्या रथकारशरीरे पादो विलग्नः । 20  
ततः सा व्यचिन्तयत्—‘नूनमेतेन दुरात्मना रथकारेण मत्परी-  
क्षणार्थं भाव्यम् । ततः स्त्रीचरित्रविज्ञानं किमपि करोमि ।’ एवं  
तस्याश्चिन्तयन्त्याः स देवदत्तः स्पर्शोत्सुको बभूव । अथ तया कृता-  
ञ्जलिपुटयामिहितम्—‘भो महानुभाव, न मे शरीरं त्वया स्पर्शनी-  
यम्, यतोऽहं पतिव्रता महासती च । न चेच्छापं दत्त्वा त्वां भस्म-25  
सात्करिष्यामि । स आह—‘यद्येवं तर्हि त्वया किमहमाहृतः ।’  
साब्रवीत्—‘भोः शृणुष्वैकाग्रमनाः । अहमद्य प्रत्यूषे देवतादर्शनार्थं  
चण्डिकायतनं गता । तत्राकस्मात्स्वे वाणी संजाता—‘पुत्रि, किं  
करोमि । भक्तासि मे त्वम् । परं षण्मासाभ्यन्तरे विधिनियोगाद्विषवा

- भविष्यसि' । ततो मयाभिहितम्—'भगवति, यथा त्वमापदं वेत्सि, तथा त्व्यतीकारमपि जानासि । तदस्ति कश्चिदुपायो येन मे पतिः शत-संवत्सरजीवी भवति' । ततस्तयाभिहितम्—'वत्से, सन्नपि नास्ति, यतस्तवायत्तः स प्रतीकारः' । तच्छ्रुत्वा मयाभिहितम्—'देवि, यदि 5 तन्मम प्राणैर्भवति तदादेशय येन करोमि' । अथ देव्याभिहितम्—'यद्यद्यदिने परपुरुषेण सहैकस्मिञ्छयने समारुह्यालिङ्गनं करोषि, तत्तव भर्तृसक्तोऽपमृत्युस्तस्य संचरति । भर्तापि पुनर्वर्षशतं जीवति । तेन त्वं मयाभ्यर्थितः । तद्यत्किञ्चित्कर्तुमनास्तात्कुरुष्व । न हि देवतावचन-मन्यथा भविष्यतीति निश्चयः ।' ततोऽन्तर्हासविकासमुखः स तदु-  
 10 चितमाचचार । सोऽपि रथकारो मूर्खस्तस्यास्तद्वचनमाकर्ष्य पुलकाङ्कित-तनुः शय्याधस्तलानिष्क्रम्य तामुवाच—'साधु पतिव्रते, साधु कुल-नन्दिनि, अहं दुर्जनवचनशङ्कितहृदयस्त्वत्परीक्षानिमित्तं प्रामान्तरव्याजं कृत्वात्र खट्वाघस्तले निभृतं लीनः । तदेहि । आलिङ्गय माम् । त्वं स्वभर्तृभक्तानां मुख्या नारीणाम्, यदेवं ब्रह्मव्रतं परसङ्गेऽपि पालितवती ।  
 15 यदायुर्वृद्धिकृतेऽपमृत्युविनाशार्थं च त्वमेवं कृतवती ।' तामेवमुक्त्वा सस्नेहमालिङ्गितवान् । स्वस्कन्धे तामारोप्य तमपि देवदत्तमुवाच—'भो महानुभाव, मत्पुण्यैस्त्वमिहागतः । त्वत्प्रसादान्मया प्राप्तं वर्ष-शतप्रमाणमायुः । तत्त्वमपि मामालिङ्ग्य मत्स्कन्धे समारोह ।' इति जल्पन्ननिच्छन्तमपि देवदत्तमालिङ्ग्य बलात्सकीयस्कन्ध आरोपित-  
 20 वान् । ततश्च नृत्यं कृत्वा 'हे ब्रह्मव्रतधराणां धुरीण, त्वयापि मय्युपकृतम्' इत्याद्युक्त्वा स्कन्धादुत्तार्य यत्र यत्र स्वजनगृह-द्वारादिषु बभ्राम, तत्र तत्र तयोरुभयोरपि तद्गुणवर्णनमकरोत् । अतोऽहं ब्रवीमि—'प्रत्यक्षेऽपि कृते पापे' इति । तत्सर्वथा मूलो-त्खाता वयं विनष्टाः स्मः । सुष्ठु खल्विदमुच्यते—  
 25 मित्ररूपा हि रिपवः संभाव्यन्ते विचक्षणैः ।  
 ये हितं वाक्यमुत्सृज्य विपरीतोपसेविनः ॥ १९६ ॥  
 तथा च ।  
 सन्तोऽप्यर्था विनश्यन्ति देशकालविरोधिनः ।  
 अमाज्ञान्मघ्निनः प्राप्य तमः सूर्योदये यथा' ॥ १९७ ॥  
 30 ततस्तद्वचोऽनाहत्य सर्वे ते स्थिरजीविनमुत्क्षिप्य स्वदुर्गमानेतुमारब्धाः ।

अथानीयमानः स्थिरजीव्याह—‘देव, अद्याकिञ्चित्करेणैतदवस्थेन किं मयोपसंगृहीतेन, यत्कारणमिच्छामि दीप्तं वह्निमनुपवेष्टुम् । तदर्हसि मामग्निप्रदानेन समुद्धर्तुम् ।’ अथ रक्ताक्षस्तस्यान्तर्गतभावं ज्ञात्वाब्रवीत्—‘किमर्थमग्निपतनमिच्छसि ।’ सोऽब्रवीत्—‘अहं तावद्युष्मदर्थं इमामापदं मेघवर्णेन प्रापितः । तदिच्छामि तेषां वैर-४ यातनार्थमुद्धकत्व’मिति । तच्च श्रुत्वा राजनीतिकुशलो रक्ताक्षः प्राह— ‘भद्र, कुटिलस्त्वं कृतवचनचतुरश्च । तत्त्वमुद्धकयोनिगतोऽपि स्वकीया- मेव वायसयोर्नि बहु मन्यसे । श्रूयते चैतदास्यानकम्—

सूर्यं भर्तारमुत्सृज्य पर्जन्यं मारुतं गिरिम् ।

स्वजातिं मूषिका प्राप्ता स्वजातिर्दुरतिक्रमा’ ॥ १९८ ॥ 10

मन्त्रिणः प्रोचुः—‘कथमेतत् ।’ रक्ताक्षः कथयति—

कथा १२ ।

अस्ति विषमशिलातलस्खलिताम्बुनिर्घोषश्रवणसंत्रस्तमत्स्यपरिवर्तन- संजनितश्वेतफेनशबलतरङ्गाया गङ्गायास्तटे जपनियमतपःस्वाध्यायो- पवासयोगक्रियानुष्ठानपरायणैः परिपूतपरिमितजलजिघृक्षुभिः कन्दमूल- 15 फलशैवालाभ्यवहारकदार्थितशरीरैर्वल्कलकृतकौपीनमात्रप्रच्छादनैस्तप- स्विभिराकीर्णमाश्रमपदम् । तत्र याज्ञवल्क्यो नाम कुलपतिरासीत् । तस्य जाह्नव्यां स्नात्वोपस्पृष्टमारब्धस्य करतले श्येनमुखात्परिभ्रष्टा मूषिका पतिता । तां दृष्ट्वा न्यग्रोधपत्रेऽवस्थाप्य पुनः स्नात्वोपस्पृश्य च प्रायश्चित्तादिक्रियां कृत्वा च मूषिकां तां स्वतपोबलेन कन्यकां 20 कृत्वा समादाय स्वाश्रममानिनाय । अनपत्यां च जायामाह—‘भद्रे, गृह्यतामियं तव दुहितोत्पन्ना प्रयत्नेन संवर्धनीया’ इति । ततस्तया संवर्धिता लालिता पालिता च यावद्द्वादशवर्षा संजज्ञे । अथ विवाह- योम्यां तां दृष्ट्वा भर्तारमेव जायोवाच—‘भो भर्तः, किमिदं नाव- बुद्ध्यसे यथास्याः स्वदुहितुर्विवाहसमयातिक्रमो भवति ।’ असावाह— 25 ‘साधूक्तम् । उक्तं च—

स्त्रियः पूर्वं सुरैर्भुक्ताः सोमगन्धर्ववह्निभिः ।

भुञ्जते मानुषाः पश्चात्तस्माद्दोषो न विद्यते ॥ १९९ ॥

सोमस्तासां ददौ शौचं गन्धर्वाः शिक्षितां गिरिम् ।

पावकः सर्वमेध्यत्वं तस्मान्निष्कर्मणाः स्त्रियः ॥ २०० ॥ 30

- असंप्राप्तस्रजा गौरी प्राप्ते रजसि रोहिणी ।  
 अब्यञ्जना भवेत्कन्या कुचहीना च नमिका ॥ २०१ ॥  
 व्यञ्जनैस्तु समुत्पन्नैः सोमो मुक्ते हि कन्यकाम् ।  
 पयोधराभ्यां गन्धर्वा रजस्यग्निः प्रतिष्ठितः ॥ २०२ ॥  
 5 तस्माद्विवाहयेत्कन्यां यावन्नर्तुमती भवेत् ।  
 विवाहश्चाष्टवर्षायाः कन्यायास्तु प्रशस्यते ॥ २०३ ॥  
 व्यञ्जनं हन्ति वै पूर्वं परं चैव पयोधरौ ।  
 रतिरिष्टास्तथा लोकान्हन्याच्च पितरं रजः ॥ २०४ ॥  
 ऋतुमत्यां तु तिष्ठन्त्यां स्वेच्छादानं विधीयते ।  
 10 तस्मादुद्वाहयेन्नमां मनुः स्वायंभुवोऽब्रवीत् ॥ २०५ ॥  
 पितृवेश्मनि या कन्या रजः पश्यत्यसंस्कृता ।  
 अविवाह्या तु सा कन्या जघन्या वृषली स्मृता ॥ २०६ ॥  
 श्रेष्ठेभ्यः सदृशेभ्यश्च जघन्येभ्यो रजस्वला ।  
 पित्रा देया विनिश्चित्य यतो दोषो न विद्यते ॥ २०७ ॥  
 15 अतोऽहमेनां सदृशाय प्रयच्छामि, नान्यसै । उक्तं च—  
 ययोरेव समं वित्तं ययोरेव समं कुलम् ।  
 तयोर्विवाहः सख्यं च न तु पुष्टविपुष्टयोः ॥ २०८ ॥  
 तथा च ।  
 कुलं च शीलं च सनाथता च  
 20 विद्या च वित्तं च वपुर्वयश्च ।  
 एतान्गुणान्सप्त विचिन्त्य देया  
 कन्या बुधैः शेषमचिन्तनीयम् ॥ २०९ ॥  
 तद्यद्यस्या रोचते तदा भगवन्तमादित्यमाह्वय तस्मै प्रयच्छामि ।  
 सा प्राह—‘इह को दोषः । क्रियतामेतत् ।’ अथ मुनिना रविराहूतः  
 25 वेदमन्त्रामन्नणप्रभावात्तत्क्षणादेवाभ्युपगम्यादित्यः प्रोवाच—‘भगवन्,  
 किमहमाहूतः ।’ सोऽब्रवीत्—‘एषा मदीया कन्यका तिष्ठति ।  
 यद्येषा त्वां वृणोति तर्ह्यद्वहस्व’ इति । एवमुक्त्वा स्वदुहितरमुवाच—  
 ‘पुत्रि, किं तव रोचत एष भगवांस्त्रैलोक्यदीपको मानुः ।’ पुत्रिका-  
 ब्रवीत्—‘तात, अतिदहनात्मकोऽयम् । नाहमेनमभिलषामि । तद्-

स्मादन्यः प्रकृष्टतरः कश्चिदाह्वयताम् ।' अथ तस्मास्तद्वचनं श्रुत्वा मुनिर्भास्करमुवाच—'भगवन्, त्वत्तोऽप्यधिकोऽस्ति कश्चित् ।' भास्करः प्राह—'अस्ति मत्तोऽप्यधिको मेघो येनाच्छादितोऽहमदृश्यो भवामि । अथ मुनिना मेघमप्याह्वय कन्याभिहिता—'पुत्रिके, अस्यै त्वां प्रयच्छामि ।' सा प्राह—'कृष्णवर्णोऽयं जहात्मा च । 5 तदस्मादन्यस्य प्रधानस्य कस्यचिन्मां प्रयच्छ ।' अथ मुनिना मेघोऽपि पृष्ठः—'भो भो मेघ, त्वत्तोऽप्यधिकोऽस्ति कश्चित् ।' मेघे-नोक्तम्—'मत्तोऽप्यधिकोऽस्ति वायुः । वायुना हतोऽहं सहस्रधा यामि ।' तच्छ्रुत्वा मुनिना वायुराहूतः । आह च—'पुत्रिके, किमेष वायुस्ते विवाहायोत्तमः प्रतिभाति ।' साब्रवीत्—'तात, अति-10 चपलोऽयम् । तदस्मादप्यधिकः कश्चिदानीयताम् ।' मुनिराह—'वायो, त्वत्तोऽप्यधिकोऽस्ति कश्चित् ।' पवनेनोक्तम्—'मत्तोऽप्य-धिकोऽस्ति पर्वतो येन संस्तभ्य बलवानप्यहं ध्रिये । अथ मुनिः पर्व-तमाह्वय कन्यामुवाच—'पुत्रिके, त्वामस्यै प्रयच्छामि ।' सा प्राह—'तात, कठिनात्मकोऽयं स्तब्धश्च । तदन्यस्यै देहि माम् ।' मुनिना 15 पर्वतः पृष्ठः—'भोः पर्वतराज, त्वत्तोऽप्यधिकोऽस्ति कश्चित् ।' गिरि-णोक्तम्—'मत्तोऽप्यधिकाः सन्ति मूषिका ये मच्छरीरं बलाद्विदा-रयन्ति ।' ततो मुनिर्मूषिकमाह्वय तस्या अदर्शयत् । आह च—'पुत्रिके, त्वामस्यै प्रयच्छामि । किमेष प्रतिभाति ते मूषिकराजः ।' सापि तं दृष्ट्वा स्वजातीय एष इति मन्यमाना पुलकोद्भूषितशरीरो-20 वाच—'तात, मां मूषिकां कृत्वास्यै प्रयच्छ । येन स्वजातिविहितं गृहधर्ममनुतिष्ठामि ।' ततः सोऽपि स्वतपोबलेन तां मूषिकां कृत्वा तस्यै प्रादात् । अतोऽहं ब्रवीमि—'सूर्ये भर्तारमुत्सृज्य' इति ॥ अथ रक्षाक्षवचनमनाहत्य तैः स्ववंशविनाशाय स स्वदुर्गमुपनीतः । नीय-मानश्चान्तर्लीनमवहस्य स्थिरजीवी व्यचिन्तयत्—

25

'हन्यतामिति येनोक्तं स्वामिनो हितवादिना ।

स एवैकोऽत्र सर्वेषां नीतिशास्त्रार्थतत्त्ववित् ॥ २१० ॥

तद्यदि तस्य वचनमकरिष्यन्नेते, ततो न स्वल्पोऽप्यनर्थोऽभविष्यदेते-  
षाम् । अथ दुर्गद्वारं प्राप्यारिमर्दनोऽब्रवीत्—'भो भोः, हितैषिणो-



‘स्य स्थिरजीविनो यथासमीहितं स्थानं प्रयच्छत ।’ तच्च श्रुत्वा स्थिरजीवी व्यचिन्तयत्—‘मया तावदेतेषां बधोपायश्चिन्तनीयः, स मया मध्यस्थेन न साध्यते । यतो मदीयमिञ्जितादिकं विचारयन्तस्तेऽपि सावधाना भविष्यन्ति । तद्दुर्गद्वारमधिश्रितोऽभिप्रेतं साधयामि ।’ इति निश्चित्योल्लरूपतिमाह—‘देव, युक्तमिदं यत्त्वामिना प्रोक्तम् । परमहमपि नीतिज्ञस्तेऽहितश्च । यद्यप्यनुरक्तः शुचिस्तथापि दुर्गमध्ये आवासो नार्हः । तदहमत्रैव दुर्गद्वारस्थः प्रत्यहं भवत्पादपद्मरजःपवित्रीकृततनुः सेवां करिष्यामि ।’ ‘तथा’ इति प्रतिपन्ने प्रतिदिनमुल्लरूपतिसेवकास्ते प्रकाममाहारं कृत्वोल्लराराजादेशात्प्रकृष्टमांसाहारं स्थिरजीविने प्रयच्छन्ति । अथ कतिपयैरेवाहोभिर्मयूर इव स बलवान्संवृत्तः । अथ रक्ताक्षः स्थिरजीविनं पोष्यमाणं दृष्ट्वा सविस्मयो मन्त्रिजनं राजानं च प्रत्याह—‘अहो, मूर्खोऽय मन्त्रिजनो भवांश्चेत्येवमहमवगच्छामि । उक्तं च—

पूर्वं तावदहं मूर्खो द्वितीयः पाशबन्धकः ।

15 ततो राजा च मन्त्री च सर्वं वै मूर्खमण्डलम् ॥ २११ ॥  
ते प्राहुः—‘कथमेतत् ।’ रक्ताक्षः कथयति—

कथा १३ ।

अस्ति कस्मिंश्चित्पर्वतैकदेशे महान्वृक्षः । तत्र च सिन्धुकनामा कोऽपि पक्षी प्रतिवसति स्म । तस्य पुरीषे सुवर्णमुत्पद्यते । अथ कदाचित्तमुद्दिश्य व्याधः कोऽपि समाययौ । स च पक्षी तदग्रत एव पुरीष-  
20 मुत्ससर्ज । अथ पातसमकालमेव तत्सुवर्णीभूतं दृष्ट्वा व्याधो विस्मयम-  
गमत्—‘अहो, मम शिशुकालादारभ्य शकुनिबन्धव्यसनिनोऽशीति-  
वर्षाणि समभूवन् । न च कदाचिदपि पक्षिपुरीषे सुवर्णं दृष्टम् ।’ इति विचिन्त्य तत्र वृक्षे पाशं बबन्ध । अथासावपि पक्षी मूर्खस्तत्रैव विश्व-  
25 स्तचित्तो यथापूर्वमुपविष्टः । तत्कालमेव पाशेन बद्धः । व्याधस्तु तं पाशादुन्मुच्य पञ्जरके संस्थाप्य निजावासं नीतवान् । अथ चिन्त-  
यामास—‘किमनेन सापायेन पक्षिणाहं करिष्यामि । यदि कदाचित्कोऽप्यमुमीदृशं ज्ञात्वा राज्ञे निवेदयिष्यति, तन्नूनं प्राणसंशयो मे भवेत् । अतः स्वयमेव पक्षिणं राज्ञे निवेदयामि ।’ इति विचार्य तथै-

वानुष्ठितवान् । अथ राजापि तं पक्षिणं दृष्ट्वा विकसितनयनवदनक-  
मलः परां तुष्टिसुपागतः । प्राह चैवम्—‘हंहो रक्षापुरुषाः, एनं  
पक्षिणं यत्नेन रक्षत । अशनपानादिकं चास्य यथेच्छं प्रयच्छत ।’  
अथ मन्त्रिणामिहितम्—‘किमनेनाश्रद्धेयव्याधवचनप्रत्ययमात्रपरि-  
गृहीतेनाण्डजेन । किं कदाचित्पक्षिपुरीषे सुवर्णं संभवति । तन्मुच्यतां १५  
पञ्जरबन्धनादयं पक्षी ।’ इति मन्त्रिवचनाद्राज्ञा मोचितोऽसौ पक्ष्यु-  
न्नतद्वारतोरणे समुपविश्य सुवर्णमयीं विष्ठां विधाय ‘पूर्वं तावदहं  
मूर्खः’ इति श्लोकं पठित्वा यथासुखमाकाशमार्गेण प्रायात् । अतोऽहं  
ब्रवीमि—‘पूर्वं तावदहं मूर्खः’ इति ॥ अथ ते पुनरपि प्रतिक्कल-  
दैवतया हितमपि रक्ताक्षवचनमनादृत्य भूयस्तं प्रभूतमांसादिविधिधा-  
हारेण पोषयामासुः । अथ रक्ताक्षः स्ववर्गमाहूय रहः प्रोवाच—  
‘अहो, एतावदेवास्मद्भूपतेः कुशलं दुर्गं च । तदुपदिष्टं मया  
यत्कुलक्रमागतः सचिवोऽभिधत्ते । तद्वयमन्यत्पर्वतदुर्गं संप्रति  
समाश्रयामः । उक्तं च यतः—

अनागतं यः कुरुते स शोभते 15

स शोच्यते यो न करोत्यनागतम् ।

वनेऽत्र संस्थस्य समागता जरा

बिलस्य वाणी न कदापि मे श्रुता’ ॥ २१२ ॥

ते प्रोचुः—‘कथमेतत् ।’ रक्ताक्षः कथयति—

कथा १४ । 20

कस्मिंश्चिद्ब्रह्मदेशे खरनखरो नाम सिंहः प्रतिवसति स्म । स  
कदाचिदितश्चेतश्च परिभ्रमन्क्षुक्षामकण्ठो न किञ्चिदपि सत्त्व-  
माससाद् । ततश्चास्तमनसमये महतीं गिरिगुहामासाद्य प्रविष्टश्चिन्त-  
यामास—‘नूनमेतस्यां गुहायां रात्रौ केनापि सत्त्वेनागन्तव्यम् ।  
तन्निभृतो भूत्वा तिष्ठामि । एतस्मिन्नन्तरे तत्त्वामी दधिपुच्छो नाम 25  
शृगालः समायातः । स च यावत्पश्यति, तावत्सिंहपदपद्धतिर्गुहायां  
प्रविष्टा न च निष्क्रमणं गता । ततश्चाचिन्तयत्—‘अहो,  
विनष्टोऽस्मि ।’ नूनमस्यामन्तर्गतेन सिंहेन भाव्यम् । तर्किं करोमि ।  
कथं ज्ञास्यामि । एवं विचिन्त्य द्वारस्थः फूत्कर्तुमारब्धः—‘अहो

बिल, अहो बिल' इत्युक्त्वा तूर्णामूष मूयोऽपि तथैव प्रत्य-  
भाषत—'भोः, किं न स्मरसि यन्मया त्वया सह समयः कृतोऽस्ति ।  
यन्मया बाह्यात्समागतेन त्वं वक्तव्यः । त्वया चाहमाकारणीय इति ।  
तद्यदि मां नाह्वयसि ततोऽहं द्वितीयं बिलं यास्यामि ।' अथ तच्छ्रुत्वा  
5 सिंहश्चिन्तितवान्—'नूनमेषा गुहास्य समागतस्य सदा समाह्वानं  
करोति । परमद्य मद्गयात्र किञ्चिद्भूते । अथवा साध्विदमुच्यते—  
भयसंत्रस्तमनसां हस्तपादादिकाः क्रियाः ।

प्रवर्तन्ते न वाणी च वेपथुश्चाधिको भवेत् ॥ २१३ ॥

तदहमस्याह्वानं करोमि येन तदनुसारेण प्रविष्टोऽयं मे भोज्यतां  
10 यास्यति ।' एवं संप्रघार्य सिंहस्तस्याह्वानमकरोत् । अथ सिंहशब्देन  
सा गुहा प्रतिरवसंपूर्णान्यानपि दूरस्थानरण्यजीवास्त्रासयामास ।  
शृगालोऽपि पलायमान इमं श्लोकमपठत्—

'अनागतं यः कुरुते स शोभते

स शोच्यते यो न करोत्यनागतम् ।

15 वनेऽत्र संस्थस्य समागता जरा

बिलस्य वाणी न कदापि मे श्रुता ॥ २१४ ॥

तदेवं मत्वा युष्माभिर्मिया सह गन्तव्यम्' इति । एवमभिघायात्मानु-  
यायिपरिवारानुगतो दूरदेशान्तरं रक्ताक्षो जगाम ।

अथ रक्ताक्षे गते स्थिरजीव्यतिदृष्टमना व्यचिन्तयत्—'अहो,  
20 कल्याणमस्माकमुपस्थितं यद्रक्ताक्षो गतः । यतः स दीर्घदर्शी । एते  
च मूढमनसः । ततो मम सुखघात्याः संजाताः । उक्तं च यतः—  
न दीर्घदर्शिनो यस्य मन्त्रिणः स्युर्महीपतेः ।

क्रमायाता ध्रुवं तस्य न चिरात्स्यात्परिक्षयः ॥ २१५ ॥

अथवा साध्विदमुच्यते—

25 मन्त्रिरूपा हि रिपवः संभाव्यन्ते विचक्षणैः ।

ये सन्तं नयमुत्सृज्य सेवन्ते प्रतिलोमतः' ॥ २१६ ॥

एवं विचिन्त्य स्वकुलाय, एकैकां वनकाष्ठिकां गुहादीपनार्थं दिने  
दिने प्रक्षिपति । न च ते मूर्खा उल्लूका विजानन्ति, यदेष कुलाय-  
मस्माद्वाहाय वृद्धिं नयति । अथवा साध्विदमुच्यते—

अमित्रं कुरुते मित्रं मित्रं द्वेष्टि हिनस्ति च ।

शुभं वेत्त्यशुभं पापं भद्रं दैवहतो नरः ॥ २१७ ॥

अथ कुलायव्याजेन दुर्गद्वारे कृते काष्ठनिचये संजाते सूर्योदयेऽन्धतां प्राप्तेषुल्लकेषु सत्सु स्थिरजीवी शीघ्रं गत्वा मेघवर्णमाह—‘स्वामिन्, दाहसाध्या कृता रिपुगुहा । तत्सपरिवारः समेत्यैकैकां वनकाष्ठिकां ऽ ज्वलन्तीं गृहीत्वा गुहाद्वारेऽस्मत्कुलाये प्रक्षिप, येन सर्वे शत्रवः कुम्भीपाकनरकप्रायेण दुःखेन म्रियन्ते ।’ तच्छ्रुत्वा प्रहृष्टो मेघवर्ण आह—‘तात, कथयात्मवृत्तान्तम् । चिरादद्य दृष्टोऽसि ।’ स आह— ‘वत्स, नायं कथनस्य कालः । यतः कदाचित्तस्य रिपोः कश्चि-  
त्पणिधिर्ममेहागमनं निवेदयिष्यति, तज्ज्ञानादन्धोऽन्यत्रापसरणं करि-10  
ष्यति । तत्त्वर्यताम् । उक्तं च—

शीघ्रकृत्येषु कार्येषु विलम्बयति यो नरः ।

तत्कृत्यं देवतास्तस्य कोपाद्भिन्नन्यसंशयम् ॥ २१८ ॥

तथा च ।

यस्य यस्य हि कार्यस्य फलितस्य विशेषतः ।

15

क्षिप्रमक्रियमाणस्य कालः पिबति तद्रसम् ॥ २१९ ॥

तद्गुहायामायातस्य ते हतशत्रोः सर्वं सविस्तरं निर्व्याकुलतया कथयि-  
ष्यामि । अथासौ तद्रचनमाकर्ण्य सपरिजन एकैकां ज्वलन्तीं वन-  
काष्ठिकां चञ्चव्रेण गृहीत्वा तद्गुहाद्वारं प्राप्य स्थिरजीविकुलाये प्राक्षि-  
पत् । ततः सर्वे ते दिवान्धा रक्ताक्षवाक्यानि स्मरन्तो द्वारस्यावृत्तत्वादनिः-20  
स्मरन्तो गुहामध्ये कुम्भीपाकन्यायमापन्ना मृताश्च । एवं शत्रून्निः-  
शेषतां नीत्वा भूयोऽपि मेघवर्णस्तदेव न्यग्रोधपादपदुर्गं जगाम । ततः  
सिंहासनस्थो भूत्वा सभामध्ये प्रमुदितमनाः स्थिरजीविनमपृच्छत्—  
‘तात, कथं त्वया शत्रुमध्ये गतेनैतावत्कालो नीतः । तदत्र कौतुक-  
मस्माकं वर्तते । तत्कथ्यताम् । उक्तं च यतः—

25

वरममौ प्रदीप्ते तु प्रपातः पुण्यकर्मणाम् ।

न चारिजनसंसर्गो मुहूर्तमपि सेवितः’ ॥ २२० ॥

तदाकर्ण्य स्थिरजीव्याह—‘भद्र, आगामिफलवाञ्छया कष्टमपि  
सेवको न जानाति । उक्तं च यतः—

उपनतभयैर्यो यो मार्गो हितार्थकरो भवे-

त्स स निपुणया बुद्ध्या सेव्यो महान्कृपणोऽपि वा ।

करिकरनिभौ ज्याघाताङ्कौ महार्थविशारदौ

रचितवल्यैः स्त्रीवद्बद्धौ करौ हि किरीटिना ॥ २२१ ॥

४ शक्तेनापि सदा नरेन्द्रविदुषा कालान्तरापेक्षिणा

वस्तव्यं खलु वाक्यवज्रविषमे क्षुद्रेऽपि पापे जने ।

दर्वीव्यग्रकरेण धूममलिनेनायासयुक्तेन च

भीमेनातिबलेन मत्स्यभवने किं नोषितं सूदवत् ॥ २२२ ॥

यद्वा तद्वा विषमपतितं साधु वा गर्हितं वा

१० कालापेक्षी हृदयनिहितं बुद्धिमान्कर्म कुर्यात् ।

किं गाण्डीवस्फुरदुरुघनास्फालनक्रूरपाणि-

र्नासीलीलानटनविलसन्मेखली सव्यसाची ॥ २२३ ॥

सिद्धिं प्रार्थयता जनेन विदुषा तेजो निगृह्य स्वकं

सत्त्वोत्साहवतापि दैवविधिषु स्वैर्यं प्रकार्यं क्रमात् ।

१५ देवेन्द्रद्रविणेश्वरान्तकसमैरप्यन्वितो आतृभिः

किं क्लिष्टः सुचिरं त्रिदण्डमवहच्छ्रीमान्न धर्मात्मजः ॥ २२४ ॥

रूपाभिजनसंपन्नौ कुन्तीपुत्रौ बलान्वितौ ।

गोकर्म्मरक्षाव्यापारे विराट्प्रेष्यतां गतौ ॥ २२५ ॥

रूपेणाप्रतिमेन यौवनगुणै श्रेष्ठे कुले जन्मना

२० कान्त्या श्रीरिव यात्र सापि विदशा कालक्रमादागता ।

सैरन्धीति सगर्वितं युवतिभिः साक्षेपमज्ञातया

द्रौपद्या ननु मत्स्यराजभवने वृष्टं न किं चन्दनम् ॥ २२६ ॥

मेघवर्ण आह—‘तात, असिधाराव्रतमिदं मन्ये यदरिणा सह

संवासः ।’ सोऽब्रवीत्—‘देव, एवमेतत् । परं न तादृङ्मुखसमागमः

२५ कापि मया दृष्टः । न च महाप्रज्ञमनेकशास्त्रेष्वप्रतिमबुद्धिं रक्ताक्षं

विना धीमान् । यत्कारणं तेन मदीयं यथास्थितं चित्तं ज्ञातम् ।

ये पुनरन्ये मन्त्रिणस्ते महामूर्खा मन्त्रिमात्रव्यपदेशोपजीविनोऽतत्त्व-

कुशला यैरिदमपि न ज्ञातम् । यतः ।

अरितोऽभ्यागतो भृत्यो दुष्टस्तत्सङ्गतपरः ।

३० अपसर्प्य स धर्मत्वान्नित्योद्वेगी च दूषितः ॥ २२७ ॥

आसने शयने याने पानभोजनवस्तुषु ।

दृष्टादृष्टप्रमत्तेषु प्रहरन्त्यरयोऽरिषु ॥ २२८ ॥

तस्मात्सर्वप्रयत्नेन त्रिवर्गनिलयं बुधः ।

आत्मानमाहतो रक्षेत्प्रमादाद्धि विनश्यति ॥ २२९ ॥

साधु चेदमुच्यते—

5

संतापयन्ति कमपश्यभुजं न रोगा

दुर्मन्त्रिणं कमुपयान्ति न नीतिदोषाः ।

कं श्रीर्न दर्पयति कं न निहन्ति मृत्युः

कं स्त्रीकृता न विषयाः परिपीडयन्ति ॥ २३० ॥

लुब्धस्य नश्यति यशः पिशुनस्य मैत्री

10

नष्टक्रियस्य कुलमर्थपरस्य धर्मः ।

विद्याफलं व्यसनिनः कृपणस्य सौरभं

राज्यं प्रमत्तसचिवस्य नराधिपस्य ॥ २३१ ॥

तद्राजन्, असिधारात्रतं मयाचरितमरिसंसर्गादिति यद्भवतोक्तम्,

तन्मया साक्षादेवानुभूतम् । उक्तं च—

15

अपमानं पुरस्कृत्य मानं कृत्वा तु पृष्ठतः ।

स्वार्थमभ्युद्धरेत्प्राज्ञः स्वार्थभ्रंशो हि मूर्खता ॥ २३२ ॥

स्कन्धेनापि वहेच्छत्रुं कालमासाद्य बुद्धिमान् ।

महता कृष्णसर्पेण मण्डूका बहवो हताः' ॥ २३३ ॥

मेघवर्षा आह—'कथमेतत् ।' स्थिरजीवी कथयति—

20

कथा १५ ।

अस्ति वरुणाद्रिसमीप एकस्मिन्प्रदेशे परिणतवया मन्दविषो नाम कृष्णसर्पः । स एवं चित्ते संचिन्तितवान्—'कथं नाम मया सुखोपायवृत्त्या वर्तितव्यम्' इति । ततो बहुमण्डूकं हृदमुपगम्य घृतिपरीतमिवात्मानं दर्शितवान् । अथ तथा स्थिते तस्मिन्नुदकमान्तगतेनैकेन 25 मण्डूकेन पृष्ठः—'माम्, किमद्य यथापूर्वमाहारार्थं न विहरसि ।' सोऽब्रवीत्—'भद्र, कुतो मे मन्दभाग्यस्याहारामिलाषः । यत्कारणमद्य रात्रौ प्रदोष एव मयाहारार्थं विहरमाणेन दृष्ट एफो मण्डूकः । तद्ग्रहणार्थं मया क्रमः सज्जितः । सोऽपि मां दृष्ट्वा मृत्युभयेन स्वाध्याय-

प्रसक्तानां ब्राह्मणानामन्तरमपक्रान्तो न विभावितो मया कापि गतः ।  
 तत्सदृशमोहितचित्तेन मया कस्यचिद्ब्राह्मणस्य सूनोर्हृदतटजलान्तः-  
 स्थोऽङ्घ्रिो दष्टः । ततोऽसौ सपदि पञ्चत्वमुपागतः । अथ तस्य पित्रा  
 दुःखितेनाहं शप्तः । यथा—‘दुरात्मन्, त्वया निरपराधो मत्सुतो  
 5 दष्टः । तदनेन दोषेण त्वं मण्डूकानां वाहनं भविष्यसि । तत्प्रसाद-  
 लब्धजीविकया वर्तिष्यसे’ इति । ततोऽहं युष्माकं वाहनार्थमागतो-  
 ऽस्मि । तेन च सर्वमण्डूकानामिदमावेदितम् । ततस्तैः प्रहृष्टमनोभिः  
 सर्वैरेव गत्वा जलपादनाम्नो दुर्दुरराजस्य विज्ञप्तम् । अथासावपि  
 मन्निपरिवृतोऽत्यद्भुतमिदमिति मन्यमानः ससंभ्रमं हृदादुत्तीर्य मन्द-  
 10 विषस्य फणिनः फणाप्रदेशमधिरूढः । शेषा अपि यथाज्येष्ठं तत्पृष्ठो-  
 परि समारुरुहुः । किं बहुना । यदुपरि स्थानमप्राप्तवन्तस्तस्यानुपदं  
 घावन्ति । मन्दविषोऽपि तेषां तुष्ट्यर्थमनेकप्रकारान्गतिविशेषान-  
 दर्शयत् । अथ जलपादो लब्धतदङ्गसंस्पर्शसुखस्तमाह—

‘न तथा करिणा यानं तुरगेण रथेन वा ।

15 नरयानेन वा यानं यथा मन्दविषेण मे’ ॥ २३४ ॥

अथान्येद्युर्मन्दविषश्छन्नना मन्दं मन्दं विसर्पति । तच्च दृष्ट्वा जलपादो-  
 ऽब्रवीत्—‘भद्र मन्दविष, यथापूर्वं किमद्य साधु नोह्यते । मन्द-  
 विषोऽब्रवीत्—‘देव, अद्याहारवैकल्यान्न मे वोढुं शक्तिरस्ति ।’  
 अथासावब्रवीत्—‘भद्र, भक्षय क्षुद्रमण्डूकान् ।’ तच्छ्रुत्वा प्रहर्षित-  
 20 सर्वगात्रो मन्दविषः ससंभ्रममब्रवीत्—‘ममायमेव विप्रशापोऽस्ति ।  
 तत्तथानेनानुज्ञावचनेन प्रीतोऽस्मि ।’ ततोऽसौ नैरन्तर्येण मण्डूकान्भक्षय-  
 न्कतिपथैरेवाहोभिर्बलवान्संवृत्तः । प्रहृष्टश्चान्तर्लानमवहस्येदमब्रवीत्—

‘मण्डूका विविधा ह्येते छलपूर्वोपसादिताः ।

कियन्तं कालमक्षीणा भवेयुः खादिता मम’ ॥ २३५ ॥

25 जलपादोऽपि मन्दविषेण कृतकवचनव्यामोहितचित्तः किमपि नाव-  
 नुध्यते । अत्रान्तरेऽन्यो महाकायः कृष्णसर्पस्तमुद्देशं समायातः ।  
 तं च मण्डूकैर्वाह्यमानं दृष्ट्वा विस्मयमगमत् । आह च—‘वयस्य,  
 यदस्माकमशनं तैः कथं वाह्यसे । विरुद्धमेतत् ।’ मन्दविषोऽब्रवीत्—

‘सर्वमेतद्विजानामि यथा वाह्योऽस्मि दर्दुरैः ।

30 किञ्चिस्कालं प्रतीक्ष्योऽहं घृतान्धो ब्राह्मणो यथा’ ॥ २३६ ॥

सोऽब्रवीत्—‘कथमेतत् ।’ मन्दविषः कथयति—

कथा १६ ।

अस्ति कस्मिंश्चिदधिष्ठाने यज्ञदत्तो नाम ब्राह्मणः । तस्य भार्या  
 पुंश्चल्यन्यासक्तमना अजस्रं विटाय सखण्डघृतान्घृतपूरान्कृत्वा भर्तुश्चौ-  
 रिकया प्रयच्छति । अथ कदाचिद्भर्ता दृष्ट्वाब्रवीत्—‘भद्रे, किमेत-  
 त्परिदृश्यते । कुत्र बाजस्रं नयसीदम् । कथय सत्यम् ।’ सा चोत्पन्न-  
 प्रतिभा कृतकवचनैर्भर्तारमब्रवीत्—‘अस्त्यत्र नातिदूरे भगवत्या देव्या  
 आयतनम् । तत्राहमुपोषिता सती बलिं भक्ष्यविशेषांश्चापूर्वाञ्जयामि ।’  
 अथ तस्य पश्यतो गृहीत्वा तत्सकलं देव्यायतनाभिमुखी प्रतस्थे ।  
 यत्कारणं देव्या निवेदितेनानेन मदीयो भर्तैवं मंस्यते यन्मम ब्राह्मणी 10  
 भगवत्याः कृते भक्ष्यविशेषान्नित्यमेव नयतीति । अथ देव्यायतने  
 गत्वा स्नानार्थं नद्यामवतीर्थं यावत्स्नानक्रियां करोति, तावद्भर्तान्य-  
 मार्गान्तरेणागत्य देव्याः पृष्ठतोऽदृश्योऽवतस्थे । अथ सा ब्राह्मणी  
 स्नात्वा देव्यायतनमागत्य स्नानानुलेपनमार्यधूपबलिक्रियादिकं कृत्वा  
 देवीं प्रणम्य व्यजिज्ञपत्—‘भगवति, केन प्रकारेण मम भर्तान्धो 15  
 भविष्यति ।’ तच्छ्रुत्वा स्वरभेदेन देवीपृष्ठस्थितो ब्राह्मणो जगाद—  
 ‘यदि त्वमजस्रं घृतपूरादिभक्ष्यं तस्मै भर्त्रे प्रयच्छसि, ततः शीघ्रमन्धो  
 भविष्यति ।’ सा तु बन्धकी कृतकवचनवञ्चितमानसा तस्मै ब्राह्मणाय  
 तदेव नित्यं प्रददौ । अथान्येद्युर्ब्राह्मणेनाभिहितम्—‘भद्रे, नाहं  
 सुतरां पश्यामि ।’ तच्छ्रुत्वा चिन्तितमनया—‘देव्याः प्रसादोऽयं 20  
 प्राप्तः’ इति । अथ तस्या हृदयवल्लभो विटस्तःसकाशमन्धीभूतोऽयं  
 ब्राह्मणः किं मम करिष्यतीति निःशङ्कः प्रतिदिनमध्येति । अथान्येद्युस्तं  
 प्रविशन्तमभ्याशगतं दृष्ट्वा केशैर्गृहीत्वा लगुडपाणिंप्रभृतिप्रहारेस्ताव-  
 दताडयत्, यावदसौ पञ्चत्वमाप । तामपि दुष्टपर्णीं भिन्ननासिकां  
 कृत्वा विससर्ज । अतोऽहं ब्रवीमि—‘सर्वमेतद्विजानामि’ इति । 25  
 अथ मन्दविषोऽन्तर्लानमवहस्य पुनरपि मण्डूका विविधास्वादा इति  
 तमेवमब्रवीत् । अथ जलपादस्तच्छ्रुत्वा सुतरां व्यग्रहृदयः ‘किमनेनाभि-  
 हितम्’ इति तमपृच्छत्—‘भद्र, किं त्वयाभिहितमिदं विरुद्धं वचः ।’  
 अथासावाकारप्रच्छादनार्थं ‘न किञ्चित्’ इत्यब्रवीत् । तथैव कृतकवचन-  
 व्यामोहितचित्तो जलपादस्तस्य दुष्टाभिसंधिं नावबुध्यते । किं बहुना । 30



तथा तेन सर्वेऽपि भक्षिता यथा बीजमात्रमपि नावशिष्टम् । अतोऽहं  
ब्रवीमि—‘स्कन्धेनापि वहेच्छत्रुम्’ इति ॥ अथ राजन्, यथा मन्द-  
विषेण बुद्धिबलेन मण्डूका निहताः, तथा मया सर्वेऽपि वैरिण इति ।  
साधु चेदमुच्यते—

5 वने प्रज्वलितो वद्धिर्दहनमूलानि रक्षति ।

समूलोन्मूलनं कुर्याद्वायुर्यो मृदुशीतलः’ ॥ २३७ ॥

मेघवर्ण आह—‘तात, सत्यमेवैतत् । ये महात्मानो भवन्ति ते महा-  
सत्त्वा आपद्रता अपि प्रारब्धं न विसर्जयन्ति । उक्तं च यतः—

महत्त्वमेतन्महतां नयालंकारधारिणाम् ।

10 न मुञ्चन्ति यदारब्धं कृच्छ्रेऽपि व्यसनोदये ॥ २३८ ॥

तथा च ।

प्रारभ्यते न खलु विघ्नभयेन नीचैः

प्रारभ्य विघ्नविहता विरमन्ति मध्याः ।

विघ्नैः सहस्रगुणितैरपि हन्यमानाः

15 प्रारब्धमुत्तमगुणा न परित्यजन्ति ॥ २३९ ॥

तत्कृतं निष्कण्टकं मम राज्यं शत्रून्निःशेषतां नयता त्वया । अथवा  
युक्तमेतन्नयवेदिनाम् । उक्तं च यतः—

ऋणशेषं चाग्निशेषं शत्रुशेषं तथैव च ।

व्याधिशेषं च निःशेषं कृत्वा प्राज्ञो न सीदति’ ॥ २४० ॥

20 सोऽब्रवीत्—‘देव, भाग्यवांस्त्वमेवासि, यस्यारब्धं सर्वमेव संसिध्यति ।  
तन्न केवलं शौर्यं कृत्यं साधयति, किंतु प्रज्ञया यत्क्रियते तदेव  
विजयाय भवति । उक्तं च—

शस्त्रैर्हता न हि हता रिपवो भवन्ति

प्रज्ञाहतास्तु रिपवः सुहता भवन्ति ।

25 शस्त्रं निहन्ति पुरुषस्य शरीरमेकं

प्रज्ञा कुलं च विभवं च यशश्च हन्ति ॥ २४१ ॥

तदेवं प्रज्ञापुरुषकाराभ्यां युक्तस्यायत्नेन कार्यसिद्धयः संभवन्ति ।

प्रसरति मतिः कार्यारम्भे दृढीभवति स्मृतिः

स्वयमुपनयन्नर्थान्मन्त्रो न गच्छति विप्लवम् ।

स्फुरति सफलस्तर्कश्चितं समुन्नतिमश्रुते

भवति च रतिः श्लाघ्ये कृत्ये नरस्य भविष्यतः ॥ २४२ ॥

तथा च नयत्यागशौर्यसंपन्ने पुरुषे राज्यमिति । उक्तं च—

त्यागिनि शूरे विदुषि च संसर्गरुचिर्जनो गुणी भवति ।

गुणवति धनं धनाच्छ्रीः श्रीमत्याज्ञा ततो राज्यम् ॥ २४३ ॥ ४

मेघवर्ण आह—‘नूनं सद्यःफलानि नीतिशास्त्राणि, यत्त्वयानुकृत्येना-  
नुप्रविशयारिमर्दनः सपरिजनो निःशेषितः । स्थिरजीव्याह—

तीक्ष्णोपायप्राप्तिगम्योऽपि योऽर्थ-

स्तस्याप्यादौ संश्रयः साधुयुक्तः ।

उत्तुङ्गाभः सारभूतो बनानां

10

मान्याभ्यर्च्यश्छिद्यते पादपेन्द्रः ॥ २४४ ॥

अथवा स्वामिन्, किं तेनाभिहितेन यदनन्तरकाले क्रियारहितमसुख-  
साध्यं वा भवति । साधु चेदमुच्यते—

अनिश्चितैरध्यवसायभीरुभिः

पदे पदे दोषशतानुदर्शिभिः ।

15

फलैर्विसंवादमुपागता गिरः

प्रयान्ति लोके परिहासवस्तुताम् ॥ २४५ ॥

न च लघुष्वपि कर्तव्येषु धीमद्भिरनादरः कार्यः । यतः—

शक्ष्यामि कर्तुमिदमल्पमबलसाध्य-

मत्रादरः क इति कृत्यमुपेक्षमाणाः ।

20

केचित्प्रमत्तमनसः परितापदुःख-

मापत्प्रसङ्गसुलभं पुरुषाः प्रयान्ति ॥ २४६ ॥

तदद्य जितारेर्मद्विभोर्धथापूर्वं निद्रालामो भविष्यति । उच्यते चैतत्—

निःसर्पे बद्धसर्पे वा भवने सुप्यते सुखम् ।

सदा दृष्टमुज्ज्वे तु निद्रा दुःखेन लभ्यते ॥ २४७ ॥

25

तथा च ।

विस्तीर्णव्यवसायसाध्यमहतां क्षिण्वोपमुक्ताशिषां

कार्याणां नयसाहसोन्नतिमतामिच्छापदारोहिणाम् ।

मानोत्सेकपराक्रमव्यसनिनः पारं न यावद्गताः

सामर्षे हृदयेऽवकाशविषया तावत्कथं निर्वृतिः ॥ २४८ ॥ 30

तदवसितकार्यारम्भस्य विश्राम्यतीव मे हृदयम् । तदिदमधुना निहत-  
कण्ठकं राज्यं प्रजापालनतत्परो भूत्वा पुत्रपौत्रादिक्रमेणाचलच्छत्रा-  
सनश्रीश्चिरं भुङ्क्ष्व । अपि च ।

प्रजा न रञ्जयेद्यस्तु राजा रक्षादिभिर्गुणैः ।

8

अजागलस्तानस्येव तस्य राज्यं निरर्थकम् ॥ २४९ ॥

गुणेषु रागो व्यसनेष्वनादरो

रतिः सुभृत्येषु च यस्य भूपतेः ।

चिरं स भुङ्क्ते चलचामरांशुकां

सितातपत्राभरणां नृपश्रियम् ॥ २५० ॥

10 न च त्वया प्राप्तराज्योऽहमिति मत्वा श्रीमदेनात्मा व्यंसयितव्यः ।  
यत्कारणं चला हि राज्ञो विभूतयः, वंशारोहणवद्राज्यलक्ष्मीर्दुरारोहा,  
क्षणविनिपातरता प्रयत्नशतैरपि धार्यमाणा दुर्धरा, प्रशस्ताराधिता-  
प्यन्ते विप्रलम्भिनी, वानरजातिरिव विद्रुतानेकचित्ता, पद्मपत्रोदक-  
मिवाघटितसंक्षेपा, पवनगतिरिवातिचपला, अनार्यसंगतमिवास्थिरा,  
15 आशीविष इव दुरुपचारा, संध्याभ्रलेखेव मुहूर्तरागा, जलबुद्बुदा-  
वलीव स्वभावभङ्गुरा, शरीरप्रकृतिरिव कृतम्रा, स्वमलब्धद्रव्यराशिरिव  
क्षणदृष्टनष्टा । अपि च ।

यदैव राज्ये क्रियतेऽभिषेक-

स्तदैव बुद्धिर्व्यसनेषु योज्या ।

20

घटा हि राज्ञामभिषेककाले

सहाम्भसेवापदमुद्भिरन्ति ॥ २५१ ॥

न च कश्चिदनधिगमनीयो नामास्त्यापदाम् । उक्तं च—

रामस्य व्रजनं बलेर्नियमनं पाण्डोः सुतानां वनं

वृष्णीनां निधनं नलस्य नृपते राज्यात्परिभ्रंशनम् ।

25

नाट्याचार्यकमर्जुनस्य पतनं संचिन्त्य लङ्केश्वरे

सर्वं कालवशाज्जनोऽत्र सहते कः कं परित्रायते ॥ २५२ ॥

क स दशरथः स्वर्गे भूत्वा महेन्द्रसुहृत्ततः

क स जलनिधेर्वेलां बद्ध्वा नृपः सगरस्तथा ।

क स करतलाज्जातो वैन्यः क सूर्यतनुर्मनु-

30

र्ननु बलवता कालेनैते प्रबोध्य निमीलिताः ॥ २५३ ॥

मान्धाता क गतस्त्रिलोकविजयी राजा क सत्यव्रतो

देवानां नृपतिर्गतः क नहुषः सच्छास्त्रवान्केशवः ।

मन्यन्ते सरथाः सकुञ्जरवराः शक्रासनाध्यासिनः

कालेनैव महात्मना त्वनुकृताः कालेन निर्वासिताः ॥ २५४ ॥

अपि च ।

५

स च नृपतिस्ते सचिवास्ताः प्रमदास्तानि काननवनानि ।

स च ते च ताश्च तानि च कृतान्तदृष्टानि नष्टानि ॥ २५५ ॥

एवं मत्तकरिकर्णचञ्चलां राज्यलक्ष्मीमवाप्य न्यायैकनिष्ठो भूत्वोप-  
भुङ्क्व ॥

इति श्रीविष्णुशर्मविरचिते पञ्चतन्त्रके काकोलुकीयं

१०

तृतीयं तन्त्रं समाप्तम् ।



## लब्धप्रणाशम् ।

अथेदमारभ्यते लब्धप्रणाशं नाम चतुर्थं तन्त्रम् । यस्यायमा-  
दिमः श्लोकः—

समुत्पन्नेषु कार्येषु बुद्धिर्यस्य न हीयते ।

5 स एव दुर्गं तरति जलस्थो वानरो यथा ॥ १ ॥

तद्यथानुश्रूयते—‘अस्ति कस्मिंश्चित्समुद्रोपकण्ठे महाजम्बूपादपः  
सदाफलः । तत्र च रक्तमुखो नाम वानरः प्रतिवसति स्म । तत्र च  
तस्य तरोरधः कदाचित्करालमुखो नाम मकरः समुद्रसलिलान्निष्क्रम्य  
सुकोमलवालुकासनाथे तीरोपान्ते न्यविशत् । ततश्च रक्तमुखेन स  
10 प्रोक्तः—‘भोः, भवान्समभ्यागतोऽतिथिः । तद्भक्षयतु मया दत्तान्य-  
मृततुल्यानि जम्बूफलानि । उक्तं च—

प्रियो वा यदि वा द्वेष्यो मूर्खो वा यदि पण्डितः ।

वैश्वदेवान्तमापन्नः सोऽतिथिः स्वर्गसंक्रमः ॥ २ ॥

न पृच्छेच्चरणं गोत्रं न च विद्यां कुलं न च ।

15 अतिथिं वैश्वदेवान्ते श्राद्धे च मनुरब्रवीत् ॥ ३ ॥

दूरमार्गश्चमश्रान्तं वैश्वदेवान्तमागतम् ।

अतिथिं पूजयेद्यस्तु स याति परमां गतिम् ॥ ४ ॥

अपूजितोऽतिथिर्यस्य गृहाद्याति विनिःश्वसन् ।

गच्छन्ति विमुखास्तस्य पितृभिः सह देवताः’ ॥ ५ ॥

20 एवमुक्त्वा तस्मै जम्बूफलानि ददौ । सोऽपि तानि भक्षयित्वा तेन  
सह चिरं गोष्ठीसुखमनुभूय भूयोऽपि स्वभवनमगात् । एवं नित्यमेव  
तौ वानरमकरौ जम्बूच्छायास्थितौ विविधशास्त्रगोष्ठ्या कालं नयन्तौ  
मुखेन स्तिष्ठतः । सोऽपि मकरो भक्षितशेषाणि जम्बूफलानि गृहं  
गत्वा स्नपन्त्याः प्रयच्छति । अथान्यतमे दिवसे तया स पृष्टः—

25 ‘नाथ, कैवंविधान्यमृतफलानि प्राप्नोषि ।’ स आह—‘भद्रे, ममास्ति  
परमसुहृदृक्तमुखो नाम वानरः । स प्रीतिपूर्वमिमानि फलानि  
प्रयच्छति ।’ अथ तयाभिहितम्—‘यः सदैवामृतप्राद्याप्पीदृशानि  
फलानि भक्षयति तस्य हृदयममृतमयं भविष्यति । तद्यदि मया

भार्यया ते प्रयोजनम्, ततस्तस्य हृदयं मद्यं प्रयच्छ । येन तद्भक्षयित्वा  
ज्वरामरणरहिता त्वया सह भोगान्भुनक्ति ।' स आह—'भद्रे, मा  
मैवं वद । यतः स प्रतिपन्नोऽस्माकं आता । अपरं फलदाता । ततो  
व्यापादयितुं न शक्यते । तत्त्यजैनं मिथ्याग्रहम् । उक्तं च—

एकं प्रसूयते माता द्वितीयं वाक्प्रसूयते ।

5

वाग्जातमधिकं प्रोचुः सोदर्यादपि बन्धुवत् ॥ ६ ॥

अथ मकर्याह—'त्वया कदाचिदपि मम वचनं नान्यथा कृतम् ।  
तन्नूनं सा वानरी भविष्यति, यतस्तया अनुरागतः सकलमपि दिनं  
तत्र गमयसि । तत्त्वं ज्ञातो मया सम्यक् । यतः—

साह्लादं वचनं प्रयच्छसि न मे नो वाञ्छितं किञ्चन

10

प्रायः प्रोच्छ्वसिषि द्रुतं हुतवहज्वालासमं रात्रिषु ।

कण्ठाश्लेषपरिग्रहे शिथिलता यन्नादराच्चुम्बसे

तत्ते धूर्तं हृदि स्थिता प्रियतमा काचिन्ममेवापरा' ॥ ७ ॥

सोऽपि पत्न्याः पादोपसंग्रहं कृत्वाऽङ्गोपरि निधाय तस्याः कोपकोटि-  
मापन्नायाः सुदीप्तमुवाच—

15

'मयि ते पादपतिते किंकरत्वमुपागते ।

त्वं प्राणवल्लभे कस्मात्कोपने कोपमेष्यसि' ॥ ८ ॥

सापि तद्वचनमाकर्ण्यश्रुप्तमुखी तमुवाच—

'सार्धं मनोरथशतैस्तव धूर्तं कान्ता

सैव स्थिता मनसि कृत्रिमभावरम्या ।

20

अस्माकमस्ति न कथंचिदिहावकाश-

स्तस्मात्कृतं चरणपातविडम्बनाभिः ॥ ९ ॥

अपरं सा यदि तव वल्लभा न भवति, तर्त्कि मया भणितेऽपि तां न  
व्यापादयसि । अथ यदि स वानरस्तत्कस्तेन सह तव स्नेहः । तर्त्कि  
बहुना । यदि तस्य हृदयं न भक्षयामि, तन्मया प्रायोपवेशनं कृतं 25  
विद्धि ।' एवं तस्यास्तन्निश्चयं ज्ञात्वा चिन्ताव्याकुलितहृदयः स  
प्रोवाच । अथवा साध्विदमुच्यते—

वज्रलेपस्य मूर्खस्य नारीणां कर्कटस्य च ।

एको ग्रहस्तु मीनानां नीलीमद्यपयोस्तथा ॥ १० ॥

तर्किकं करोमि । कथं स मे बध्यो भवति ।' इति विचिन्त्य वानर-  
पार्श्वमगमत् । वानरोऽपि चिरादायान्तं तं सोद्वेगमवलोक्य प्रोवाच—  
'भो मित्र, किमद्य चिरवेलायां समायातोऽसि । कस्मात्साह्लादं नाल-  
पसि । न सुभाषितानि पठसि ।' स आह— 'मित्र, अहं तव आतृ-  
5 जायया निष्ठुरतरैर्वाक्यैरभिहितः—'भोः कृतघ्न, मा मे त्वं स्वमुखं  
दर्शय, यतस्त्वं प्रतिदिनं मित्रमुपजीवसि । न च तस्य पुनः प्रत्युप-  
कारं गृहदर्शनमात्रेणापि करोषि । तत्रे प्रायश्चित्तमपि नास्ति ।  
उक्तं च—

ब्रह्मणे च सुरापे च चौरे भग्नव्रते शठे ।

10 निष्कृतिर्विहिता सद्भिः कृतघ्ने नास्ति निष्कृतिः ॥ ११ ॥  
तत् त्वं मम देवरं गृहीत्वाद्य प्रत्युपकारार्थं गृहमानय । न  
चेत्त्वया सह मे परलोके दर्शनम्' इति । तदहं तयैवं प्रोक्तस्तव  
सकाशमागतः । तदद्य तया सह त्वदर्थं कलहायतो ममेयती  
बेला विलम्बा । तदागच्छ मे गृहम् । तव आतृपत्नी रचित-  
15 चतुष्का प्रगुणितवस्त्रमणिमाणिक्याद्युचिताभरणा द्वारदेशबद्धवन्दनमाला  
सोत्कण्ठा तिष्ठति ।' मर्कट आह—'भो मित्र, युक्तमभिहितं  
मञ्जातृपत्न्या । उक्तं च—

वर्जयेत्कौलिकाकारं मित्रं प्राज्ञतरो नरः ।

आत्मनः संमुखं नित्यं य आकर्षति लोलुपः ॥ १२ ॥

20 तथा च ।

ददाति प्रतिगृह्णाति गुह्यमाख्याति पृच्छति ।

भुङ्क्ते भोजयते चैव षड्विधं प्रीतिलक्षणम् ॥ १३ ॥

परं वयं वनचराः, युष्मदीयं च जलान्ते गृहम् । तत्कथं शक्यते तत्र  
गन्तुम् । तस्मात्तामपि मे आतृपत्नीमत्रानय येन प्रणम्य तस्मा  
25 आशीर्वादं गृह्णामि ।' स आह—'भो मित्र, अस्ति समुद्रान्तरे सुरम्भे  
पुलिन्ध्रप्रदेशेऽस्मद्गृहम् । तन्मम पृष्ठमारूढः सुखेनाकृतभयो गच्छ ।'  
सोऽपि तच्छ्रुत्वा सानन्दमाह—'भद्र, यद्येवं तर्किकं विलम्बयते ।  
त्वर्थनाम् । एषोऽहं तव पृष्ठमारूढः ।' तथानुष्ठितेऽगाधे जलधौ गच्छन्तं  
मकरमालोक्य भयत्रस्तमना वानरः प्रोवाच—'भ्रातः शनैः शनैर्ग-

म्यताम् । जरुकल्लौलैः प्लाव्यते मे शरीरम् ।' तदाकर्ण्य मकरश्चिन्त-  
यामास—'असावगाधं जरुं प्राप्नो मे वशः संजातः । मत्पृष्ठगतस्त्रि-  
लमानमपि चलितुं न शक्नोति । तस्मात्कथयाम्यस्य निजाभिप्रायम्,  
येनाभीष्टदेवतास्मरणं करोति । आह च—'मित्र, त्वं मया वधाय  
समानीतो भार्यावाक्येन विश्वास्य । तत्सूर्यतामभीष्टदेवता ।' स ८-  
आह—'भ्रातः, किं मया तस्यास्तवापि चापकृतं येन मे वधोपाय-  
श्चिन्तितः ।' मकर आह—'भोः, तस्यास्तावत्तव हृदयस्यामृतमय-  
फलरसास्वादनमृष्टस्य भक्षणे दोहदः संजातः । तेनैतदनुष्ठितम् ।'  
प्रत्युत्पन्नमतिर्वानर आह—'भद्र, यद्येवं तर्कि त्वया मम तत्रैव न  
व्याहृतम् । येन स्वहृदयं जम्बूकोटरे सदैव मया सुगुप्तं कृतम्, 10  
तद्भ्रातृपत्न्या अर्पयामि । त्वयाहं शून्यहृदयोऽत्र कस्मादानीतः ।'  
तदाकर्ण्य मकरः सानन्दमाह—'भद्र, यद्येवं तदर्पय मे हृदयम् । येन  
सा दुष्टपत्नी तद्भक्षयित्वानशनादुत्तिष्ठति । अहं त्वां तमेव जम्बूपादपं  
प्रापयामि ।' एवमुक्त्वा निवर्त्य जम्बूतरुमगात् । वानरोऽपि कथमपि  
जल्पितविविधदेवतोपचारपूजस्तीरमासादितवान् । ततश्च दीर्घतरचङ्- 15  
क्रमणेन तमेव जम्बूपादपमारूढश्चिन्तयामास—'अहो, लब्धास्ताव-  
त्प्राणाः । अथवा साधिवदमुच्यते—

न विश्वसेदविश्वस्ते विश्वस्तेऽपि न विश्वसेत् ।

विश्वासाद्भयमुत्पन्नं मूलान्यपि निकृन्तति ॥ १४ ॥

तन्ममैतदद्य पुनर्जन्मदिनमिव संजातम् ।' इति चिन्तयमानं मकर 20  
आह—'भो मित्र, अर्पय तद्दृदयं यथा ते भ्रातृपत्नी भक्षयित्वान-  
शनादुत्तिष्ठति ।' अथ विहस्य निर्भर्त्सयन्वानरस्तमाह—'धिग्धि-  
ञ्चूर्ख विश्वासघातक, किं कस्यचिद्दृदयद्वयं भवति । तदाशु गम्य-  
ताम् । जम्बूवृक्षस्याधस्तात् भूयोऽपि त्वयात्रागन्तव्यम् । उक्तं च  
यतः—

25

सकृद्दुष्टं च यो मित्रं पुनः संधातुमिच्छति ।

स मृत्युमुपगृह्णाति गर्भमश्वतरी यथा' ॥ १५ ॥

तच्छ्रुत्वा मकरः सत्रिलक्षं चिन्तितवान्—'अहो, मयातिमूढेन किमस्य  
स्वचित्ताभिप्रायो निवेदितः, तद्यद्यसौ पुनरपि कथंचिद्विश्वासं-



गच्छति, तद्भूयोऽपि विश्वासयामि ।' आह च—'मित्र, हास्येन मया  
तेऽभिप्रायो लब्धः । तस्या न किञ्चित्तव हृदयेन प्रयोजनम् । तदा-  
गच्छ प्राप्नुणिकन्यायेनास्मद्गृहम् । तव भ्रातृपत्नी सोत्कण्ठा वर्तते ।'  
वानर आह—'भो दुष्ट, गम्यताम् । अधुना नाहमागमिष्यामि ।

८ उक्तं च—

बुभुक्षितः किं न करोति पापं  
क्षीणा जना निष्करुणा भवन्ति ।  
आरूयाहि भद्रे प्रियदर्शनस्य  
न गङ्गदत्तः पुनरेति कूपम्' ॥ १६ ॥

10 मकर आह—'कथमेतत् ।' स आह—

कथा १ ।

कस्मिंश्चित्कूपे गङ्गदत्तो नाम मण्डूकराजः प्रतिवसति स्म । स  
कदाचिदायादैरुद्वेजितोऽरघट्टघटीमारुह्य निष्क्रान्तः । अथ तेन चिन्ति-  
तम्—'यत्कथं तेषां दायादानां मया प्रत्यपकारः कर्तव्यः । उक्तं च—

15 आपदि येनापकृतं येन च हसितं दशासु विषमासु ।

अपकृत्य तयोरुभयोः पुनरपि जातं नरं मन्ये' ॥ १७ ॥

एवं चिन्तयन्बिले प्रविशन्तं कृष्णसर्पमपश्यत् । तं दृष्ट्वा भूयोऽप्य-  
चिन्तयत्—'यदेनं तत्र कूपे नीत्वा सकलदायादानामुच्छेदं करोमि ।

उक्तं च—

20 शत्रुभिर्योजयेच्छत्रुं बलिना बलवत्तरम् ।

स्वकार्याय यतो न स्यात्काचित्पीडात्र तत्क्षये ॥ १८ ॥

तथा च—

शत्रुमुन्मूलयेत्प्राज्ञस्तीक्ष्णं तीक्ष्णेन शत्रुणा ।

व्यथाकरं सुस्वार्थाय कण्टकेनेव कण्टकम्' ॥ १९ ॥

25 एवं स विभाव्य बिलद्वारं गत्वा तमाहूतवान्—'एद्भेहि प्रियदर्शन,  
एहि ।' तच्छ्रुत्वा सर्पश्चिन्तयामास—'य एष मामाह्वयति स स्वजा-  
तीयो न भवति । यतो नैषा सर्पवाणी । अन्येन केनापि सह मम  
मर्त्यलोके संघानं नास्ति । तदत्रैव दुर्गे स्थितस्तावद्वेद्मि कोऽयं भवि-  
ष्यति । उक्तं च—

यस्य न ज्ञायते शीलं न कुलं न च संश्रयः ।

न तेन संगतिं कुर्यादित्युवाच बृहस्पतिः ॥ २० ॥

कदाचित्कोऽपि मन्त्रवाद्यौषधचतुरो वा मामाह्वय बन्धने क्षिपति ।  
अथवा कश्चित्पुरुषो वैरमाश्रित्य, कस्यचिद्भक्षणार्थं मामाह्वयति ।  
आह च—‘भोः को भवान् ।’ स आह—‘अहं गङ्गदत्तो नाम ४  
मण्डूकाधिपतिस्त्वत्सकाशे मैत्र्यर्थमभ्यागतः । तच्छ्रुत्वा सर्प आह—  
‘भोः, अश्रद्धेयमेतत्, यत्तृणानां वह्निना सह संगमः । उक्तं च—  
यो यस्य जायते बन्धः स स्वप्नेऽपि कथंचन ।

न तत्समीपमभ्येति तत्किमेवं प्रजरूपसि’ ॥ २१ ॥

गङ्गदत्त आह—‘भोः, सत्यमेतत् । स्वभाववैरी त्वमस्माकम् । परं 10  
परपरिभवात्प्राप्तोऽहं ते सकाशम् । उक्तं च—

सर्वनाशे च संजाते प्राणानामपि संशये ।

अपि शत्रुं प्रणम्यापि रक्षेत्प्राणान्धनानि च’ ॥ २२ ॥

सर्प आह—‘कथय कस्मात्ते परिभवः ।’ स आह—‘दायादेभ्यः ।’  
सोऽप्याह—‘क त आश्रयो वाप्यां कूपे तडागे हृदे वा । तत्कथय 15  
स्वाश्रयम् ।’ तेनोक्तम्—‘पाषाणचयनिबद्धे कूपे ।’ सर्प आह—  
‘अहो, अपदा वयम् । तन्नास्ति तत्र मे प्रवेशः । प्रविष्टस्य च स्थानं  
नास्ति । यत्र स्थितस्तव दायादान्वयापादयामि । तद्गम्यताम् । उक्तं च—  
यच्छक्यं प्रसितुं यस्य प्रस्तं परिणमेच्च यत् ।

हितं च परिणामे यत्तदाद्यं भूतिमिच्छता’ ॥ २३ ॥

20

गङ्गदत्त आह—‘भोः, समागच्छ त्वम् । अहं सुखोपायेन तत्र तव  
प्रवेशं कारयिष्यामि । तथा तस्य मध्ये जलोपान्ते रम्यतरं कोटर-  
मस्ति । तत्र स्थितस्त्वं लीलया दायादान्वयापादयिष्यसि । तच्छ्रुत्वा  
सर्पो व्यचिन्तयत्—‘अहं तावत्परिणतवयाः कदाचित्कथंचिन्मूषक-  
मेकं प्राप्नोमि । तत्सुखावहो जीवनोपायोऽयमनेन कुलाङ्गारेण मे 25  
दर्शितः । तद्गत्वा तान्मण्डूकान्भक्षयामि’ इति । अथवा साध्विद-  
मुच्यते—

यो हि प्राणपरिक्षीणः सहायपरिवर्जितः ।

स हि सर्वसुखोपायां वृत्तिमारचयेद्बुधः’ ॥ २४ ॥

एवं विचिन्त्य तमाह—‘भो गङ्गदत्त, यद्येवं तदग्रे भव । येन तत्र गच्छावः ।’ गङ्गदत्त आह—‘भोः प्रियदर्शन, अहं त्वां सुखोपायेन तत्र नेष्यामि, स्थानं च दर्शयिष्यामि । परं त्वयास्वत्परिजनो रक्षणीयः । केवलं यानहं तव दर्शयिष्यामि त एव भक्षणीयाः’ इति । सर्प 5 आह—‘सांप्रतं त्वं मे मित्रं जातम् । तन्न भेतव्यम् । तव वचनेन भक्षणीयास्ते दायादाः । एवमुक्त्वा विलात्रिष्क्रम्य तमालिङ्ग्य च तेनैव सह प्रस्थितः । अथ कूपमासाधारघट्टघाटिकामार्गेण सर्पस्तेनात्मना स्वालयं नीतः । ततश्च गङ्गदत्तेन कृष्णसर्पं कोटरे घृत्वा दर्शितास्ते दायादाः । ते शनैःशनैर्भक्षिताः । अथ मण्डूका-

10 भावे सर्पेणाभिहितम्—‘भद्र, नि.शेषितास्ते रिपवः । तत्प्रयच्छान्यन्मे किञ्चिद्भोजनम् । यतोऽहं त्वयात्रानीतः ।’ गङ्गदत्त आह—‘भद्र, कृतं त्वया मित्रकृत्यम् । तत्सांप्रतमनेनैव घाटिकायन्नमार्गेण गम्यताम्’ इति । सर्प आह—‘भो गङ्गदत्त, न सम्यगभिहितं त्वया । कथमहं तत्र गच्छामि । मदीयविलदुर्गमन्येन रुद्धं भविष्यति । तस्मादत्रस्थस्य 15 मे मण्डूकमेकैकं खवर्गीयं प्रयच्छ । नो चेत्सर्वानपि भक्षयिष्यामि’ इति । तच्छ्रुत्वा गङ्गदत्तो व्याकुलमना व्यचिन्तयत्—‘अहो, किमेतन्मया कृतं सर्पमानयता । तद्यदि निषेधयिष्यामि तत्सर्वानपि भक्षयिष्यति ॥ अथवा युक्तमुच्यते—

योऽमित्रं कुरुते मित्रं वीर्याभ्यधिकमात्मनः ।

20 स करोति न संदेहः स्वयं हि विषभक्षणम् ॥ २५ ॥

तत्प्रयच्छाम्यस्यैकैकं प्रतिदिनं सुहृदम् । उक्तं च —

सर्वस्वहरणे युक्तं शत्रुं बुद्धियुता नराः ।

तोषयन्त्यल्पदानेन वाढवं सागरो यथा ॥ २६ ॥

तथा च ।

25 यो दुर्बलोऽणूनपि याच्यमानो

बलीयसा यच्छति नैव साम्ना ।

प्रयच्छते नैव च दर्शयमानं

खारीं स चूर्णस्य पुनर्ददाति ॥ २७ ॥

तथा च ।

सर्वनाशे समुत्पन्ने अर्घं त्यजति पण्डितः ।

अर्धेन कुरुते कार्यं सर्वनाशो हि दुस्तरः ॥ २८ ॥

न स्वल्पस्म कृते भूरि नाशयेन्मतिभासरः ।

एतदेव हि पाण्डित्यं यत्स्वरूपाद्भूरिरक्षणम्' ॥ २९ ॥ 5

एवं निश्चित्य नित्यमेकैकमादिशति । सोऽपि तं भक्षयित्वा तस्य परोक्षेऽन्यानपि भक्षयति । अथवा साध्विदमुच्यते—

‘यथा हि मलिनैर्वस्त्रैर्यत्रतत्रोपविश्यते ।

एवं चलितवित्तस्तु वित्तशेषं न रक्षति’ ॥ ३० ॥

अथान्यदिने तेनापरान्मण्डूकान्भक्षयित्वा गङ्गदत्तसुतो यमुनादत्तो 10 भक्षितः । तं भक्षितं ज्ञात्वा गङ्गदत्तस्तारस्वरेण धिग्धक्प्रलापपरः कथंचिदपि न विरराम । ततः स्वपत्न्याभिहितः—

‘किं क्रन्दसि दुराक्रन्द स्वपक्षक्षयकारक ।

स्वपक्षस्य क्षये जाते को नखाता भविष्यति ॥ ३१ ॥

तदद्यापि विचिन्त्यतामात्मनो निष्क्रमणम्, अस्य वधोपायं च ।’ अथ 15 गच्छता कालेन सकलमपि कवलितं मण्डूककुलम् । केवलमेको गङ्गदत्तस्तिष्ठति । ततः प्रियदर्शनेन भणितम्—‘भो गङ्गदत्त, बुसुक्षितोऽहम् । निःशेषिताः सर्वे मण्डूकाः तद्दीयतां मे किञ्चिद्भोजनं यतोऽहं त्वयात्रानीतः ।’ स आह—‘भो मित्र, न त्वयात्र विषये मयावस्थितेन कापि चिन्ता कार्या । तद्यदि मां प्रेषयसि ततो- 20 ऽन्यकूपस्थानपि मण्डूकान्विध्वास्यात्रानयामि ।’ स आह—‘मम तावत्त्वमभक्ष्यो भ्रातृस्थाने । तद्यद्येवं करोषि तत्संप्रतं पितृस्थाने भवसि । तदेवं क्रियताम्’ इति । सोऽपि तदाकर्ण्यारषट्घाटिकामाश्रित्य विविष- देवतोपकल्पितपूजोपचायितस्तस्मात्कूपाद्विनिष्क्रान्तः । प्रियदर्शनोऽपि तदाकाङ्क्षया तत्रस्थः प्रतीक्षमाणस्तिष्ठति । अथ चिरादनागते 25 गङ्गदत्ते प्रियदर्शनोऽन्यकोटरनिवासिनीं गोधामुवाच—‘भद्रे, क्रियतां स्तोत्रं साहाय्यम् । यतश्चिरपरिचितस्ते गङ्गदत्तः । तद्भूत्वा तत्सकाशं कुत्रचिज्जलाशयेऽन्विष्य मम संदेशं कथय । येनागम्यतामेकाकिनापि भवता द्रुततरं यद्यन्ये मण्डूका नागच्छन्ति । अहं त्वया विना नात्र

वस्तुं शक्नोमि । तथा यद्यहं तव विरुद्धमाचरामि तत्सुकृतमन्तरे मया विधृतम् ।' गोघापि तद्वचनाद्गङ्गदत्तं द्रुततरमन्विष्याह—'भद्र गङ्गदत्त, स तव सुहृत्प्रियदर्शनस्तव मार्गं समीक्षमाणस्तिष्ठति । तच्छीघ्र-  
मागम्यतामिति । अपरं च तेन तव विरुद्धकरणे सुकृतमन्तरे  
१५ धृतम् । तन्निःशङ्केन मनसा समागम्यताम् ।' तदाकर्ण्य गङ्गदत्त आह—

‘बुभुक्षितः किं न करोति पापं

क्षीणा नरा निष्करुणा भवन्ति ।

आख्याहि भद्रे प्रियदर्शनस्य

न गङ्गदत्तः पुनरेति कूपम् ॥ ३२ ॥’

10 एवमुक्त्वा स तां विसर्जयामास ॥ तद्भो दुष्टजलचर, अहमपि गङ्ग-  
दत्त इव त्वद्गृहे न कथंचिदपि यास्यामि ।' तच्छ्रुत्वा मकर आह—  
'भो मित्र, नैतद्युज्यते । सर्वथैव मे कृतघ्नतादोषमपनय मद्गृहागमनेन ।  
अथवात्राहमनशनात्प्राणत्यागं तवोपरि करिष्यामि ।' वानर आह—  
'मूढ, किमहं लम्बकर्णो मूर्खः । दृष्टापायोऽपि स्वयमेव तत्र गत्वा-  
15 त्मानं व्यापादयामि ।

आगतश्च गतश्चैव दृष्ट्वा सिंहपराक्रमम् ।

अकर्णहृदयो मूर्खो यो गत्वा पुनरागतः' ॥ ३३ ॥

मकर आह—'भद्र, स को लम्बकर्णः । कथं दृष्टापायोऽपि मृतः ।  
तन्मे निवेद्यताम् ।' वानर आह—

20

कथा २ ।

कस्मिंश्चिद्वनोदेशे करालकेसरो नाम सिंहः प्रतिवसति स्म । तस्य  
च घूसरको नाम शृगालः सदैवानुयायी परिचारकोऽस्ति । अथ  
कदाचित्तस्य हस्तिना सह युध्यमानस्य शरीरे गुरुतराः प्रहाराः संजाताः,  
यैः पदमेकमपि चलितुं न शक्नोति । तस्याचलनाच्च घूसरकः क्षुत्क्षाम-  
25 कण्ठो दौर्बल्यं गतः । अन्यस्मिन्नहनि तमवोचत्—'स्वामिन्,  
बुभुक्षया पीडितोऽहं पदात्पदमपि चलितुं न शक्नोमि । तत्कथं ते  
शुश्रूषां करोमि ।' सिंह आह—'भोः गच्छ । अन्वेषय किञ्चि-  
त्सत्त्वम्, येनेमामवस्थां गतोऽपि व्यापादयामि ।' तदाकर्ण्य शृगालो-  
ऽन्वेषयन्कञ्चित्समीपवर्तिनं ग्राममासादितवान् । तत्र लम्बकर्णो नाम

गर्दभस्तडागोपान्ते प्रविरलदूर्वाङ्कुरान्कृच्छ्रादास्वादयन्दृष्टः । ततश्च  
समीपवर्तिना भूत्वा तेनाभिहितः—‘माम्, नमस्कारोऽयं मदीयः  
संभाव्यताम् । चिराद्दृष्टोऽसि । तत्कथय किमेवं दुर्बलतां गतः ।’  
स आह—‘भो भगिनीपुत्र, किं कथयामि । रजकोऽतिनिर्दयो-  
ऽतिभारेण मां पीडयति । घासमुष्टिमपि न प्रयच्छति । केवलं  
दूर्वाङ्कुरान्धूलिमिश्रितान्भक्षयामि । तत्कुतो मे शरीरे पुष्टिः ।’ शृगाल  
आह—‘माम्, यद्येवं तदस्ति मरकतसदृशशष्पप्रायो नदीसनाथो  
रमणीयतरः प्रदेशः । तत्रागत्य मया सह सुभाषितगोष्ठीसुखमनुभवं-  
स्तिष्ठ ।’ लम्बकर्ण आह—‘भो भगिनीसुत, युक्तमुक्तं भवता । परं  
वयं ग्राम्याः पशवोऽरण्यचारिणां वध्याः । तत्किं तेन भव्यप्रदेशेन’ । 10  
शृगाल आह—‘माम्, मैवं वद । मद्भुजपञ्जरपरिरक्षितः स देशः ।  
तत्रास्ति कश्चिदपरस्य तत्र प्रवेशः । परमनेनैव दोषेण रजककदार्थिता-  
स्तत्र तिस्रो रासभ्योऽनाथाः सन्ति । ताश्च पुष्टिमापन्ना यौवनोत्कटा  
इदं मामृचुः—‘यदि त्वमस्माकं सत्यो मातुलस्तदा किञ्चिद्दामान्तरं  
गत्वास्मद्योग्यं कञ्चित्पतिमानय । तदर्थं त्वामहं तत्र नयामि ।’ अथ 15  
शृगालवचनानि श्रुत्वा कामपीडिताङ्गस्तमवोचत्—‘भद्र, यद्येवं  
तदग्रे भव, येनागच्छामि ।’ अथवा साध्विदमुच्यते—

नामृतं न विषं किञ्चिदेकां मुक्त्वा नितम्बिनीम् ।

यस्याः सङ्गेन जीव्येत म्रियेत च वियोगतः ॥ ३४ ॥

तथा च ।

20

यासां नाम्नापि कामः स्यात्सगमं दर्शनं विना ।

तासां द्वक्संगमं प्राप्य यत्र द्रवति कौतुकम् ॥ ३५ ॥

तथानुष्ठिते शृगालेन सह सिंहान्तिकमागतः । सिंहोऽपि व्यथाकुलित-  
स्तं दृष्ट्वा यावत्समुत्तिष्ठति, तावद्रासभः पलायितुमारब्धवान् । अथ  
तस्य पलायमानस्य सिंहेन तलप्रहारो दत्तः । स च मन्दभाग्यस्य 25  
व्यवसाय इव व्यर्थतां गतः । अत्रान्ते शृगालः कोपाविष्टस्तमुवाच—  
‘भोः, किमेवंविधः प्रहारस्ते । यद्गर्दभोऽपि तव पुरतो बलाद्गच्छति ।  
तत्कथं गजेन सह युद्धं करिष्यसि । तद्दृष्टं ते बलम् ।’ अथ विलक्ष-  
स्मितं सिंह आह—‘भोः, किमहं करोमि । मया न क्रमः

सज्जीकृत आसीत् । अन्यथा गजोऽपि मत्कमाक्रान्तो न गच्छति ।  
 शृगाल आह—‘अद्याप्येकवारं तवान्तिके तमानेष्यामि । परं  
 त्वया सज्जीकृतकमेण स्यातव्यम् ।’ सिंह आह—‘भद्र, यो मां  
 प्रत्यक्षं दृष्ट्वा गतः स पुनः कथमत्रागमिष्यति । तदन्यत्किमपि  
 5 सत्त्वमन्विष्यताम् ।’ शृगाल आह—‘किं तवानेन व्यापारेण ।  
 त्वं केवलं सज्जितकर्मस्तिष्ठ ।’ तथानुष्ठिते शृगालोऽपि यावद्रासभ-  
 मार्गेण गच्छति, तावत्तत्रैव स्थाने चरन्दृष्टः । अथ शृगालं दृष्ट्वा रासभः  
 प्राह—‘भो भगिनीसुत, शोभनस्थाने त्वयाहं नीतः । द्राघृत्युवशं  
 गतः । तत्कथय किं तत्सत्त्वम्, यस्यातिरौद्रवज्रसदृशकरप्रहागदहं  
 10 मुक्तः ।’ तच्छ्रुत्वा प्रहसन्शृगाल आह—‘भद्र, रासभी त्वामायान्तं  
 दृष्ट्वा सानुरागमालिङ्गितुं समुत्थिता । त्वं च कातरत्वाच्चष्टः । सा  
 पुनर्न शक्ता त्वां विना स्यातुम् । तथा तु नश्यतस्तेऽवलम्बनार्थं  
 हस्तः क्षिप्तो नान्यकारणेन । तदागच्छ । सा त्वत्कृते प्रायोपवेशनो-  
 पविष्टा तिष्ठति । एतद्वदति—‘यल्लम्बकर्णो यदि मे भर्ता न भवति  
 15 तदहमभौ जले वा प्रविशामि । पुनस्तस्य वियोगं सोढुं न शक्नोमि’  
 इति । तत्प्रसादं कृत्वा तत्रागम्यताम् । नो चेत्तत्र स्त्रीहत्या भवि-  
 ष्यति । अपरं भगवान्कामः कोपं तवोपरि करिष्यति । उक्तं च—

स्त्रीमुद्रा मकरध्वजस्य जयिनीं सर्वार्थसंपत्करिं

ये मूढाः प्रविहाय यान्ति कुधियो मिथ्याफलान्वेषिणः ।

20 ते तेनैव निहत्य निर्दयतरं नमीकृता मुण्डिताः

केचिद्रक्तपटीकृताश्च जटिलाः कापालिकाश्चापरे’ ॥ ३६ ॥

अथासौ तद्वचनं श्रद्धेयतया श्रुत्वा भूयोऽपि तेन सह प्रस्थितः ।

अथवा साध्विदमुच्यते—

जानन्नपि नरो दैवात्प्रकरोति विगर्हितम् ।

25 कर्म किं कस्यचिन्नोके गर्हितं रोचते कथम् ॥ ३७ ॥

अत्रान्तरे सज्जितकमेण सिंहेन स लम्बकर्णो व्यापादितः । ततस्तं  
 हत्वा शृगालं रक्षकं निरूप्य स्वयं स्नानार्थं नद्यां गतः । शृगालेनापि  
 लौह्यौत्सुक्यात्तस्य कर्णहृदयं भक्षितम् । अत्रान्तरे सिंहो यावत्स्वात्वा  
 कृतदेवार्चनः प्रतर्पितपितृगणः समायाति तावत्कर्णहृदयरहितो

30 रासभस्तिष्ठति । तं दृष्ट्वा कोपपरीतात्मा सिंहः शृगालमाह—

‘यप, किमिदमनुचितं कर्म समान्वरितम् । यत्कर्णहृदयभक्षणयोगाय-  
मुच्छिष्टतां नीतः ।’ शृगालः सविनयमाह—‘स्वामिन्, मा भैवं वद ।  
यत्कर्णहृदयरहितोऽयं रासभ आसीत्, तेनेहागत्य त्वामवलोक्य  
भूयोऽप्यागतः ।’ अथ तद्वचनं श्रद्धेयं मत्वा सिंहस्तेनैव सह संविमज्य  
निःशङ्कितमनास्तं भक्षितवान् । अतोऽहं ब्रवीमि—‘आगतश्च गतश्चैव’ ४  
इति । तन्मुखं, कपटं कृतं त्वया । परं युधिष्ठिरेणेव सत्यवचनेन  
विनाशितम् । अथवा साध्विदमुच्यते—

‘स्वार्थमुत्सृज्य यो दम्भी सत्यं व्रूते सुमन्दधीः ।

स स्वार्थाद्भ्रश्यते नूनं युधिष्ठिर इवापरः’ ॥ ३८ ॥

मकर आह—‘कथमेतत् ।’ स आह—

10

कथा ३ ।

कस्मिंश्चिदधिष्ठाने कुम्भकारः प्रतिवसति स्म । स कदाचि-  
त्प्रमादादर्धभ्रमघटस्वर्परतीक्ष्णाग्रस्योपरि महता वेगेन धावन्पतितः । ततः  
स्वर्परकोट्या पाटितललाटो रुधिरप्लाविततनुः कृच्छ्रादुत्थाय स्वाश्रयं  
गतः । ततश्चापथ्यसेवनात्स प्रहारस्तस्य करालतां गतः कृच्छ्रेण 15  
नीरोगतां नीतः । अथ कदाचिद्भूमिक्षपीडिते देशे स कुम्भकारः  
क्षुत्क्षामकण्ठः कैश्चिद्राजसेवकैः सह देशान्तरं गत्वा कस्यापि राज्ञः  
सेवको बभूव । सोऽपि राजा तस्य ललाटे विक्रालं प्रहारक्षतं दृष्ट्वा  
चिन्तयामास—‘यद्वीरः पुरुषः कश्चिदयम् । नूनं तेन ललाटपट्टे  
संमुखप्रहारः । अतस्तं संमानादिभिः सर्वेषां राजपुत्राणां मध्ये 20  
विशेषप्रसादेन पश्यति स्म । तेऽपि राजपुत्रास्तस्य तं प्रसादातिरेकं  
पश्यन्तः परमीर्ष्याधर्मं वहन्तो राजभयान्न किञ्चिदूचुः । अथान्यस्मि-  
न्नहनि तस्य भूपतेर्वीरसंभावनायां क्रियमाणायाम् विग्रहे समुपस्थिते  
प्रकल्प्यमानेषु गजेषु संनद्धमानेषु बाजिषु योधेषु प्रगुणीक्रियमाणेषु  
तेन मूसुजा स कुम्भकारः प्रस्तावानुगतं पृष्टो निर्जने—‘भो राज- 25  
पुत्र, किं ते नाम । का च जातिः । कस्मिन्संभ्रामे प्रहारोऽयं ते ललाटे  
लभः ।’ स आह—‘देव, नायं शस्त्रप्रहारः । युधिष्ठिराभिधः कुलालोऽहं  
प्रकृत्या । मद्देहेऽनेकस्वर्पराण्यासन् । अथ कदाचिन्मद्यपानं कृत्वा  
निर्गतः प्रधावन्स्वर्परोपरि पतितः । तस्य प्रहारविकारोऽयं मे ललाट एवं



विकरालतां गतः ।' तदाकर्ण्य राजा सत्रीडमाह—'अहो, बन्धितोऽहं राजपुत्रानुकारिणानेन कुलालेन । तद्दीयतां द्रागेतस्य चन्द्रार्धः ।' तथानुष्ठिते कुम्भकार आह—'मा भैवं कुरु । पश्य मे रणे हस्त-  
लाघवम् ।' राजा प्राह—'भोः, सर्वगुणसंपन्नो भवान् । तथापि गम्य-  
5 ताम् । उक्तं च—

शूरश्च कृतविद्यश्च दर्शनीयोऽसि पुत्रक ।

यस्मिन्कुले त्वमुत्तमो गजस्तत्र न हन्यते' ॥ ३९ ॥

कुलाल आह—'कथमेतत् ।' राजा कथयति—

कथा ४ ।

10 कस्मिंश्चिदुद्देशे सिंहदम्पती प्रतिवसतः सा । अथ सिंही पुत्रद्वय-  
मजीजनत् । सिंहोऽपि नित्यमेव मृगान्व्यापाद्य सिद्धै ददाति ।  
अथान्यस्मिन्नहनि तेन किमपि नासादितम् । येन भ्रमतोऽपि तस्य  
रविरस्तं गतः । अथ तेन खगृहमागच्छता शृगालशिशुः प्राप्तः । स  
च बालकोऽयमित्यवधार्य यत्नेन दष्ट्रामध्यगतं कृत्वा सिद्धै जीवन्त-  
15 मेव समर्पितवान् । ततः सिद्धाभिहितम्—'भोः कान्त, त्वयानीतं  
किंचिदस्माकं भोजनम् ।' सिंह आह—'प्रिये, मयाद्यैनं शृगालशिशुं  
परित्यज्य न किंचित्सत्त्वमासादितम् । स च मया बालोऽयमिति मत्वा  
न व्यापादितो विशेषात्स्वजातीयश्च । उक्तं च—

स्त्रीविप्रलिङ्गिवालेषु प्रहर्तव्यं न कर्हिचित् ।

20 प्राणत्यागेऽपि संजाते विश्वस्तेषु विशेषतः ॥ ४० ॥

इदानीं त्वमेनं भक्षयित्वा पश्यं कुरु । प्रभातेऽन्यत्किंचिदुपार्जयिष्यामि' ।  
सा प्राह—'भोः कान्त, त्वया बालकोऽयं विचिन्त्य न हतः । तत्कथ-  
मेनमहं स्वोदरार्थं विनाशयामि । उक्तं च—

अकृत्यं नैव कर्तव्यं प्राणत्यागेऽपि संस्थिते ।

26 न च कृत्यं परित्याज्यमेष धर्मः सनातनः ॥ ४१ ॥

तस्मान्ममायं तृतीयः पुत्रो भविष्यति ।' इत्येवमुक्त्वा तमपि स्वस्तन-  
क्षीरेण परां पुष्टिमनयत् । एवं ते त्रयोऽपि शिशवः परस्परमज्ञातजाति-  
विशेषा एकाचारविहारा बाल्यसमयं निर्वाहयन्ति । अथ कदाचि-  
त्तत्र वने भ्रमन्नरण्यगजः समायातः । तं दृष्ट्वा तौ सिंहसुतौ द्वावपि

कुपिताननौ तं प्रति प्रचलितौ यावत्, तावचेन शृगालसुतेनाभि-  
हितम्—‘अहो, गजोऽयं युष्मत्कुलशत्रुः । तन्न गन्तव्यमेतस्याभि-  
मुखम् ।’ एवमुक्त्वा गृहं प्रधावितः । तावपि ज्येष्ठबान्धवभङ्गाभिरु-  
त्साहतां गतौ । अथवा साध्विदमुच्यते—

एकेनापि सुधीरेण सोत्साहेन रणं प्रति ।

5

सोत्साहं जायते सैन्यं भग्ने भङ्गमवामुयात् ॥ ४२ ॥

तथा च ।

अत एव हि वाञ्छन्ति भूषा योधान्महाबलान् ।

शूरान्वीरान्कृतोत्साहान्वर्जयन्ति च कातरान् ॥ ४३ ॥

अथ तौ द्वावपि गृहं प्राप्य पित्रोरग्रतो विहसन्तौ ज्येष्ठभ्रातृचेष्टित-10  
मूचतुः । यथा गजं दृष्ट्वा दूरतोऽपि नष्टः । सोऽपि तदाकर्ण्य कोपा-  
विष्टमनाः प्रस्फुरिताधरपल्लवस्ताम्रलोचनस्त्रिशिखां भृकुटिं कृत्वा  
तौ निर्भर्त्सयन्परुषतरवचनान्युवाच । ततः सिंघैकान्ते नीत्वा  
प्रबोधितोऽसौ—‘वत्स, मैवं कदाचिज्जल्प । भवदीयलघुभ्रातरावेतौ ।’  
अथासौ प्रभृतकोपाविष्टस्तामुवाच—‘किमहमेताभ्यां शौर्येण रूपेण 15  
विद्याभ्यासेन कौशलेन वा हीनो येन मामुपहसतः । तन्मयावश्य-  
मेतौ व्यापादनीयौ ।’ तदाकर्ण्य सिंही तस्य जीवितमिच्छन्त्यन्तर्विहस्य  
प्राह—

‘शूरोऽसि कृतविद्योऽसि दर्शनीयोऽसि पुत्रक ।

यस्मिन्कुले त्वमुत्पन्नो गजस्तत्र न हन्यते ॥ ४४ ॥

20

तत्सम्यक्शृणु । ‘वत्स, त्वं शृगालीपुतः कृपया मया स्वस्तनक्षीरेण  
पुष्टिं नीतः । तद्यावदेतौ मत्पुत्रौ शिशुत्वात्त्वां शृगालं न जानीतः,  
तावद्भुततरं गत्वा स्वजातीयानां मध्ये भव । नो चेदाभ्यां हतो मृत्यु-  
पथं समेष्यसि ।’ सोऽपि तद्वचनं श्रुत्वा भयव्याकुलमनाः शनैः  
शनैरपसृत्य स्वजात्या मिलितः । तस्मात्त्वमपि यावदेते राजपुत्रास्त्वां 25  
कुलालं न जानन्ति, तावद्भुततरमपसर । नो चेदेतेषां सकाशाद्विद्वम्बनां  
प्राप्य मरिष्यसि ।’ कुलालोऽपि तदाकर्ण्य सत्वरं प्रनष्टः । अतोऽहं  
ब्रवीमि—‘स्वार्थमुत्सृज्य यो दम्भी’ इति ॥ धिञ्मूर्खे, यत्त्वया  
स्त्रियोऽर्थ एतत्कार्यमनुष्ठातुमारब्धम् । न हि स्त्रीणां कथंचिद्विश्वास-  
मुपगच्छेत् । उक्तं च—

30

यदर्थं स्वकुलं त्यक्तं जीवितार्थं च हारितम् ।

सा मां त्यजति निःश्रेया कः स्त्रीणां विश्वसेनरः' ॥ ४५ ॥

मकर आह—'कथमेतत् ।' वानर आह—

कथा ५ ।

- ५ अस्ति कस्मिंश्चिदधिष्ठाने कोऽपि ब्राह्मणः । तस्य च भार्या प्राणेश्वोऽप्यतिप्रियासीत् । सापि प्रतिदिनं कुटुम्बेन सह कलहं कुर्वाणा न विश्राम्यति । सोऽपि ब्राह्मणः कलहमसहमानो भार्यावात्सल्यात्स्वकुटुम्बं परित्यज्य ब्राह्मण्या सह विप्रकृष्टं देशान्तरं गतः । अथ महाटवीमध्ये ब्राह्मण्याभिहितः—'आर्यपुत्र, तृष्णा मां बाधते ।
- 10 तदुदकं काप्यन्वेषय ।' अथासौ तद्वचनानन्तरं यावदुदकं गृहीत्वा समागच्छति, तावत्तां मृतामपश्यत् । अतिवल्लभतया विषादं कुर्वन्नावद्विलपति, तावदाकारे वाचं शृणोति । तथा हि—'यदि ब्राह्मण, त्वं स्वकीयजीवितस्यार्थं ददासि ततस्ते जीवति ब्राह्मणी' । तच्छ्रुत्वा ब्राह्मणेन शुचीभूय तिसृभिर्वाचाभिः स्वजीवितार्थं दत्तम् ।
- 15 वाक्सममेव च ब्राह्मणी जीविता सा । अथ तौ जलं पीत्वा वनफलानि भक्षयित्वा गन्तुमारब्धौ । ततः क्रमेण कस्यचिन्नगरस्य प्रदेशे पुष्पवाटिकां प्रविश्य ब्राह्मणो भार्यामभिहितवान्—'भद्रे, यावदहं भोजनं गृहीत्वा समागच्छामि तावदत्र त्वया स्यातव्यम् ।' इत्यभिधाय ब्राह्मणो नगरमध्ये जगाम । अथ तस्यां पुष्पवाटिकायां पङ्क-
- 20 ररषट् खेलयन्दिव्यगिरा गीतमुद्गिरति । तच्च श्रुत्वा कुसुमेषुणार्दितया ब्राह्मण्या तत्सकाशं गत्वाभिहितम्—'भद्र, यर्हि मां न कामयसे, तन्मत्सक्ता स्त्रीहत्या तव भविष्यति ।' पङ्कुरब्रवीत्—'किं व्याधिप्रस्तेन मया करिष्यसि ।' साब्रवीत्—'किमनेनोक्तेन । अवश्यं त्वया सह मया संगमः कर्तव्यः ।' तच्छ्रुत्वा तथा कृतवान् । सुरता-
- 25 नन्तरं साब्रवीत्—'इतः प्रमृति यावज्जीवं मयात्मा भवते दत्तः । इति ज्ञात्वा भवानप्यस्माभिः सहागच्छतु ।' सोऽब्रवीत्—'एवमस्तु' । अथ ब्राह्मणो भोजनं गृहीत्वा समागत्य तया सह भोक्तुमारब्धः । साब्रवीत्—'एष पङ्कुरुषुक्षितः । तदेतस्यापि कियन्तमपि प्राप्तं देहि' इति । तथानुष्ठिते ब्राह्मण्याभिहितम्—'ब्राह्मण, सहायहीनस्त्वं यदा प्रामान्तरं गच्छसि, तदा मम वचनसहायोऽपि नास्ति ।

तदेनं पङ्क्तुं गृहीत्वा गच्छावः ।' सोऽब्रवीत्—'न शक्नोम्यात्मानमप्यात्मना वोढुम् । किं पुनरेनं पङ्क्तुम् ।' साब्रवीत्—'पेटाम्यन्तरस्वमेनमहं नेष्यामि ।' अथ तत्कृतकवचनव्यामोहितचित्तेन तेन प्रतिपन्नम् । तथानुष्ठितेऽन्यस्मिन्दिने कूपोपकण्ठे विश्रान्तो ब्राह्मणस्तथा च पङ्क्तु-पुरुषासक्तया संप्रेर्य कूपान्तः पातितः । सापि पङ्क्तुं गृहीत्वा कस्मिं-<sup>5</sup>श्चिन्नगरे प्रविष्टा । तत्र शुल्कचौर्यरक्षानिमित्तं राजपुरुषैरितस्ततो भ्रमद्भिस्तन्मस्तकस्था पेटा दृष्टा बलादाच्छिद्य राजाग्रे नीता । राजा च यावत्तामुद्घाटयति, तावत्तं पङ्क्तुं ददर्श । ततः सा ब्राह्मणी विलापं कुर्वती राजपुरुषानुपदमेव तत्रागता । राज्ञा पृष्टा—'को वृत्तान्तः' इति । साब्रवीत्—'ममैष भर्ता व्याधिबाधितो दायादसमूहैरुद्वेजितो <sup>10</sup> मया स्नेहव्याकुलितमानसया शिरसि कृत्वा भवदीयनगर आनीतः' । तच्छ्रुत्वा राजाब्रवीत्—'ब्राह्मणि, त्वं मे भगिनी । ग्रामद्वयं गृहीत्वा भर्ता सह भोगान्भुञ्जाना सुखेन तिष्ठ ।' अथ स ब्राह्मणो दैववशात्केनापि साधुना कूपदुत्तारितः परिभ्रमंस्तदेव नगरमायातः । तथा दुष्टभार्यया दृष्टो राज्ञे निवेदितः—'राजन्, अयं मम भर्तुर्वैरी <sup>15</sup> समायातः ।' राज्ञापि वध आदिष्टः । सोऽब्रवीत्—'देव, अनया मम सक्तं किञ्चिद्गृहीतमस्ति । यदि त्वं धर्मवत्सलः तद्दापय ।' राजाब्रवीत्—'भद्रे, यत्त्वयास्य सक्तं किञ्चिद्गृहीतमस्ति तत्समर्पय ।' सा प्राह—'देव, मया न किञ्चिद्गृहीतम् ।' ब्राह्मण आह—'यन्मया त्रिवाचिकं स्वजीवितार्थं दत्तम्, तद्देहि' । अथ सा राजभयात्तत्रैव <sup>20</sup> 'त्रिवाचिकमेव जीवितार्थमनेन दत्तम्' इति जल्पन्ती प्राणैर्विमुक्ता । ततः सविस्मयं राजाब्रवीत्—'किमेतत्' इति । ब्राह्मणेनापि पूर्ववृत्तान्तः सकलोऽपि तस्मै निवेदितः । अतोऽहं ब्रवीमि—'यदर्थं स्वकुलं त्यक्तम्' इति ॥ वानरः पुनराह—'साधु चेदमुपास्थानकं श्रूयते—

'न किं दद्यान्न किं कुर्यात्स्त्रीभिरभ्यर्थितो नरः ।

25

अनश्वा यत्र हेषन्ते शिरः पर्वणि मुण्डितम्' ॥ ४६ ॥

मकर आह—'कथमेतत् ।' वानरः कथयति—

कथा ६ ।

अस्ति प्रख्यातबलपौरुषोऽनेकनरेन्द्रमुकुटमरीचिजालजटिलीकृत-

पादपीठः शरच्छशाङ्ककिरणनिर्मल्यशाः समुद्रपर्यन्तायाः पृथिव्या  
 भर्ता नन्दो नाम राजा । तस्य सर्वशास्त्राधिगतसमस्ततत्त्वः सचिवो  
 वररुचिर्नाम । तस्य च प्रणयकलहेन जाया कुपिता । सा चातीव  
 वल्लभानेकप्रकारं परितोष्यमाणापि न प्रसीदति । ब्रवीति च  
 ८ भर्ता—‘भद्रे, येन प्रकारेण तुष्यसि त वद । निश्चितं करोमि ।’  
 ततः कथंचित्तयोक्तम्—‘यदि शिरो मुण्डयित्वा मम पादयो-  
 र्निपतसि, तदा प्रसादाभिमुखी भवामि ।’ तथानुष्ठिते प्रसन्नासीत् ।  
 अथ नन्दस्य भार्यापि तथैव रुष्टा प्रसाद्यमानापि न तुष्यति ।  
 तेनोक्तम्—‘भद्रे, त्वया विना मुहूर्तमपि न जीवामि । पादयोः  
 10 पतित्वा त्वां प्रसादयामि ।’ साब्रवीत्—‘यदि खलीनं मुखे प्रक्षिप्याहं  
 तव पृष्ठे समारुह्य त्वां धावयामि । धावितस्तु यद्यश्ववद्वेषसे, तदा  
 प्रसन्ना भवामि ।’ राज्ञापि तथैवानुष्ठितम् । अथ प्रभातसमये सभाया-  
 मुपविष्टस्य राज्ञः समीपे वररुचिरायात । तं च दृष्ट्वा राजा पप्रच्छ  
 ‘मो वररुचे, किं पर्वणि मुण्डितं शिरस्त्वया ।’ सोऽब्रवीत्—

15 ‘न किं दद्यान्न किं कुर्यात्स्त्रीभिरभ्यर्थितो नरः ।

अनश्वा यत्र हेषन्ते शिरः पर्वणि मुण्डितम् ॥ ४७ ॥

तद्गो दुष्टमकर, त्वमपि नन्दवररुचिवत्स्त्रीवश्यः । ततो भद्र, आ-  
 गतेन त्वया मां प्रति वधोपायप्रयासः प्रारब्धः, परं स्ववाग्दोषेणैव  
 प्रकटीभूतः । अथवा साध्विदमुच्यते—

20 ‘आत्मनो मुखदोषेण बध्यन्ते शुकसारिकाः ।

बकास्तत्र न बध्यन्ते मौनं सर्वार्थसाधनम् ॥ ४८ ॥

तथा च ।

सुगुप्तं रक्ष्यमाणोऽपि दर्शयन्दारुणं वपुः ।

व्याघ्रचर्मप्रतिच्छन्नो वाकृते रासभो हतः ॥ ४९ ॥

25 मकर आह—‘कथमेतत् ।’ वानरः कथयति—

कथा ७ ।

कस्मिंश्चिदधिष्ठाने शुद्धपटो नाम रजकः प्रतिवसति स्म । तस्य  
 च गर्दभ एकोऽस्ति । सोऽपि घासाभावादतिदुर्बलतां गतः ।

अथ तेन रजकेनाट्यां परिभ्रमता मृतव्याघ्रो दृष्टः । चिन्तितं च—‘अहो, श्लोभनमापतितम् । अनेन व्याघ्रचर्मणा प्रतिच्छाद्य रासभं रात्रौ यवक्षेत्रेषूत्सक्ष्यामि । येन व्याघ्रं मत्वा समीपवर्तिनः क्षेत्रपाला एनं न निष्कासयिष्यन्ति । तथानुष्ठिते रासभो यथेच्छया यवभक्षणं करोति । प्रत्युषे भूयोऽपि रजकः स्वाश्रयं नयति । एवं ४ गच्छता कालेन स रासभः पीवरतनुर्जातः कृच्छ्राद्भ्रान्धनस्थानमपि नीयते । अथान्यस्मिन्नहनि स मदोद्धतो दूराद्रासभीशब्दमशृणोत् । तच्छ्रवणमात्रेणैव स्वयं शब्दयितुमारब्धः । अथ ते क्षेत्रपाला रासभोऽयं व्याघ्रचर्मप्रतिच्छन्न इति ज्ञात्वा लगुडशरपाषाणप्रहारैस्तं व्यापादितवन्तः । अतोऽहं ब्रवीमि—‘सुगुप्तं रक्ष्यमाणोऽपि’ इति । 10 अथैवं तेन सह वदतो मकरस्य जलचरेणैकेनागत्याभिहितम्—‘भो मकर, त्वदीया भार्यानशनोपविष्टा त्वयि चिरयति प्रणयाभिभवा-द्विपन्ना ।’ एवं तद्वज्रपातसदृशवचनमाकर्ण्यतीव व्याकुलितहृदयः प्रलपितमेवं चकार—‘अहो, किमिदं संजातं मे मन्दभाग्यस्य । उक्तं च—

माता यस्य गृहे नास्ति भार्या च प्रियवादिनी ।

15

अरण्यं तेन गन्तव्यं यथारण्य तथा गृहम् ॥ ५० ॥

तन्मित्र, क्षम्यताम् । मया तेऽपराधः कृतः । संप्रत्यहं तु स्त्रीवियोगा-द्वैश्वानरप्रवेशं करिष्यामि ।’ तच्छ्रुत्वा वानरः प्रहसन्प्रोवाच—‘भोः, ज्ञातो मया प्रथममेव यत्वं स्त्रीवश्यः स्त्रीजितश्च । सांप्रतं च प्रत्ययः संजातः । तन्मूढ, आनन्देऽपि जाते त्वं विषादं गतः । ताह- 20 गभार्यायां मृतायामुत्सवः कर्तुं युज्यते । उक्तं च यतः—

या भार्या दुष्टचारित्रा सततं कलहप्रिया ।

भार्यारूपेण सा ज्ञेया विदग्धैर्दारुणा जरा ॥ ५१ ॥

तस्मात्सर्वप्रयत्नेन नामापि परिवर्जयेत् ।

स्त्रीणामिह हि सर्वासां य इच्छेत्सुखमात्मनः ॥ ५२ ॥

25

यदन्तस्तन्न जिह्वायां यज्जिह्वायां न तद्गहिः ।

यद्गहिस्तन्न कुर्वन्ति विचित्रचरिताः स्त्रियः ॥ ५३ ॥

के नाम न विनश्यन्ति मिथ्याज्ञानान्नितम्बिनीम् ।

रम्यां य उपसर्पन्ति दीपाभां शलभा यथा ॥ ५४ ॥

अन्तर्विषमया शेता बहिर्धैव मनोरमाः ।

गुल्माफलसमाकाराः स्वभावादेव योषितः ॥ ५५ ॥

ताडिता अपि दण्डेन शस्त्रैरपि विखण्डिताः ।

न वशं योषितो यान्ति न दानैर्न च संस्तवैः ॥ ५६ ॥

5

आस्तां तावत्किमन्येन दौरात्म्येनेह योषिताम् ।

विघृतं खोदरेणापि घ्नन्ति पुत्रं स्वकं रुषा ॥ ५७ ॥

रूक्षायां स्नेहसद्भावं कठोरायां सुमार्दवम् ।

नीरसायां रसं बालो बालिकायां विकल्पयेत् ॥ ५८ ॥

मकर आह—‘भो मित्र, अस्त्वेतत् । परं किं करोमि । ममानर्थ-  
10 द्वयमेतत्संजातम् । एकस्तावद्गृहभङ्गः, अपरस्त्वद्विधेन मित्रेण सह  
चित्तविक्षेपः । अथवा भवत्येवं दैवयोगात् । उक्तं च यतः—

यादृशं मम पाण्डित्यं तादृशं द्विगुणं तव ।

नाभूज्जारो न भर्ता च किं निगीक्षसि नमिके ॥ ५९ ॥

वानर आह—‘कथमेतत् ।’ मकरोऽब्रवीत्—

15

कथा ८ ।

कस्मिंश्चिदधिष्ठाने हालिकदम्पती प्रतिवसतः स्म । सा च हालिक-  
भार्या पत्युर्वृद्धभावात्सदैवान्यचित्ता न कथञ्चिद्गृहे स्थैर्यमालम्बते ।  
केवल परपुरुषानन्वेषमाणा परिभ्रमति । अथ केनचित्परवित्तापहार-  
केण धूर्तेन सा लक्षिता विजने प्रोक्ता च —‘सुभगे, मृतभार्योऽहम् ।  
20 त्वद्दर्शनेन स्मरपीडितश्च । तदीयतां मे रतिदक्षिणा ।’ तनस्तया-  
भिहितम्—‘भो. सुभग, यद्येवं तदस्ति मे पत्युः प्रभूतं धनम् । स च  
वृद्धत्वात्प्रचलितुमप्यसमर्थः । ततस्तद्धनमादायाहमागच्छामि । येन  
त्वया सहान्यत्र गत्वा यथेच्छया रतिसुखमनुभविष्यामि ।’ सोऽ-  
ब्रवीत्—‘रोचते मह्यमप्येतत् । तत्पत्यूपेऽत्र स्थाने शीघ्रमेव समा-  
25 गन्तव्यम्, येन शुभतरं किञ्चिन्नगरं गत्वा त्वया सह जीवलोकः सफली-  
क्रियते ।’ सापि ‘तथा’ इति प्रतिज्ञाय प्रहसितवदना स्वगृहं गत्वा  
रात्रौ प्रसुप्ते भर्तारि सर्वं वित्तमादाय प्रत्यूषसमये तत्कथितस्थानमुपा-  
द्रवत् । धूर्तोऽपि तामग्रे विधाय दक्षिणां दिशमाश्रित्य सत्वरगतिः  
प्रस्थितः । एवं तयोर्ब्रजतोर्योजनद्वयमात्रेणाग्रतः काचिन्नदी समुप-

स्विता । तां दृष्ट्वा धूर्तश्चिन्तयामास—‘किमहमनया यौवनप्रान्ते  
वर्तमानया करिष्यामि । किञ्च कदाप्यस्याः पृष्ठतः कोऽपि समेष्वति,  
तन्मे महाननर्थः स्यात् । तत्केवलमस्या वित्तमादाय गच्छामि ।’ इति  
निश्चित्य तामुवाच—‘प्रिये, सुदुस्तरेयं महानदी । तदहं द्रव्यमानं  
पारे धृत्वा समागच्छामि । ततस्त्वामेकाकिर्नी स्वपृष्ठमारोप्य सुस्वेनो-  
त्तारयिष्यामि ।’ सा प्राह—‘सुभग, एवं क्रियताम् ।’ इत्युक्त्वाऽशेष-  
वित्त तस्मै समर्पयामास । अथ तेनाभिहितम्—‘भद्रे, परिधानाच्छादन-  
वस्त्रमपि समर्पय, येन जलमध्ये निःशङ्का व्रजसि । तथानुष्ठिते धूर्तो  
वित्तं वस्त्रयुगलं चादाय यथाचिन्तितविषयं गतः । सापि कण्ठनिवेशित-  
हस्तयुगला सोद्वेगा नदीपुलिनदेश उपविष्टा यावत्तिष्ठति, तावदेत-  
स्मिन्नन्तरे काचिच्छृगालिका मांसपिण्डगृहीतवदना तत्राजगाम ।  
आगत्य च यावत्पश्यति, तावन्नदीतीरे महान्मत्स्यः सलिलान्निष्क्रम्य  
बहिःस्थित आस्ते । एत च दृष्ट्वा सा मांसपिण्डं समुत्सृज्य त मत्स्यं  
प्रत्युपाद्रवत् । अत्रान्तर आकाशादवतीर्य कोऽपि गृध्रस्तं मांसपिण्ड-  
मादाय पुनः खमुत्पपात । मत्स्योऽपि शृगालिकां दृष्ट्वा नद्यां प्रविवेश ।  
सा शृगालिका व्यर्थश्रमा गृध्रमवलोकयन्ती तथा नमिकया सस्मित-  
मभिहिता—

‘गृध्रेणापहतं मांसं मत्स्योऽपि सलिलं गतः ।

मत्स्यमांसपरिभ्रष्टे किं निरीक्षसि जम्बुके’ ॥ ६० ॥

तच्छ्रुत्वा शृगालिका तामपि पतिघनजारपरिभ्रष्टा दृष्ट्वा सोपहासमाह— 20

‘यादृशं मम पाण्डित्य तादृशं द्विगुणं तव ।

नामूज्जारो न भर्ता च किं निरीक्षसि नमिके’ ॥ ६१ ॥

एवं तस्य कथयतः पुनरन्येन जलचरेणागत्य निवेदितम्—‘यदहो,  
त्वदीय गृहमप्यपरेण महामकरेण गृहीतम् ।’ तच्छ्रुत्वासावतिदुःखित-  
मनास्तं गृहान्निःसारयितुमुपायं चिन्तयन्नुवाच—‘अहो, पश्यतां मे 25  
दैवोपहतत्वम् ।

मित्रं ह्यमित्रतां यातमपरं मे प्रिया मृता ।

गृहमन्येन च व्याप्तं किमद्यापि भविष्यति ॥ ६२ ॥

अथवा युक्तमिदमुच्यते—



क्षते प्रहारा निपतन्त्यभीक्षण-

मज्जक्षये वर्धति जाठराग्निः ।

आपत्सु वैराणि समुद्भवन्ति

वामे विधौ सर्वमिदं नराणाम् ॥ ६३ ॥

- ४ तत्किं करोमि । किमनेन सह युद्धं करोमि । किं वा सामैव संबोध्य  
गृहान्निःसारयामि । किं वा भेदं दानं वा करोमि । अथवामुमेव  
वानरमित्रं पृच्छामि । उक्तं च—

यः पृष्ट्वा कुरुते कार्यं प्रष्टव्यान्स्वहितान्गुरुन् ।

न तस्य जायते विघ्नः कस्मिंश्चिदपि कर्मणि' ॥ ६४ ॥

- 10 एवं संप्रधार्यं भूयोऽपि तमेव जम्बूवृक्षमारूढं कपिमपृच्छत्—‘भो  
मित्र, पश्य मे मन्दभाग्यताम् । यत्संप्रति गृहमपि मे बलवत्तरेण  
मकरेण रुद्धम् । तदहं त्वां प्रष्टुमभ्यागतः । कथय किं करोमि ।  
सामादीनामुपायानां मध्ये कस्यात्र विषयः’ । स आह—‘भोः कृतघ्न  
पापचारिन्, मया निषिद्धोऽपि किं भूयो मामनुसरसि । नाहं तव  
15 मूर्खस्योपदेशमपि दास्यामि ।’ तच्छ्रुत्वा मकरः प्राह—‘भो मित्र,  
सापराधस्य मे पूर्वस्नेहमनुस्मृत्य हितोपदेशं देहि ।’ वानर आह—  
‘नाह ते कथयिष्यामि । यद्भार्यावाक्येन भवताहं समुद्रे प्रक्षेपुं नीतः ।  
तदेव न युक्तम् । यद्यपि भार्या सर्वलोकादपि बल्लभा भवति तथापि  
न मित्राणि बान्धवाश्च भार्यावाक्येन समुद्रे प्रक्षिप्यन्ते । तन्मूर्खे,  
20 मूढत्वेन नाशस्तव प्रागेव निवेदिन आसीत् । यतः—

सता वचनमादिष्टं मदेन न करोति यः ।

स विनाशमवाप्नोति घण्टोष्ट्र इव सत्वरम्' ॥ ६५ ॥

मकर आह—‘कथमेतत् ।’ सोऽब्रवीत्—

कथा ९ ।

- 25 कस्मिंश्चिदधिष्ठान उज्ज्वलको नाम रथकारः प्रतिवसति  
स । स चातीव दारिद्र्योपहतश्चिन्तितवान्—‘अहो, धिगिर्यं  
दरिद्रतास्मद्गृहे । यतः सर्वोऽपि जनः स्वकर्मणैव रतस्तिष्ठति ।  
अस्मदीयः पुनर्व्यापारो नात्राधिष्ठानेऽर्हति । यतः सर्वलोकानां  
चिरंतनाश्चतुर्भूमिका गृहाः सन्ति । मम च नात्र । तत्किं

मदीयेन रथकारत्वेन प्रयोजनम् ।' इति चिन्तयित्वा देशान्निष्कान्तः ।  
यावत्किञ्चिन्नं गच्छति तावद्गङ्गाकारवनगहनमध्ये सूर्यास्तमन-  
वेलायां स्वयथाद्भ्रष्टां प्रसववेदनया पीड्यमानामुष्ट्रीमपश्यत् ।  
स च दासेरकयुक्तामुष्ट्रीं गृहीत्वा स्वस्थानाभिमुखः प्रस्थितः । गृह-  
मासाद्य रज्जुं गृहीत्वा तामुष्ट्रिकां बबन्ध । ततश्च तीक्ष्णं परशुमादाय 5  
तस्याः कृते पल्लवानयनार्थं पर्वतैकदेशे गतः । तत्र च नूतनानि कोम-  
लानि बहूनि पल्लवानि छित्त्वा शिरसि समारोप्य तस्या अग्रे निचिक्षेप ।  
तया च तानि शनैः शनैर्भक्षितानि । पश्चात्पल्लवभक्षणप्रभावा-  
दहर्निशं पीवरतनुरुष्ट्री संजाता । सोऽपि दासेरको महानुष्ट्रः संजातः ।  
ततः स नित्यमेव दुग्धं गृहीत्वा स्वकुटुम्बं परिपालयति । अथ रथ- 10  
कारेण वल्लभत्वाद्दासेरकग्रीवायां महती घण्टा प्रतिबद्धा । पश्चाद्भ्र-  
कारो व्यचि-तयत्—'अहो, किमन्यैर्दुष्कृतकर्मभिः, यावन्ममैतस्मा-  
देवोष्ट्रीपरिपालनादस्य कुटुम्बस्य भव्यं संजातम् । तत्किमन्येन व्यापा-  
रेण ।' एव विचिन्त्य गृहमागत्य प्रियामाह—'भद्रे, समीचीनोऽयं  
व्यापारः । तव संमतिश्चेत्कृतोऽपि धनिकार्त्तिकचिद्रव्यमादाय मया 15  
गुर्जरदेशे गन्तव्यं कलभग्रहणाय । तावत्त्वयैतौ यत्नेन रक्षणीयौ ।  
यावदहमपरामुष्ट्रीं क्रीत्वा समागच्छामि ।' ततश्च गुर्जरदेशं गत्वोष्ट्रीं  
गृहीत्वा स्वगृहमागतः । किं बहुना । तेन तथा कृतं यथा तस्य  
प्रचुरा उष्ट्राः करभाश्च संमिलिताः । ततस्तेन महदुष्ट्रयुथं कृत्वा रक्षा-  
पुरुषो धृतः । तस्य वर्षं प्रति वृत्त्या करभमेकं प्रयच्छति । 20  
अन्यञ्चाहर्निशं दुग्धपानं तस्य निरूपितम् । एवं रथकारोऽपि  
नित्यमेवोष्ट्रीकरभव्यापारं कुर्वन्सुखेन तिष्ठति । अथ ते दासे-  
रका अधिष्ठानोपवन आहारार्थं गच्छन्ति । कोमलवल्ली-  
र्यथेच्छया भक्षयित्वा महति सरसि पानीयं पीत्वा सायंतनसमये  
मन्दं मन्दं लीलया गृहमागच्छन्ति । स च पूर्वदासेरको मदाति- 25  
रेकात्पृष्ठ आगत्य मिलति । ततस्तैः कलभैरभिहितम्—'अहो, मन्द-  
मतिरयं दासेरको यथा यूथाद्भ्रष्टः पृष्ठे स्थित्वा घण्टां वादयन्नागच्छ-  
ति । यदि कस्यापि दुष्टसत्त्वस्य मुखे पतिष्यति, तन्नूनं मृत्युमवाप्स्य-  
ति । अथ तस्य तन्नं गाहमानस्य कश्चित्सिंहो घण्टारवमाकर्ष्य  
समायातः यावदवलोकयति, तावदुष्ट्रीदासेरकाणां युथं गच्छति । 30

एकस्तु पुनः पृष्ठे क्रीडां कुर्वन्वल्लरीश्वरन्यावत्तिष्ठति, तावदन्ये दासे-  
रकाः पानीयं पीत्वा खगृहे गताः । सोऽपि वनान्निष्क्रम्य यावद्दिशो-  
ऽवलोकयति, तावन्न कंचिन्मार्गं पश्यति वेत्ति च । यूथाञ्छो  
मन्दं मन्दं बृहच्छब्दं कुर्वन्यावत्कियद्दूरं गच्छति, तावत्तच्छब्दा-  
नुसारी सिंहोऽपि क्रमं कृत्वा निमृतोऽग्रे व्यवस्थितः । ततो यावदुष्टः  
समीपमागतः, तावत्सिंहेन लम्बयित्वा ग्रीवायां गृहीतो मारितश्च ।  
अतोऽहं ब्रवीमि—‘सतां वचनमादिष्टम्’ इति ॥ अथ तच्छ्रुत्वा  
मकरः प्राह—‘भद्र,

प्राहुः साप्तपदं मैत्रं जनाः शास्त्रविचक्षणाः ।

10 मित्रतां च पुरस्कृत्य किंचिद्वक्ष्यामि तच्छृणु ॥ ६६ ॥

उपदेशप्रदातृणां नराणां हितमिच्छताम् ।

परस्मिन्निहलोके च व्यसनं नोपपद्यते ॥ ६७ ॥

तत्सर्वथा कृतघ्नस्यापि मे कुरु प्रसादमुपदेशप्रदानेन । उक्तं च—

उपकारिषु यः साधुः साधुत्वे तस्य को गुणः ।

15 अपकारिषु यः साधुः स साधुः सद्गिरुच्यते’ ॥ ६८ ॥

तदाकर्ण्य वानरः प्राह—‘भद्र, यद्येवं तर्हि तत्र गत्वा तेन सह  
युद्धं कुरु । उक्तं च—

हतस्त्वं प्राप्स्यसि स्वर्गं जीवन्गृहमथो यशः ।

युध्यमानस्य ते भावि गुणद्वयमनुत्तमम् ॥ ६९ ॥

20 उत्तमं प्रणिपातेन शूरं भेदेन योजयेत् ।

नीचमल्पप्रदानेन समशक्तिं पराक्रमैः’ ॥ ७० ॥

मकरः प्राह ‘कथमेतत् ।’ सोऽब्रवीत्—

कथा १० ।

आसीत्कर्षिस्त्रिद्वन्द्वेऽशे महाचतुरको नाम शृगालः । तेन कदाचि-  
25 दरप्ये स्वयं मृतो गजः समासादितः । तस्य समन्तात्परिभ्रमति,  
परं कठिनां त्वचं भेत्तुं न शक्नोति । अथात्रावसर इतश्चेतश्च विचर-  
न्कश्चित्सिंहस्तत्रैव प्रदेशे समाययौ । अथ सिंहं समागतं दृष्ट्वा स  
क्षितितलविन्यस्तमौलिमण्डलः संयोजितकरयुगलः सचिनयमुवाच—  
‘स्वामिन्, त्वदीयोऽहं लागुडिकः स्थितस्त्वदर्थे गजमिमं रक्षामि ।

तदेतं भक्षयतु स्वामी ।' तं प्रणतं दृष्ट्वा सिंहः प्राह—'भोः, नह-  
मन्येन हतं सत्त्वं कदाचिदपि भक्षयामि । उक्तं च—

वनेऽपि सिंहा मृगमांसभक्षा  
बुभुक्षिता नैव तृणं चरन्ति ।

एवं कुलीना व्यसनाभिभूता

5

न नीतिमार्गं परिलङ्घयन्ति ॥ ७१ ॥

तत्तत्रैव गजोऽयं मया प्रसादीकृतः ।' तच्छ्रुत्वा शृगालः सानन्दमाह—  
'युक्तमिदं स्वामिनो निजभृत्येषु । उक्तं च यतः—

अन्त्यावस्थोऽपि महान्स्वामिगुणान्नो जहाति शुद्धतया ।

न श्वेतभावमुज्झति शङ्खः शिखिभुक्तिमुक्तोऽपि' ॥ ७२ ॥

10

अथ सिंहे गते कश्चिद्याघ्नः समाययौ । तमपि दृष्ट्वासौ व्यचि-  
न्तयत्—'अहो, एकस्तावदुरात्मा प्रणिपातेनापवाहितः । तत्कथमिदानी-  
मेनमपवाहयिष्यामि । नूनं शूरोऽयम् । न खलु भेदं विना साध्यो  
भविष्यति । उक्तं च यतः—

न यत्र शक्यते कर्तुं साम्ना दानमथापि वा ।

15

भेदस्तत्र प्रयोक्तव्यो यतः स वशकारकः ॥ ७३ ॥

किञ्च सर्वगुणसंपन्नोऽपि भेदेन बद्ध्यते । उक्तं च यतः—

अन्तःस्थेन विरुद्धेन सुवृत्तेनातिचारुणा ।

अन्तर्भिन्नेन संप्राप्तं मौक्तिकेनापि बन्धनम्' ॥ ७४ ॥

एवं संप्रधाय तस्याभिमुखो भूत्वा गर्वादुन्नतकन्धरः ससंभ्रममुवाच— 20

'माम, कथमत्र भवान्मृत्युमुखे प्रविष्टः । येनैष गजः सिंहेन व्यापा-  
दितः । स च मामेतद्रक्षणे नियुज्य नद्यां स्नानार्थं गतः । तेन च  
गच्छता मम समादिष्टम्—'यदि कश्चिदिह व्याघ्रः समायान्ति,

त्वया सुगुप्तं ममावेदनीयम् । येन वनमिदं मया निर्व्याघ्रं कर्तव्यम् ।

यतः पूर्वं व्याघ्रेणैकेन मया व्यापादितो गजः शून्ये भक्षयिस्त्वो- 25

च्छिष्टतां नीतः । तद्दिनादारभ्य व्याघ्रान्प्रति प्रकुपितोऽस्मि' । तच्छ्रुत्वा

व्याघ्रः संत्रस्तस्तमाह—'भो भागिनेय, देहि मे प्राणदक्षिणाम् ।

त्वया तस्यात्र चिरयायातस्यापि मदीया कापि वार्ता नाभ्येया ।'

एवमभिधाय सत्वरं पलायांचके । अथ गते व्याघ्रे तत्र कश्चिद्द्वीपी  
समायातः । तमपि दृष्ट्वासौ व्यचिन्तयत्—‘दृढदंष्ट्रोऽयं चित्रकः ।  
तदस्य पार्श्वदस्य गजस्य यथा चर्मच्छेदो भवति तथा करोमि । एवं  
निश्चित्य तमप्युवाच—‘भो भगिनीसुत, किमिति चिराद्दृष्टोऽसि ।  
5 कथं च बुभुक्षित इव लक्ष्यसे । तदतिथिरसि मे । एष गजः सिंहेन  
हतस्तिष्ठति । अहं चास्य तदादिष्टो रक्षपालः । परं तथापि यावत्सिंहो न  
समायाति, तावदस्य गजस्य मांसं भक्षयित्वा तृप्तिं कृत्वा द्रुततरं  
व्रज ।’ स आह—‘माम्, यद्येवं तन्न कार्यं मे मांसाशनेन, यतः  
‘जीवन्नरो भद्रशतानि पश्यति’ । उक्तं च—

10 यच्छब्दयं ग्रसितुं ग्रासं ग्रस्तं परिणमेच्च यत् ।

हितं च परिणामे यत्तदाद्यं भूतिमिच्छता ॥ ७५ ॥

तत्सर्वथा तदेव भुज्यते यदेव परिणमति । तदहमितोऽपयास्यामि ।’  
शृगाल आह—‘भो अधीर, विश्रब्धो भूत्वा भक्षय त्वम् । तस्यागमनं  
दूरतोऽपि तवाहं निवेदयिष्यामि’ । तथानुष्ठिते द्वीपिना भिन्नां त्वचं

15 विज्ञाय जम्बूकेनाभिहितम्—‘भो भगिनीसुत, गम्यताम् । एष सिंहः  
समायाति ।’ तच्छ्रुत्वा चित्रको दूरं प्रनष्टः । अथ यावदसौ तद्भेद-  
कृतद्वारेण किञ्चिन्मांसं भक्षयति, तावदतिसंकुद्धोऽपरः शृगालः  
समाययौ । अथ तमात्मतुर्यपराक्रमं दृष्ट्वैन श्लोकमपठत्—

‘उत्तमं प्रणिपातेन शूरं भेदेन योजयेत् ।

20 नीचमल्पप्रदानेन समशक्ति पराक्रमैः ॥ ७६ ॥

तदभिमुखकृतप्रयाणः स्वदंष्ट्रामिस्तं विदार्य दिशोभागं कृत्वा स्वयं  
मुखेन चिरकालं हस्तिमांसं बुभुजे । एवं त्वमपि तं रिपुं स्वजातीयं  
युद्धेन परिभूय दिशोभागं कुरु । नो चेत्यश्वाद्भ्रमूलादस्मात्त्वमपि  
विनाशमवाप्स्यसि । उक्तं च यतः—

25 संभाव्यं गोषु संपन्नं संभाव्यं ब्राह्मणे तपः ।

संभाव्यं स्त्रीषु चापत्यं संभाव्यं जातितो भयम् ॥ ७७ ॥

अन्यच्च ।

सुभिक्षाणि विचित्राणि शिथिलाः पौरयोषितः ।

एको दोषो विदेशस्य स्वजातिर्यद्विरुद्ध्यते ॥ ७८ ॥

मकर आह—‘कथमेतत् ।’ वानरोऽब्रवीत्—

कथा ११ ।

5

अस्ति कस्मिंश्चिदधिष्ठाने चित्राङ्गो नाम सारमेयः । तत्र च चिर-  
कालं दुर्मिक्षं पतितम् । अन्नाभावात्सारमेयादयो निष्कुलतां गन्तु-  
मारब्धाः । अथ चित्राङ्गः क्षुत्क्षामकण्ठस्तद्गयाद्देशान्तरं गतः । तत्र च  
कस्मिंश्चित्पुरे कस्यचिद्गृहमेधिनो गृहिण्याः प्रमादेन प्रतिदिनं गृहं  
प्रविश्य विविधानानि भक्षयन्परां तृप्तिं गच्छति । परं तद्गृहाद्बहि- 10  
र्निष्क्रान्तोऽन्यैर्मदोद्धतसारमेयैः सर्वदिक्षु परिवृत्त्य सर्वाङ्गं दंष्ट्राभि-  
र्विदार्यते । ततस्तेन विचिन्तितम्—‘अहो, वरं स्वदेशे यत्र दुर्मिक्षेऽपि  
सुखेन स्थीयते । न च कोऽपि युद्धं करोति । तदेवं स्वनगरं ब्रजामि’  
इत्यवधार्य स्वस्थानं प्रति जगाम । अथासौ देशान्तरात्समायातः सर्वै-  
रपि स्वजनैः पृष्टः—‘भोः चित्राङ्ग, कथयास्माकं देशान्तरवार्ताम् । 15  
कीदृग्देशः । किं चेष्टित लोकस्य । क आहारः । कश्च व्यवहारस्तत्र’  
इति । स आह—‘किं कथ्यते विदेशस्य स्वरूपविषयः ।

सुभिक्षाणि विचित्राणि शिथिलाः पौरयोषितः ।

एको दोषो विदेशस्य स्वजातिर्यद्विरुद्ध्यते’ ॥ ७९ ॥

सोऽपि मकरस्तदुपदेशं श्रुत्वा कृतमरणनिश्चयो वानरमनुज्ञाप्य स्वाश्रयं 20  
गतः । तत्र च तेन स्वगृहप्रविष्टेनाततायिना सह विग्रहं कृत्वा  
दृढसत्त्वावष्टम्भनाच्च तं व्यापाद्य स्वाश्रयं च लब्ध्वा सुखेन चिरकाल-  
मतिष्ठत् । अतः साध्विदमुच्यते—

अकृत्य पौरुषं या श्रीः किं तयापि सुभोग्यया ।

जरद्भवः समश्नाति दैवादुपगतं तृणम् ॥ ८० ॥

25

इति श्रीविष्णुशर्मविरचिते पञ्चतन्त्रके लब्धप्रणामं  
नाम चतुर्थं तन्त्रं समाप्तम् ।

## अपरीक्षितकारकम् ।

अथेदमारभ्यतेऽपरीक्षितकारकं नाम पञ्चमं तन्त्रम्, यस्यायमादिमः

श्लोकः—

कुहृष्टं कुपरिज्ञातं कुश्रुतं कुपरीक्षितम् ।

5 तन्नरेण न कर्तव्यं नापितेनात्र यत्कृतम् ॥ १ ॥

तद्यथानुश्रूयते—अस्ति दाक्षिणात्ये जनपदे पाटलिपुत्रं नाम नगरम् । तत्र मणिभद्रो नाम श्रेष्ठी प्रतिवसति स्म । तस्य च धर्मार्थ-काममोक्षकर्माणि कुर्वतो विधिवशाद्धनक्षयः संजातः । ततो विभव-क्षयादपमानपरम्परया परं विषादं गतः । अथान्यदा रात्रौ सुप्तश्चिन्तित-

10 वान्—‘अहो धिगियं दरिद्रता । उक्तं च—

शीलं शौचं क्षान्तिर्दाक्षिण्यं मधुरता कुले जन्म ।

न विराजन्ति हि सर्वे वित्तविहीनस्य पुरुषस्य ॥ २ ॥

मानो वा दर्पो वा विज्ञानं विभ्रमः सुबुद्धिर्वा ।

सर्वं प्रणश्यति समं वित्तविहीनो यदा पुरुषः ॥ ३ ॥

15 प्रतिदिवसं याति लयं वसन्तवाताहतेव शिशिरश्रीः ।

बुद्धिर्बुद्धिमतामपि कुटुम्बभरचिन्तया सततम् ॥ ४ ॥

नश्यति विपुलमतेरपि बुद्धिः पुरुषस्य मन्दविभवस्य ।

घृतलवणतैलतण्डुलवस्त्रेन्धनचिन्तया सततम् ॥ ५ ॥

गगनमिव नष्टतारं शुष्कमिव सरः श्मशानमिव रौद्रम् ।

20 प्रियदर्शनमपि रूक्षं भवति गृहं धनविहीनस्य ॥ ६ ॥

न विभाव्यन्ते लघवो वित्तविहीनाः पुरोऽपि निवसन्तः ।

सततं जातविनष्टाः पयसामिव बुद्बुदाः पयसि ॥ ७ ॥

सुकुलं कुशलं सुजनं विहाय कुलकुशलशीलविकलेऽपि ।

आढ्ये कल्पतराविव नित्यं रज्यन्ति जननिवहाः ॥ ८ ॥

25 विफलमिव पूर्वसुकृतं विद्यावन्तोऽपि कुलसमुद्भूताः ।

यस्य यदा विभवः स्यात्तस्य तदा दासतां यान्ति ॥ ९ ॥

लघुरयमाह न लोकः कामं गर्जन्तमपि पतिं पयसाम् ।

सर्वमलज्जाकरमिव यत्कुर्वन्तीह परिपूर्णाः ॥ १० ॥

एवं संप्रचार्य भूयोऽप्यचिन्तयत्—‘तदहमनश्नं कृत्वा प्रणानु-  
त्सुजामि । किमनेन नो व्यर्थजीवितव्यसनेन ।’ एवं निश्चयं कृत्वा सुप्तः ।  
अथ तस्य स्वप्ने पद्मनिधिः क्षणकरूपी दर्शनं गत्वा प्रोवाच—‘भोः  
श्रेष्ठिन्, मा त्वं वैराग्यं गच्छ । अहं पद्मनिधिस्तव पूर्वपुरुषोपार्जितः ।  
तदनेनैव रूपेण प्रातस्त्वद्ब्रह्ममागमिष्यामि । तत्त्वयाहं ऋगुडप्रहारेण ६  
शिरसि ताडनीयः, येन कनकमयो भूत्वाक्षयो भवामि ।’ अथ प्रातः  
प्रबुद्धः सन्स्वप्नं स्मरंश्चिन्ताचक्रमारूढस्तिष्ठति—‘अहो सत्योऽयं  
स्वप्नः किंवा असत्यो भविष्यति, न ज्ञायते । अथवा नूनं मिथ्या  
भाष्यम्, यतोऽहं केवलं वित्तमेव चिन्तयामि । उक्तं च—

व्याधितेन सशोकेन चिन्ताग्रस्तेन जन्तुना ।

10

कामार्तेनाथ मत्तेन दृष्टः स्वप्नो निरर्थकः’ ॥ ११ ॥

एतस्मिन्नन्तरे तस्य भार्यया कश्चिन्नापितः पादप्रक्षालनायाहूतः ।  
अत्रान्तरे च यथानिर्दिष्टः क्षणकः सहसा प्रादुर्बभूव । अथ स तमा-  
लोक्य प्रहृष्टमना यथासन्नकाष्ठदण्डेन तं शिरस्यताडयत् । सोऽपि  
मुवर्णमयो भूत्वा तत्क्षणाद्भूमौ निपतितः । अथ स श्रेष्ठी निभृतं 15  
स्वगृहमध्ये कृत्वा नापितं संतोष्य प्रोवाच—‘तदेतद्धनं वस्त्राणि च  
मया दत्तानि गृहाण । ‘भद्र, पुनः कस्यचिन्नाख्येयो वृत्तान्तः ।’  
नापितोऽपि स्वगृहं गत्वा व्यचिन्तयत्—‘नूनमेते सर्वेऽपि नम्रकाः  
शिरसि दण्डहताः काञ्चनमया भवन्ति । तदहमपि प्रातः प्रभूतानाह्वय  
ऋगुडैः शिरसि हन्मि, येन प्रभूतं हाटकं मे भवति ।’ एवं चिन्तयतो 20  
महता कष्टेन निशातिचक्राम । अथ प्रभातेऽभ्युत्थाय बृहल्लगुडमेकं  
प्रगुणीकृत्य क्षणकविहारं गत्वा जिनेन्द्रस्य प्रदक्षिणत्रयं विधाय  
जानुभ्यामवर्नि गत्वा वक्त्रद्वारन्यस्तोत्तरीयाञ्चलस्तारस्वरेणेनं श्लोक-  
मपठत्—

‘जयन्ति ते जिना येषां केवलज्ञानशालिनाम् ।

25

आजन्मनः स्मरोत्पत्तौ मानसेनोषरायितम् ॥ १२ ॥

अन्यच्च—

सा जिह्वा या जिनं स्तौति तच्चित्तं यज्जिने रतम् ।

तावेव च करौ श्लाघ्यौ यौ तत्पूजाकरौ करौ ॥ १३ ॥



तथा च ।

ध्यानव्याजमुपेत्य चिन्तयसि कामुन्मील्य चक्षुः क्षणं

पश्यानङ्गशरातुरं जनमिमं त्रातापि नो रक्षसि ।

मिथ्याकारुणिकोऽसि निर्घृणतरस्त्वत्तः कुतोऽन्यः पुमा-

5 न्सेष्यं मारवधूमिरित्यभिहितो बौद्धो जिनः पातु वः' ॥ १४ ॥

एवं संस्तुत्य ततः प्रधानक्षपणकमासाद्य क्षितिनिहितजानुचरणः,  
'नमोऽस्तु, वन्दे' इत्युच्चार्य लब्धधर्मवृद्ध्याशीर्वादः सुखमालिकानुग्रह-  
लब्धव्रतादेश उत्तरीयनिबद्धग्रन्थिः सप्रश्रयमिदमाह—'भगवन्,  
अद्य विहरणक्रिया समस्तमुनिसमेतेनास्मद्गृहे कर्तव्या ।' स आह—

10 'भोः श्रावक, धर्मज्ञोऽपि किमेवं वदसि । किं वयं ब्राह्मणसमानाः  
यत आमव्रणं करोषि । वयं सदैव तत्कालपरिचर्यया भ्रमन्तो भक्ति-  
भाजं श्रावकमवलोक्य तस्य गृहे गच्छामः । तेन कृच्छ्रादभ्यर्थिता-  
स्तद्गृहे प्राणधारणमात्रामशनक्रियां कुर्मः । तद्गम्यताम् । नैवं भूयोऽपि  
वाच्यम् ।' तच्छ्रुत्वा नापित आह—'भगवन्, वेदयहं युष्मद्धर्मम् ।

15 परं भवतो बहुश्रावका आह्वयन्ति । सांप्रतं पुनः पुस्तकाच्छादन-  
योग्यानि कर्षटानि बहुमूल्यानि प्रगुणीकृतानि । तथा पुस्तकानां  
लेखनाय लेखकानां च वित्तं संचितमास्ते । तत्सर्वथा कालोचितं  
कार्यम् ।' ततो नापितोऽपि स्वगृहं गतः । तत्र च गत्वा खादिरमयं  
लगुडं सज्जीकृत्य कपाटयुगलं द्वारि समाधाय सार्धप्रहरैकसमये

20 भूयोऽपि विहारद्वारमाश्रित्य सर्वान्क्रमेण निष्कामतो गुरुपार्थनया  
स्वगृहमानयत् । तेऽपि सर्वे कर्षटवित्तलोभेन भक्तियुक्तानपि परिचित-  
श्रावकान्परित्यज्य प्रहृष्टमनसस्तस्य पृष्ठतो ययुः । अथवा साध्विद-  
मुच्यते—

'एकाकी गृहसंत्यक्तः पाणिपात्रो दिगम्बरः ।

25 सोऽपि संवाह्यते लोके तृष्णया पश्य कौतुकम् ॥ १५ ॥

जीर्यन्ते जीर्यतः केशा दन्ता जीर्यन्ति जीर्यतः ।

चक्षुःश्रोत्रे च जीर्येते तृष्णैका तरुणायते' ॥ १६ ॥

अपरं गृहमध्ये तन्प्रवेश्य द्वारं निभृतं पिधाय लगुडप्रहारैः शिरस्व-  
ताडयत् । तेऽपि ताड्यमाना एके मृताः, अन्ये मित्तमस्तकाः

कृत्कर्तुमुपचक्रमिरे । अत्रान्तरे तमाक्रन्दमाकर्ष्य कोटरक्षपालैरभिहितम्—  
 'भो भोः, किमयं महान्कोलाहलो नगरमध्ये । तद्गम्यतां गम्यताम् ।'  
 ते च सर्वे तदादेशकारिणस्तत्सहिता वेगात्तद्गृहं गता यावत्पश्यन्ति,  
 तावद्भुविरष्ठावितदेहाः पलायमाना नम्रका दृष्टाः । पृष्ठाश्च—'भोः,  
 किमेतत् ।' ते प्रोचुर्यथावस्थितं नापितवृत्तान्तम् । तैरपि स नापितो बद्धो ५  
 हतशेषैः सह धर्माधिष्ठानं नीतः । तैर्नापितः पृष्ठः—'भोः, किमेतद्भवता  
 कुकृत्यमनुष्ठितम् ।' स आह—'किं करोमि । मया श्रेष्ठिमणिभद्रगृहे  
 दृष्ट एवंविधो व्यतिकरः ।' सोऽपि सर्वं मणिभद्रगृहवृत्तान्तं यथादृष्ट-  
 मकथयत् । ततः श्रेष्ठिनमाहूय भणितवन्तः—'भोः श्रेष्ठिन्, किं  
 त्वया कश्चित्क्षणको व्यापादितः ।' ततस्तेनापि सर्वैः क्षणकवृत्तान्त- 10  
 स्तेषां निवेदितः । अथ तैरभिहितम्—'अहो, शूलमारोप्यतामसौ  
 दुष्टात्मा कुपरीक्षितकारी नापितः ।' तथानुष्ठिते तैरभिहितम्—

'कुदृष्टं कुपरिज्ञातं कुश्रुतं कुपरीक्षितम् ।

तन्नरेण न कर्तव्यं नापितेनात्र यत्कृतम् ॥ १७ ॥

अथवा साधिवदमुच्यते—

15

अपरीक्ष्य न कर्तव्यं कर्तव्यं सुपरीक्षितम् ।

पश्चाद्भवति संतापो ब्राह्मण्यां नकुलार्थतः' ॥ १८ ॥

मणिभद्र आह—'कथमेतत् ।' ते धर्माधिकारिणः प्रोचुः—

कथा १ ।

कस्मिंश्चिदधिष्ठाने देवशर्मा नाम ब्राह्मणः प्रतिवसति स्म । तस्य 20  
 भार्या प्रसूता सुतमजनयत् । तस्मिन्नेव दिने नकुली नकुलं प्रसूता ।  
 अथ सा सुतवत्सला दारकवत्तमपि नकुलं स्तन्यदानाभ्यङ्गमर्दनादिभिः  
 पुपोष । परं तस्य न विश्वसिति यत्कदाचिदेष स्वजातिदोषवशादस्य  
 दारकस्य विरुद्धमाचरिष्यतीति । एवं जानाति स्वचित्ते । उक्तं च—

कुपुत्रोऽपि भवेत्पुसां हृदयानन्दकारकः ।

25

दुर्विनीतः कुरूपोऽपि मूर्खोऽपि व्यसनी खलः ॥ १९ ॥

२६

एवं च भाषते लोकश्चन्दनं किल शीतलम् ।

पुत्रगात्रस्य संस्पर्शश्चन्दनादतिरिच्यते ॥ २० ॥

सौहृदस्य न वाञ्छन्ति जनकस्य हितस्य च ।

लोकाः प्रपालकस्यापि यथा पुत्रस्य बन्धनम् ॥ २१ ॥

30

अथ सा कदाचिच्छय्यायां पुत्रं शाययित्वा जलकुम्भमादाय पति-  
 मुवाच—‘ब्राह्मण, जलार्थमहं तडागे यास्यामि, त्वया पुत्रोऽयं  
 नकुलाद्रक्षणीयः ।’ अथ तस्यां गतायां पृष्ठे ब्राह्मणोऽपि शून्यं गृहं  
 मुक्त्वा भिक्षार्थं कचिन्निर्गतः । अत्रान्तरे दैववशात्कृष्णसर्पेण बिलान्नि-  
 ५ ष्कान्तः । नकुलोऽपि तं स्वभाववैरिणं गत्वा भ्रातृ रक्षणार्थं सर्पेण सह  
 युद्धा सर्पं खण्डशः कृतवान् । ततो रुधिराष्ठावितवदनः सानन्दं  
 स्वव्यापारप्रकाशनार्थं मातुः संमुखो गतः । मातापि तं रुधिरक्लिन्नमुख-  
 मवलोक्य शङ्कितचित्ता ‘यदनेन दुरात्मना दारको भक्षितः’ इति  
 विचिन्त्य कोपात्तस्योपरि तं जलकुम्भं चिक्षेप । एवं सा नकुलं  
 10 व्यापाद्य यावत्प्रलपन्ती गृह आगच्छति, तावत्सुतस्तथैव सुप्तस्तिष्ठति,  
 समीपे कृष्णसर्पं खण्डशः कृतमवलोक्य पुत्रवधशोकेनात्मशिरो वक्षः-  
 स्थलं च ताडयितुमारब्धा । अत्रान्तरे ब्राह्मणो गृहीतनिर्वापः समा-  
 यातो यावत्पश्यति, तावत्पुत्रशोकाभितप्ता ब्राह्मणी प्रलपति—‘भो  
 भो लोभात्मन्, लोभाभिभूतेन त्वया न कृतं मद्बचः । तदनुभव  
 15 सांप्रतं पुत्रमृत्युदुःखवृक्षफलम् । अथवा साध्विदमुच्यते—  
 अतिलोभो न कर्तव्यो लोभं नैव परित्यजेत् ।  
 अतिलोभाभिभूतस्य चक्रं भ्रमति मस्तके ॥ २२ ॥’  
 ब्राह्मण आह—‘कथमेतत् ।’ सा प्राह—

कथा २ ।

20 कस्मिंश्चिदधिष्ठाने चत्वारो ब्राह्मणपुत्राः परस्परं मित्रतां गता  
 बसन्ति स्म । ते चापि दारिद्र्योपहताः परस्परं मन्त्रं चक्रुः—‘अहो,  
 विगियं दरिद्रता । उक्तं च—

वरं वनं व्याघ्रगजादिसेवितं

जनेन हीनं बहुकण्टकावृतम् ।

35 तृणानि शय्या परिधानवस्त्रकलं

न बन्धुमध्ये धनहीनजीवितम् ॥ २३ ॥

तथा च ।

स्वामी द्वेष्टि सुसेवितोऽपि सहसा प्रोज्झन्ति सद्भान्बवा

राजन्ते न गुणास्त्यजन्ति तनुजाः स्फारीभवन्त्यापदः ।

भार्या साधु सुबंशजापि भजते नो यान्ति मित्राणि च

न्यायारोपितविक्रमाण्यपि नृणां येषां न हि स्वाद्धनम् ॥ २४ ॥

शूरः सुरूपः सुभगश्च वाममी

शस्त्राणि शास्त्राणि विदां करोति ।

अर्थं विना नैव यशश्च मानं

६

भाम्नोति मर्त्योऽत्र मनुष्यलोके ॥ २५ ॥

तानीन्द्रियाण्यविकलानि तदेव नाम

सा बुद्धिरप्रतिहता वचनं तदेव ।

अर्थोष्मणा विरहितः पुरुषः स एव

हान्यः क्षणेन भवतीति विचित्रमेतत् ॥ २६ ॥ 10

तद्गच्छामः कुत्रचिदर्थाय ।' इति संमथ्य स्वदेशं पुरं च स्वसुहृत्सहितं  
वान्धवयुतं गृहं च परित्यज्य प्रस्थिताः । अथवा साध्विदमुच्यते—

सत्यं परित्यजति मुञ्चति बन्धुवर्गं

शीघ्रं विहाय जननीमपि जन्मभूमिम् ।

संत्यज्य गच्छति विदेशमभीष्टलोकं

15

चिन्ताकुलीकृतमतिः पुरुषोऽत्र लोके ॥ २७ ॥

एवं क्रमेण गच्छन्तोऽवन्तीं प्राप्ताः । तत्र सिप्राजले कृतस्नाना महाकालं  
प्रणम्य यावन्निर्गच्छन्ति, तावद्भैरवानन्दो नाम योगी संमुखो बभूव ।  
ततस्तं ब्राह्मणोचितविधिना संभाव्य तेनैव सह तस्य मठं जग्मुः ।

अथ तेन ते पृष्ठाः—'कुतो भवन्तः समायाताः । क यास्यथ । 20

किं प्रयोजनम् ।' ततस्तैरभिहितम्—'वयं सिद्धियान्तिकाः । तत्र  
यास्यामो यत्र घनासिर्मृत्युर्वा भविष्यतीत्येव निश्चयः । उक्तं च—

दुष्प्राप्याणि बहूनि च लभ्यन्ते वाञ्छितानि द्रविणानि ।

अवसरतुलिताभिरलं तनुभिः साहसिकपुरुषाणाम् ॥ २८ ॥

तथा च ।

25

पतति कदाचिन्नभसः स्वाते पातालतोऽपि जलमेति ।

दैवमचिन्त्यं बलवद्बलवान्न तु पुरुषकारोऽपि ॥ २९ ॥

अभिमतसिद्धिरशेषा भवति हि पुरुषस्य पुरुषकारेण ।

दैवमिति यदपि कथयसि पुरुषगुणः सोऽप्यहृष्टाह्यः ॥ ३० ॥

- भयमतुलं गुरुलोकान्तृणमिव तुलयन्ति साधु साहसिकाः ।  
 प्राणानद्भुतमेतच्चरितं चरितं शुद्धाराणाम् ॥ ३१ ॥  
 क्लेशस्याङ्गमदत्त्वा सुखमेव सुखानि नेह लभ्यन्ते ।  
 मधुभिन्मथनायस्तैराश्लिष्यति बाहुभिर्लक्ष्मीम् ॥ ३२ ॥
- ६ तस्य कथं न चला स्यात्पत्नी विष्णोर्नृसिंहकस्यापि ।  
 मासांश्चतुरो निद्रां यः सेवति जलगतः सततम् ॥ ३३ ॥  
 दुरधिगमः परभागो यावत्पुरुषेण साहसं न कृतम् ।  
 जयति तुलामधिरूढो भास्वानिह जलदपटलानि ॥ ३४ ॥  
 तत्कथ्यतामस्माकं कश्चिद्धनोपायो विवरप्रवेश-शाकिनीसाधन-श्मशान-  
 १० सेवन-महामांसविक्रय-साधकवर्ति-प्रभृतीनामेकतम इति । अद्भुत-  
 शक्तिर्भवाञ्छ्रूयते । वयमप्यतिसाहसिकाः । उक्तं च—  
 महान्त एव महनामर्थं साधयितुं क्षमाः ।  
 ऋते समुद्रादन्यः को विभर्ति वडवानलम् ॥ ३५ ॥  
 भैरवानन्दोऽपि तेषां सिद्ध्यर्थं बहूपायं सिद्धवर्तिचतुष्टयं कृत्वाप्यत् ।  
 १५ आह च—‘गम्यतां हिमालयदिशि । तत्र संप्राप्तानां यत्र वर्तिः  
 पतिष्यति, तत्र निधानमसंदिग्धं प्राप्स्यथ । तत्र स्थानं खनित्वा निधिं  
 गृहीत्वा व्याघ्रुष्यताम् । तथानुष्ठिते तेषां गच्छतामेकतमस्य हस्ताद्भ-  
 र्तिर्निपपात । अथासौ यावत्तं प्रदेशं खनति तावत्ताम्रमयी भूमिः ।  
 ततस्तेनाभिहितम्—‘अहो, गृह्यतां स्वेच्छया ताम्रम् ।’ अन्ये प्रोचुः—  
 २० ‘भो मूढ, किमनेन क्रियते । तत्प्रभृतमपि दारिद्र्यं न नाशयति ।  
 तदुत्तिष्ठ । अग्रतो गच्छामः । सोऽब्रवीत्—‘यान्तु भवन्तः । नाह-  
 मग्रे यास्यामि ।’ एवमभिधाय ताम्रं यथेच्छया गृहीत्वा प्रथमो  
 निवृत्तः । ते त्रयोऽप्यग्रे प्रस्थिताः । अथ किञ्चिन्मात्रं गतस्याग्रेसरस्य  
 वर्तिर्निपपात । सोऽपि यावत्खनितुमारब्धस्तावद्रूप्यमयी क्षितिः ।  
 २५ ततः प्रहर्षितः प्राह—‘यद्भो भोः, गृह्यतां यथेच्छया रूप्यम् । नाग्रे  
 गन्तव्यम् ।’ तावूचतुः—‘भोः, पृष्ठतस्ताम्रमयी भूमिः, अग्रतो रूप्य-  
 मयी । तन्नूनमग्रे सुवर्णमयी भविष्यति । तदनेन प्रभृतेनापि दारि-  
 द्यनाशो न भवति । तदावामग्रे यास्यावः ।’ एवमुक्त्वा द्वावप्यग्रे  
 प्रस्थितौ । सोऽपि स्वशक्त्या रूप्यमादाय निवृत्तः । तयोरपि गच्छतो

रेकस्याग्रे वर्तिः पपात । सोऽपि प्रहृष्टो यावत्स्रनति, तावत्सुवर्णभूमिं दृष्ट्वा द्वितीयं प्राह—‘भो, गृह्यतां स्वेच्छया सुवर्णम् । सुवर्णादन्यन्न किञ्चिदुत्तमं भविष्यति ।’ स प्राह—‘मूढ, न किञ्चिद्वेत्सि । प्राक्ताम्रम्, ततो रूप्यम्, ततः सुवर्णम् । तन्नूनमतः परं रत्नानि भविष्यन्ति । येषामेकतमेनापि दारिद्र्यनाशो भवति । तदुत्तिष्ठ । अग्रे<sup>5</sup> गच्छावः । किमनेन भारभूतेनापि प्रभूतेन ।’ स आह—‘गच्छतु भवान् । अहमत्र स्थितस्त्वां प्रतिपालयिष्यामि ।’ तथा नुष्ठिते सोऽपि गच्छन्नेकाकी ग्रीष्मार्कप्रतापसंतप्ततनुः पिपासाकुलितः सिद्धिमार्गच्युत इतश्चेतश्च वभ्राम । अथ भ्राम्यन्स्थलोपरि पुरुषमेकं रुधिरप्लावितगात्रं भ्रमच्चक्रमस्तकमपश्यत् । ततो द्रुततरं गत्वा तमवोचत्—<sup>10</sup> ‘भोः, को भवान् । किमेव चक्रेण भ्रमता शिरसि तिष्ठसि । तत्कथय मे यदि कुत्रचिज्जलमस्ति ।’ एवं तस्य प्रवदतस्तच्चक्रं तत्क्षणात्तस्य शिरसो ब्राह्मणमस्तके चटितम् । स आह—‘भद्र, किमेतत् ।’ स आह—‘ममाप्येवमेवैतच्छिरसि चटितम् ।’ स आह—‘तत्कथय कदैतदुत्तरिष्यति । महती मे वेदना वर्तते ।’ स आह—‘यदा<sup>15</sup> त्वमिव कश्चिद्धृतसिद्धिवर्तिरेवमागत्य त्वामालापयिष्यति, तदा तस्य मस्तके चटिष्यति ।’ स आह—‘क्रियान्कालस्तवैवं स्थितस्य ।’ स आह—‘सांप्रतं को राजा धरणीतले ।’ स आह—‘वीणावत्सराजः ।’ स आह—‘अहं तावत्कालसंख्यां न जानामि । परं यदा रामो राजासीत्तदाहं दारिद्र्योपहतः सिद्धिवर्तिमादायानेन पथा समायातः ।<sup>20</sup> ततो मयान्यो नरो मस्तकधृतचक्रो दृष्टः, पृष्टश्च । ततश्चैतज्जातम् ।’ स आह—‘भद्र, कथं तवैवं स्थितस्य भोजनजलप्राप्तिरासीत् ।’ स आह—‘भद्र, धनदेन निधानहरणभयात्सिद्धानामेतद्भयं दर्शितम् । तेन कश्चिदपि नागच्छति । यदि कश्चिदायाति स क्षुत्पिपासानिद्रारहितो जरामरणवर्जितः केवलमेवं वेदनामनुभवतीति । तदाज्ञापय<sup>25</sup> मां स्वगृहाय ।’ इत्युक्त्वा गतः । अथ तस्मिंश्चिरयति स सुवर्णसिद्धिस्तस्यान्वेषणपरस्तत्पदपङ्क्त्या यावत्किञ्चिद्भ्रान्तरमागच्छति, तावद्भुधिरप्लावितशरीरस्तीक्ष्णचक्रेण मस्तके भ्रमता संवेदनः ऋणशुषविष्टस्तिष्ठति । तत्समीपवर्तिना भूत्वा सबाष्पं पृष्टः—‘भद्र, किमेतत् ।’ स आह—‘विधिनियोगः ।’ स आह—‘कथं तत् । कथय कारण-<sup>30</sup>

मेतस्य ।' सोऽपि तेन पृष्टः सर्वं चक्रवृत्तान्तमकथयत् । तच्छ्रुत्वासौ  
तं विगर्हयन्नदिमाह—'भोः, निषिद्धस्त्वं मयानेकशो न शृणोषि  
मे वाक्यम् । तर्किं क्रियते । विद्यावानपि कुलीनोऽपि बुद्धिरहितः ।  
अथवा साध्विदमुच्यते—

- 5 वरं बुद्धिर्न सा विद्या विद्याया बुद्धिरुत्तमा ।  
बुद्धिहीना विनश्यन्ति यथा ते सिंहकारकाः' ॥ ३६ ॥  
चक्रधर आह—'कथमेतत् ।' सुवर्णसिद्धिराह—  
कथा ३ ।

कस्मिंश्चिदधिष्ठाने चत्वारो ब्राह्मणपुत्राः परस्परं मित्रभावमुपगता  
10 वसन्ति स्म । तेषां त्रयः शास्त्रपारं गताः, परंतु बुद्धिरहिताः ।  
एकस्तु बुद्धिमान्, केवलं शास्त्रपराङ्मुखः । अथ तैः कदाचि-  
न्मित्रैर्मैद्धितम्—'को गुणो विद्याया येन देशान्तरं गत्वा भूपती-  
न्परितोष्यार्थोपार्जना न क्रियते । तत्पूर्वदेशं गच्छामः ।' तथा-  
नुष्ठिते किञ्चिन्मार्गं गत्वा तेषां ज्येष्ठतरः प्राह—'अहो, अस्माक-  
15 मेकश्चतुर्थो मूढः केवलं बुद्धिमान् । न च राजप्रतिग्रहो बुद्ध्या  
लभ्यते विद्यां विना । तन्नास्मै स्वोपार्जितं दास्यामि । तद्गच्छतु  
गृहम् । ततो द्वितीयेनाभिहितम्—'भोः सुबुद्धे, गच्छ त्वं स्वगृहे,  
यतस्ते विद्या नास्ति ।' ततस्तृतीयेनाभिहितम्—'अहो, न युज्यत  
एवं कर्तुम् । यतो वयं बाल्यात्प्रभृत्येकत्र क्रीडिताः । तदागच्छतु  
20 महानुभावोऽस्मदुपार्जितवित्तस्य समभागी भविष्यतीति । उक्तं च—  
किं तथा क्रियते लक्ष्म्या या वधूरिव केवला ।  
या न वेश्येव सामान्या पथिकैरुपभुज्यते ॥ ३७ ॥  
तथा च ।

- अयं निजः परो वेति गणना लघुचेतसाम् ।  
25 उदारचरितानां तु वसुधैव कुटुम्बकम् ॥ ३८ ॥  
तदागच्छत्वेषोऽपि' इति । तथानुष्ठिते तैर्मार्गाश्रितैरटव्यां मृतसिं-  
हस्यास्तीनि दृष्टानि । ततश्चैकेनाभिहितम्—'अहो, अद्य विद्या-  
प्रत्ययः क्रियते । किञ्चिदेतत्सत्त्वं मृतं तिष्ठति । तद्विद्याप्रभावेण जी-  
वनसाहितं कुर्मः । अहमस्त्रिसंचयं करोमि । ततश्चैकेनौत्सुक्यादस्त्रि-

संचयः कृतः । द्वितीयेन चर्ममांसरुधिरं संयोजितम् । तृतीयोऽपि  
यावज्जीवनं संचारमति, तावत्सुबुद्धिना निषिद्धः—‘भोः, तिष्ठतु  
भवान् । एष सिंहेो निष्पाद्यते । यद्येनं सजीवं करिष्यसि ततः सर्वानपि  
व्यापादयिष्यति ।’ इति तेनाभिहितः । स आह—‘धिङ् मूर्खे, नाहं  
विद्याया विफलनां करोमि ।’ ततस्तेनाभिहितम्—‘तर्हि प्रतीक्षस्व क्षणं ८  
यावदहं वृक्षमारोहामि ।’ तथानुष्ठिते यावत्सजीवः कृतस्तावत्ते त्रयो-  
ऽपि सिंहेनोत्थाय व्यापादिताः । स च पुनर्वृक्षादवतीर्य गृहे गतः ।  
अतोऽहं ब्रवीमि—‘वरं बुद्धिर्न सा विद्या’ इति । अतः परमुक्तं च—

अपि शास्त्रेषु कुशला लोकाचारविवाजिताः ।

सर्वे ते हास्यता यान्ति यथा ते मूर्खपण्डिताः ॥ ३९ ॥ 10

चक्रधर आह—‘कथमेतत् ।’ सोऽब्रवीत्—

कथा ४ ।

कस्मिंश्चिदधिष्ठाने चत्वारो ब्राह्मणाः परस्परं मित्रत्वमापन्ना वसन्ति  
सम् । बालभावे तेषां मतिरजायत—‘भोः, देशान्तरं गत्वा विद्याया  
उपार्जनं क्रियते ।’ अथान्यस्मिन्दिवसे ब्राह्मणाः परस्परं निश्चयं 15  
कृत्वा विद्योपार्जनार्थं कान्यकुब्जे गताः । तत्र च विद्यामठे गत्वा  
पठन्ति । एवं द्वादशाब्दानि यावदेकचित्तया विद्याकुशलास्ते सर्वे  
संजाताः, ततस्तैश्चतुर्भिर्मिलित्वोक्तम्—‘वयं सर्वविद्यापारे गताः ।  
तदुपाध्यायमुत्कलापयित्वा स्वदेशे गच्छामः । तथैव क्रियताम् ।’  
इत्युक्त्वा ब्राह्मणा उपाध्यायमुत्कलापयित्वानुज्ञां लब्ध्वा पुस्तकानि 20  
नीत्वा प्रचलिताः । यावत्किञ्चिन्मार्गं यान्ति तावद्द्वौ पन्थानौ समा-  
यातौ । उपविष्टाः सर्वे । तत्रैकः प्रोवाच—‘किन मार्गेण गच्छामः ।’  
एतस्मिन्समये तस्मिन्पत्तने कश्चिद्गणिकपुत्रो मृतः । तस्य दाहार्थं महा-  
जनो गतोऽभूत् । ततश्चतुर्णां मध्यादेकेन पुस्तकमवलोकितम्—

‘महाजनो येन गतः स पन्थाः ।

25

इति । तन्महाजनमार्गेण गच्छामः ।’ अथ ते पण्डिता यावन्महाजन-  
मेलापकेन सह यान्ति तावद्दासमः कश्चिच्चरन् इमंज्ञाने दृष्टः ।  
अथ द्वितीयेन पुस्तकमुदात्त्यावलोकितम्—



‘उत्सवे व्यसने प्राप्ते दुर्भिक्षे शत्रुसंकटे ।

राजद्वारे श्मशाने च यस्तिष्ठति स बान्धवः ॥ ४० ॥

तदहो, अयमस्मदीयो बान्धवः ।’ ततः कश्चित्तस्य ग्रीवायां लगति ।  
कोऽपि पादौ प्रक्षालयति । अथ यावत्ते पण्डिता दिशामवलोकनं  
४ कुर्वन्ति, तावत्कश्चिदुष्टो दृष्टः । तैश्चोक्तम्—‘एतत्किम् ।’ तावत्तृ-  
तीयेन पुस्तकमुद्धाट्योक्तम्—

‘धर्मस्य त्वरिता गतिः ।

एष धर्मस्तावत् ।’ चतुर्थेनोक्तम्—

‘दृष्टं धर्मेण योजयेत् ।’

10 अथ तैश्च रासभ उष्ट्रग्रीवायां बद्धः । केनचिद्रजकस्याग्रे कथितम् ।  
यावद्भ्रजकस्तेषां मूर्खपण्डितानां प्रहारकरणाय समायातस्तावत्ते  
प्रनष्टाः । यावदग्रे किञ्चित्स्तोकं मार्गं यान्ति, तावत्काचिन्नदी समासा-  
दिता । तत्तस्या जलमध्ये पलाशपत्रमायातं दृष्ट्वा पण्डितेनैकेनोक्तम्—

‘आगमिष्यति यत्पत्रं तदस्मांस्तारयिष्यति ।’

15 एतत्कथयित्वा तत्पत्रस्योपरि पतितो यावन्नद्या नीयते तावत्तं नीय-  
मानमवलोकयानेन पण्डितेन केशान्तं गृहीत्वोक्तम्—

‘सर्वनाशो समुत्पन्ने अर्धं त्यजति पण्डितः ।

अर्धेन कुरुते कार्यं सर्वनाशो हि दुःसहः ॥ ४१ ॥’

इत्युक्त्वा तस्य शिरश्छेदो विहितः । अथ तैश्च पश्चाद्गत्वा कश्चिद्गाम  
20 आसादितः । तेऽपि ग्रामीणैर्निमन्त्रिताः पृथक्पृथग्गृहेषु नीताः । तत  
एकस्य सूत्रिका घृतस्वण्डसंयुक्ता भोजने दत्ता । ततो विचिन्त्य  
पण्डितेनोक्तम्—‘यत्—

‘दीर्घसूत्री विनश्यति ।’

एवमुक्त्वा भोजनं परित्यज्य गतः । तथा द्वितीयस्य मण्डका दत्ताः ।

25 तेनाप्युक्तम्—

‘अतिविस्तारविस्तीर्णं तद्भवेन्न चिरायुषम् ।’

स च भोजनं त्यक्त्वा गतः । अथ तृतीयस्य वटिकाभोजनं दत्तम् ।

तत्रापि पण्डितेनोक्तम्—

‘छिद्रेष्वनर्था बहुलीभवन्ति ।’

30 एवं तेऽपि त्रयः पण्डिताः श्लुत्क्षामकण्ठा लोकैर्हास्यमानास्ततः स्थाना-

स्वदेशं गताः । अथ सुवर्णसिद्धिराह—‘यस्त्वं लोकव्यवहारमज्ञानन्मया वार्यमाणोऽपि न स्थितः, तत ईदृशीमवस्थामुपगतः । अतोऽहं ब्रवीमि—‘अपि शास्त्रेषु कुशलाः’ इति ॥ तच्छ्रुत्वा चक्रधर आह—‘अहो, अकारणमेतत् । बहुबुद्धयोऽपि विनश्यन्ति दुष्ट-दैवेन नाशिताः । स्वल्पबुद्धयोऽप्येकस्मिन्कुले नन्दन्ति संततम् । ४ उक्तं च—

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे न जीवति ॥ ४२ ॥

10

तथा च—

शतबुद्धिः शिरस्थोऽयं लम्बते च सहस्रधीः ।

एकबुद्धिरहं भद्रे क्रीडामि विमले जले ॥ ४३ ॥

सुवर्णसिद्धिराह—‘कथमेतत् ।’ स आह—

कथा ५ ।

15

कास्मिंश्चिज्जलाशये शतबुद्धिः सहस्रबुद्धिश्च द्वौ मत्स्यौ निवसतः स्म । अथ तयोरेकबुद्धिर्नाम मण्डूको मित्रतां गतः । एवं ते त्रयोऽपि जलतीरे कंचित्कालं वेलायां च सुभाषितगोष्ठीसुखमनुभूय भूयोऽपि सलिलं प्रविशन्ति । अथ कदाचित्तेषां गोष्ठीगतानां जालहस्तधीवराः प्रभूतैर्मत्स्यैर्व्यापादितैर्मस्तके विघृतैरस्तमनवेलायां तस्मिंश्चलाशये समा- 20 याताः । ततः सलिलाशयं दृष्ट्वा मिथः प्रोचुः—‘अहो, बहुमत्स्योऽयं ह्रदो दृश्यते, स्वरूपसलिलश्च । तत्प्रभातेऽत्रागमिष्यामः ।’ एवमुक्त्वा स्वगृहं गताः । मत्स्याश्च विषण्णवदना मिथो मग्नं चक्रुः । ततो मण्डूक आह—‘भोः शतबुद्धे, श्रुतं धीवरोक्तं भवता । तत्किमत्र युज्यते कर्तुम् । पलायनमवष्टम्भो वा । यत्कर्तुं युक्तं भवति तदा- 25 दिश्यतामद्य ।’ तच्छ्रुत्वा सहस्रबुद्धिः प्रहस्य आह—‘भो मित्र, मा भैषीः यतो वचनस्मरणमात्रादेव भयं न कार्यम् । न मेतव्यम् । उक्तं च—

सर्पाणां च खलानां च सर्वेषां दुष्टचेतसाम् ।

अभिप्राया न सिध्यन्ति तेनेदं वर्तते जगत् ॥ ४४ ॥

तच्चाम्बेषामागमनमपि न संप्रस्यते । भविष्यति वा तर्हि त्वां बुद्धि-  
प्रभावेणात्मसहितं रक्षयिष्यामि । यतोऽनेकां सलिल्लातिचर्यामहं  
5 जानामि ।' तदाकर्ण्य शतबुद्धिराह—'भोः, युक्तमुक्तं भवता । सह-  
सबुद्धिरेव भवान् । अथवा साध्विदमुच्यते—

बुद्धेर्बुद्धिमतां लोके नास्त्यगम्य हि किंचन ।

बुद्ध्या यतो हता नन्दाश्चाणक्येनासिपाणयः ॥ ४५ ॥

तथा च—

10 न यत्रास्ति गतिर्वायो रश्मीनां च विवस्वतः ।

तत्रापि प्रविशत्याशु बुद्धिर्बुद्धिमतां सदा' ॥ ४६ ॥

ततो वचनश्रवणमात्रादपि पितृपर्यायागतं जन्मस्थानं त्यक्तुं न  
शक्यते । उक्तं च—

न तत्स्वर्गोऽपि सौख्यं स्याद्दिव्यस्पर्शनशोभने ।

15 कुस्थानेऽपि भवेत्पुंसां जन्मनो यत्र संभवः ॥ ४७ ॥

तन्न कदाचिदपि गन्तव्यम् । अहं त्वां सुबुद्धिप्रभावेण रक्षयिष्यामि ।  
मण्डूक आह—'भद्रौ, मम तावदेकैव बुद्धिः पलायनपरा । तदह-  
मन्यं जलाशयमथैव समार्यो यास्यामि, एवमुक्त्वा स मण्डूको  
रात्रावैवान्यजलाशयं गतः । धीवरैरपि प्रभात आगत्य जघन्यमध्यमो-

20 त्तमजलचरा मत्स्यकूर्ममण्डूककर्कटादयो गृहीताः । तावपि शतबुद्धि-  
सहस्रबुद्धी समार्यो पलायमानौ चिरमात्मानं गतिविशेषविज्ञानैः कुटि-  
लचारेण रक्षन्तौ जाले पतितौ व्यापादितौ च । अथापराहसमये प्रह-  
ष्टास्ते धीवराः स्वगृहं प्रति प्रस्थिताः । गुरुत्वाच्चैकेन शतबुद्धिः  
स्कन्धे कृतः । सहस्रबुद्धिः प्रलम्बमानो नीयते । ततश्च वापीकण्ठो-  
25 पगतेन मण्डूकेन तौ तथा नीयमानौ दृष्ट्वाभिहिता स्वपत्नी—'प्रिये,  
पश्य पश्य ।

शतबुद्धिः शिरःस्थोऽयं लम्बते च सहस्रधीः ।

एकबुद्धिरहं भद्रे क्रीडामि विमले जले ॥ ४८ ॥

अतोऽहं ब्रवीमि—'शतबुद्धिः शिरःस्थोऽयम्' इति ॥ नैकान्ते बुद्धि-  
30 रपि प्रमाणम् । सुवर्णसिद्धिराह—'यद्यप्येतदस्ति तथापि मित्रवचन-

मनुलङ्घनीयम् । परं किं क्रियते । निवारितोऽपि मया न क्षितो-  
ऽतिलौक्याद्विधाहंकाराच्च । अथवा साध्विदमुच्यते—

साधु मातुल गीतेन मया प्रोक्तोऽपि न क्षितः ।

अपूर्वोऽयं मणिर्बद्धः संप्राप्तं गीतलक्षणम् ॥ ४९ ॥

चक्रवर आह—‘कथमेतत् ।’ सोऽब्रवीत्—

5

कथा ६ ।

कस्मिंश्चिदधिष्ठान उद्धतो नाम गर्दभः प्रतिवसति स्म । स सदैव  
रजकगृहे भारोद्धहनं कृत्वा रात्रौ स्वेच्छया पर्यटति । ततः प्रत्यूषे  
बन्धनभयात्स्वयमेव रजकगृहमायाति । रजकोऽपि ततस्तं बन्धनेन  
नियुनक्ति । अथ तस्य रात्रौ पर्यटतः क्षेत्राणि कदाचिच्चूगालेन सह 10  
मैत्री संजाता । स च पीवरत्वाद्दृत्तिमग्नं कृत्वा कर्कटिकाक्षेत्रे शृगा-  
लसहितः प्रविशति । एवं तौ यदृच्छया चिर्भट्टिकामक्षणं कृत्वा प्रत्यहं  
प्रत्यूषे स्वस्थानं व्रजतः । अथ कदाचित्तेन मदोद्धतेन रासमेन क्षेत्र-  
मध्यस्थितेन शृगालोऽभिहितः—‘भो भगिनीसुत, पश्य पश्य । अतीव  
निर्मला रजनी । तदहं गीतं करिष्यामि । तत्कथय कतमेन रागेण 15  
करोमि ।’ स आह—‘माम, किमनेन वृथानर्थप्रचालनेन । यतश्चौर-  
कर्मप्रवृत्तावावां निभृतैश्च चौरजौरैरत्र स्यातव्यम् । उक्तं च—

कासयुक्तसत्यजेच्चौर्यं निद्रालुश्चेत्स चौरिकाम् ।

जिह्वालौक्यं रुजाक्रान्तो जीवितं योऽत्र वाञ्छति ॥ ५० ॥

अपरं त्वदीयं गीतं न मधुरस्वरम् । शङ्खशब्दानुकारं दूरादपि श्रूयते । 20  
तदत्र क्षेत्रे रक्षापुरुषाः सुप्ताः सन्ति । त उत्थाय वधं बन्धं वा करि-  
ष्यन्ति । तद्भक्षय लावदमृतमयीश्चिर्भटीः । मा त्वमत्र गीतव्यापारपरो  
भव ।’ तच्छ्रुत्वा रासभ आह—‘भोः, वनाश्रयत्वात्त्वं गीतरसं न  
वेत्सि । तेनैतद्ब्रवीषि । उक्तं च—

शरज्ज्योत्स्नाहते दूरं तमसि प्रियसंनिधौ ।

25

धन्यानां विशति श्रोत्रे गीतशङ्कारजा सुधा’ ॥ ५१ ॥

शृगाल आह—‘माम, अस्त्येतत् । परं न वेत्सि त्वं गीतम् । केवलमु-  
क्तसि । तर्कि तेन स्वार्थभ्रंशकेन ।’ रासभ आह—‘विग्निष्पृर्त्स,  
किमहं न जानामि गीतम् । तद्यथा तस्य भेदाः शृणु ।’

- सप्त स्वरास्त्रयो ग्रामा मूर्च्छेनाश्चैकविंशतिः ।  
 तालास्त्वेकोनपञ्चाशत्तिस्रो मात्रा लयास्त्रयः ॥ ५२ ॥  
 स्थानत्रयं यतीनां च षडास्यानि रसा नव ।  
 रागाः षट्त्रिंशतिर्भावाश्चत्वारिंशत्ततः स्मृताः ॥ ५३ ॥  
 5 पञ्चाशीत्यधिकं ह्येतद्गीताङ्गानां शतं स्मृतम् ।  
 स्वयमेवं पुरा प्रोक्तं भरतेन श्रुतेः परम् ॥ ५४ ॥  
 नान्यद्गीतात्प्रियं लोके देवानामपि दृश्यते ।  
 गुण्कञ्जायुस्वराह्लादाश्रयसं जग्राह रावणः ॥ ५५ ॥

तत्कथं भगिनीसुत, मामनभिज्ञं वदन्निवारयसि ।' शृगाल आह—  
 10 'माम, यद्येवं तदहं तावद्धृतेर्द्वारस्थितः क्षेत्रपालमवलोकयामि । त्वं पुनः  
 स्वेच्छया गीतं कुरु ।' तथानुष्ठिते रासभरटनमाकर्ण्य क्षेत्रपः क्रोधा-  
 ह्वन्तान्धर्षयन्प्रधावितः । यावद्रासभो दृष्टस्तावलगुडप्रहारैस्तथा हतः,  
 यथा प्रताडितो भृशुष्टे पतितः । ततश्च सच्छिद्रमुल्लखलं गले बद्ध्वा  
 क्षेत्रपालः प्रसुप्तः । रासभोऽपि स्वजातिस्वभावाद्वदवेदनः क्षणेनाभ्यु-  
 15 स्थितः । उक्तं च—

सारमेयस्य चाश्वस्य रासभस्य विशेषतः ।

मुहूर्तात्परतो न स्यात्प्रहारजनिता व्यथा ॥ ५६ ॥

ततस्तमेबोद्धस्वल्मादाय वृत्तिं चूर्णयित्वा पलायितुमारब्धः । अत्रान्तरे  
 शृगालोऽपि दूरादेव तं दृष्ट्वा सस्मितमाह—

20 'साधु मातुल गीतेन मया प्रोक्तोऽपि न स्थितः ।

अपूर्वोऽयं मणिर्बद्धः संप्राप्तं गीतलक्षणम् ॥ ५७ ॥

तद्भवानपि मया वार्यमाणोऽपि न स्थितः ।' तच्छ्रुत्वा चक्रुषार आह—  
 'भो मित्र, सत्यमेतत् । अथवा साध्विदमुच्यते—

यस्य नास्ति स्वयं प्रज्ञा मित्रोक्तं न करोति यः ।

25 स एव निधनं याति यथा मन्थरकौलिकः ॥ ५८ ॥

सुवर्णसिद्धिराह—'कथमेतत् ।' सोऽब्रवीत्—

कथा ७ ।

कस्मिंश्चिदधिष्ठाने मन्थरको नाम कौलिकः प्रतिवसति स्म । तस्य  
 कदाचित्पट्टकर्माणि कुर्वतः सर्वपट्टकर्मक्राष्टानि भ्रमानि । ततः स कु

कुठारमादाय वने काष्ठार्थं गतः । स च समुद्रतटं याक्त्वा मन्त्रयातः, ततश्च तत्र शिंशपापादपस्तेन दृष्टः । ततश्चिन्तितवान्—‘महानयं वृक्षो दृश्यते । तदनेन कर्तितेन प्रभूतानि पट्टकर्मोपकरणानि भविष्यन्ति ।’ इत्यवधार्य तस्योपरि कुठारमुत्क्षिप्तवान् । अथ तत्र वृक्षे कश्चिद्व्यन्तरः समाश्रित आसीत् । अथ तेनाभिहितम्—‘भोः, मदाश्रयोऽयं पादपः ५ सर्वथा रक्षणीयः, यतोऽहमत्र महासौरुयेन तिष्ठामि समुद्रकलोल-स्पर्शनाच्छीतवायुनाप्यायितः ।’ कौलिक आह—‘भोः, किमहं करोमि । दारुसामग्रीं विना मे कुटुम्भं बुभुक्षया पीड्यते । तस्माद-न्यत्र शीघ्रं गम्यताम् । अहमेनं कर्तयिष्यामि ।’ व्यन्तर आह—‘भोः, तुष्टस्तवाहम् । तत्प्रार्थ्यतामभीष्ट किञ्चित् । रक्षेनं पादपम्’ इति । 10 कौलिक आह—‘यद्येवं तदहं स्वगृहं गत्वा स्वमित्रं स्वभार्यां च पृष्ट्वा-गमिष्यामि । ततस्त्वया देयम् ।’ अथ ‘तथा’ इति प्रतिज्ञाते व्यन्तरेण स कौलिकः प्रहृष्टः स्वगृहं प्रतिनिवृत्तः । यावदग्रे गच्छति तावद्गामप्रवेशे निजमुहदं नापितमपश्यत् । ततस्तस्य व्यन्तरवाक्यं निवेदयामास—‘यदहो मित्र, मम कश्चिद्व्यन्तरः सिद्धः । तत्कथय किं 15 प्रार्थये । अहं त्वां प्रष्टुमागतः ।’ नापित आह—‘भद्र, यद्येवं तद्ग्राज्यं प्रार्थय । येन त्वं राजा भवसि, अहं त्वन्मन्त्री च । द्वावपीह सुखमनुभूय परलोकसुखमनुभवावः । उक्तं च—

राजा दानपरो नित्यमिह कीर्तिमवाप्य च ।

तत्प्रभावात्पुनः स्वर्गे स्पर्धते त्रिदशैः सह ॥ ५९ ॥

20

कौलिक आह—‘अस्त्येतत्परम्, तथापि गृहिणीं पृच्छामि ।’ स आह—‘भद्र, शास्त्रविरुद्धमेतद्यत्स्त्रिया सह मन्त्रः, यतस्ताः स्वरूपमतयो भवन्ति । उक्तं च—

भोजनाच्छादने दद्यादतुकाले च संगमम् ।

भूषणाद्यं च नारीणां न ताभिर्मन्त्रयेत्सुधीः ॥ ६० ॥

25

यत्र स्त्री यत्र कितवो बालो यत्र प्रशासिता ।

तद्गृहं क्षयमायाति भार्गवो हीदमब्रवीत् ॥ ६१ ॥

तावत्स्यात्सुप्रसन्नास्यस्तावद्गुरुजने रतिः ।

पुरुषो योषितां यावन्न शृणोति वचो रहः ॥ ६२ ॥

एताः स्वार्थपरा नार्यः केषलं स्वसुखे रताः ।

न तासां बह्वभः कोऽपि सुतोऽपि स्वसुखं विना ॥ ६३ ॥

कौलिक आह—‘तथापि प्रष्टव्या सा मया । यतः पतिव्रता सा । अपरं तामपृष्ट्वाहं न किञ्चित्करोमि ।’ एवं तमभिधाय सत्वरं गत्वा 5 ऽमुवाच—‘प्रिये, अद्यास्माकं कश्चिद्वन्तरः सिद्धः । स वाञ्छितं प्रयच्छति । तदहं त्वां प्रष्टुमागतः । तत्कथय किं प्रार्थये । एष तावन्मम मित्रं नापितो वदत्येवं यद्वाज्यं प्रार्थयस्व ।’ साह—‘आर्यपुत्र, का मतिर्नापितानाम् । तत्र कार्यं तद्वचः । उक्तं च—

चारणैर्बन्दिभिर्नीचैर्नापितैर्बालकैरपि ।

10 न मन्त्रं मतिमान्कुर्यात्सार्धं भिक्षुभिरेव च ॥ ६४ ॥

अपरं महती क्लेशपरम्परैषा राज्यस्थितिः संधिविग्रहयानासनसंश्रय-  
द्वैधीभावादिभिः कदाचित्पुरुषस्य सुखं न प्रयच्छतीति । यतः—  
यदैव राज्ये क्रियतेऽभिषेक-

स्तदैव याति व्यसनेषु बुद्धिः ।

15 घटा नृपाणामभिषेककाले  
सहाम्भसैवापदमुद्गिरन्ति ॥ ६५ ॥

तथा च ।

रामस्य व्रजनं वने निवसनं पाण्डोः सुतानां वनं

वृष्णीनां निधनं नलस्य नृपते राज्यात्परिश्रंशनम् ।

20 सौदासं तदवस्थमर्जुनवधं संचिन्त्य लङ्केश्वरं

दृष्ट्वा राज्यकृते विडम्बनगतं तस्मान्न तद्वाञ्छयेत् ॥ ६६ ॥

यदर्थं भ्रातरः पुत्रा अपि वाञ्छन्ति ये निजाः ।

वधं राज्यकृतां राज्ञां तद्वाज्यं दूरतस्त्यजेत् ॥ ६७ ॥

कौलिक आह—‘सत्यमुक्तं भवत्या । तत्कथय किं प्रार्थये ।’

25 साह—‘त्वं तावदेकं पटं नित्यमेव निष्पादयसि । तेन सर्वा व्ययशुद्धिः  
संपद्यते । इदानीं त्वमात्मनोऽन्यद्वाहुयुगलं द्वितीयं शिरश्च याचस्व ।  
येन पटद्वयं संपादयसि पुरतः पृष्ठतश्च । एकस्य मूर्ख्येन गृहे यथापूर्वं  
व्ययं संपादयिष्यसि । द्वितीयस्य मूर्ख्येन विशेषकृत्यानि करिष्यसि ।

एवं सौख्येन स्वजातिमध्ये श्लाघ्यमानस्य कालो यास्यति । लोकद्वन्द्व-  
स्योपार्जना भविष्यति । सोऽपि तदाकर्ण्य प्रहृष्टः प्राह—‘साधु  
पतिव्रते, साधु । युक्तमुक्तं भवत्या । तदेवं करिष्यामि । एष मे  
निश्चयः ।’ ततोऽसौ गत्वा व्यन्तरं प्रार्थयांचक्रे—‘भोः, यदि ममे-  
प्सितं प्रयच्छसि, तद्देहि मे द्वितीयं बाहुयुगलं शिरश्च । एवमभि- 5  
हिते तत्क्षणादेव द्विशिराश्चतुर्बाहुश्च संजातः । ततो हृष्टमना याव-  
द्ब्रह्ममागच्छति, तावल्लोकै राक्षसोऽयमिति मन्यमानैर्लुगुडपाषाणप्रहा-  
रैस्ताडितो मृनश्च । अतोऽहं ब्रवीमि—‘यस्य नास्ति स्वयं प्रज्ञा’  
इति ॥ चक्रधर आह—‘भोः, सत्यमेतत् । सर्वोऽपि जनोऽश्रद्धेशमा-  
शापिशाचिकां प्राप्य हास्यपदवीं याति । अथवा साध्विदमुच्यते 10  
केनापि—

अनागतवतीं चिन्तामसंभाष्यां करोति यः ।

स एव पाण्डुरः शेते सोमशर्मपिता यथा’ ॥ ६८ ॥

सुवर्णसिद्धिराह—‘कथमेतत्’ । सोऽब्रवीत्—

कथा ८ ।

15

कार्त्तिकश्चिन्नगरे कश्चित्स्वभावकृपणो नाम ब्राह्मणः प्रतिवसति स्म ।  
तेन भिक्षार्जितैः सक्तुभिर्भुक्तशेषैः कलशः संपूरितः । तं च घटं नाग-  
दन्तेऽवलम्ब्य तस्याघस्तात्वट्टां निधाय सततमेकदृष्ट्या तमवलोकयति ।  
अथ कदाचिद्रात्रौ सुप्तश्चिन्तयामास—‘यत्परिपूर्णोऽयं घटस्तावत्स-  
क्तुभिर्वर्तते । तद्यदि दुर्भिक्षं भवति तदनेन रूप्यकाणां शतमुत्पद्यते । 20  
ततस्तेन मयाऽजाद्वयं ग्रहीतव्यम् । ततः षाण्मासिकप्रसववशात्ताभ्यां  
यूथं भविष्यति । ततोऽजाभिः प्रभूता गा ग्रहीष्यामि, गोभिर्महिषीः,  
महिषीभिर्वडवाः, वडवाप्रसवतः प्रभूता अथा भविष्यन्ति । तेषां  
विक्रयात्प्रभूतं सुवर्णं भविष्यति । सुवर्णेन चतुःशलं गृहं संपद्यते ।  
ततः कश्चिद्ब्राह्मणो मम गृहमागत्य प्राप्तवयस्कां रूपाढ्यां कन्यां 25  
दास्यति । तत्सकाशात्पुत्रो मे भविष्यति । तस्याहं सोमशर्मति नाम  
करिष्यामि । ततस्तस्मिन्नुचरुनयोग्ये संजातेऽहं पुस्तकं गृहीत्वा-  
श्वशालायाः पृष्ठदेश उपविष्टस्तदवधारयिष्यामि । अत्रान्तरे सोमशर्मा  
मां दृष्ट्वा जनन्युत्सङ्गाज्जानुप्रचरुनपरोऽश्वखुरासन्नवतीं मत्समीप-  
मागमिष्यति । ततोऽहं ब्राह्मणीं कोपाविष्टोऽभिवास्यामि—‘गृहाण 30



तावद्दालकम् । सापि गृहकर्मव्यग्रतयास्मद्भ्रमं न श्रोष्यति । ततोऽहं समुत्थाय तां पादप्रहारेण ताडयिष्यामि । एवं तेन ध्यानस्थितेन तथैव पादप्रहारो दत्तो यथा स घटो भग्नः सक्तुभिः पाण्डुरतां गतः । अतोऽहं ब्रवीमि—‘अनागतवर्ती चिन्ताम्’ इति ॥  
 १५ सुवर्णसिद्धिराह—‘एवमेतत् । कस्ते दोषः । यतः सर्वोऽपि लोभेन विडम्बितो बाध्यते । उक्तं च—

यो लौर्यात्कुरुते कर्म नैवोदकर्मवेक्षते ।

विडम्बनामवाप्नोति स यथा चन्द्रभूपतिः ॥ ६९ ॥

चक्रधर आह—‘कथमेतत् ।’ स आह—

10

कथा ९ ।

कस्मिंश्चिन्नगरे चन्द्रो नाम भूपतिः प्रतिवसति स्म । तस्य पुत्रा वानरक्रीडारता वानरयूथं नित्यमेवानेकभोजनभक्ष्यादिभिः पुष्टिं नयन्ति स्म । अथ वानरयूथाधिपो यः स औशनस-वार्हस्पत्य-चाणक्य-मतविचक्षणुष्ठाता च तान्सर्वानप्यध्यापयति स्म । अथ तस्मिन्राज-  
 15 गृहे लघुकुमारवाहनयोग्यं मेषयूथमस्ति । तन्मध्यादेको जिह्वालौर्या-दहर्निशं निःशङ्कं महानसे प्रविश्य यत्प्रश्यति तत्सर्वं भक्षति । ते च सूपकारा यत्किञ्चित्काष्ठं मृण्मयं भाजनं कांस्यपात्रं ताम्रपात्रं वा पश्यन्ति तेनाशु ताडयन्ति । सोऽपि वानरयूथपस्तद्दृष्ट्वा व्यचिन्तयत्—‘अहो, मेषसूपकारकलहोऽयं वानराणां क्षयाय भविष्यति,  
 20 यतोऽन्नास्वादल्पटोऽयं मेषो महाकोपाश्च सूपकारा यथासन्नवस्तुना प्रहरन्ति । तद्यदि वस्तुनोऽभावात्कदाचिदुल्मुकेन ताडयिष्यन्ति तदोर्णापत्रोऽयं मेषः स्वरूपेणापि बहिना प्रज्वलिष्यति । तद्दृष्टमानः पुनरश्वकुट्यां समीपवर्तिन्यां प्रवेक्ष्यति । सापि तृणप्राचुर्याज्ज्वलिष्यति । ततोऽध्वा बद्धिदाहमवाप्स्यन्ति । शालिहोत्रेण पुनरेतदुक्तम्—‘यद्वा-  
 25 नरवसयाश्वानां बद्धिदाहदोषः प्रशाम्यति । तन्नूनमेतेन भाव्यमत्र निश्चयः ।’ एवं निश्चित्य सर्वान्वानरानाहूय रहसि प्रोवाच—यतः—  
 ‘मेषेण सूपकाराणां कलहो यत्र जायते ।

स भविष्यत्यसदिग्धं वानराणां क्षयावहः ॥ ७० ॥

तस्मात्स्मात्कलहो यत्र गृहे नित्यमकारणः ।

30

तद्गृहं जीवितं वाञ्छन्दूरतः परिवर्जयेत् ॥ ७१ ॥

तथा च—

कलहान्तानि हर्म्याणि कुवाक्यान्तं च सौहृदम् ।

कुराजान्तानि राष्ट्राणि कुकर्मान्तं यशो नृणाम् ॥ ७२ ॥

तन्न यावत्सर्वेषां संक्षयो भवति, तावदेतद्वाजगृहं संत्यज्य वनं गच्छामः ।' अथ तत्तस्य वचनमश्रद्धेयं श्रुत्वा मदोद्धता वानराः प्रहस्य ५ प्रोचुः—'भोः, भवतो वृद्धभावाद्बुद्धिवैकल्यं संजातं येनैतद्ब्रवीषि । उक्तं च—

वदनं दशनैर्हीनं लाला स्रवति नित्यशः ।

न मतिः स्फुरति कापि बाले वृद्धे विशेषतः ॥ ७३ ॥

न वयं स्वर्गसमानोपभोगान्नानाविधान्भक्ष्यविशेषान्नाजपुत्रैः स्वहस्त-10 दत्तानमृतकल्पान्परित्यज्य तत्राटव्यां कषायकट्टितिक्तक्षाररूक्षफलानि भक्षयिष्यामः ।' तच्छ्रुत्वाश्रुकलुषा दृष्टिं कृत्वा स प्रोवाच—'रे रे मूर्खाः, यूयमेतस्य सुखस्य परिणामं न जानीथ । किपाकरसास्वाद-नप्रायमेतत्सुखं परिणामे त्रिषवद्भविष्यति । तदहं कुलक्षयं स्वयं नावलोकयिष्यामि । सांप्रत वनं यास्यामि । उक्तं च— 15

मित्रं व्यसनसंप्राप्तं स्वस्थान परपीडितम् ।

धन्यास्ते ये न पश्यन्ति देशभङ्गं कुलक्षयम् ॥ ७४ ॥

एवमभिधाय सर्वास्तान्परित्यज्य स यूथाधिपोऽटव्यां गतः । अथ तस्मिन्गतेऽन्यस्मिन्नहनि स मेषो महानसे प्रविष्टो यावत्सूपकारेण नान्यत्किञ्चित्समासादितम्, तावदर्धज्वलितकाष्ठेन ताड्यमानो 20 जाज्वल्यमानशरीरः शब्दायमानोऽश्वकुत्र्यां प्रत्यासन्नवर्तिन्यां प्रविष्टः । तत्र तृणप्राचुर्ययुक्तायां क्षितौ तस्य प्रलुठतः सर्वत्रापि वह्निज्वालास्तथा समुत्थिता यथा केचिदश्वः स्फुटिनलोचनाः पञ्चत्वं गताः, केचिद्वन्धनानि त्रोटयित्वाधर्षदग्धशरीरा इतश्चेतश्च हेषायमाणा धावमानाः सर्वमपि जनसमूहमाकुलीचक्रुः । अत्रान्तरे राजा सविषादः शालि- 25 होत्रज्ञान्वैद्यानाहूय प्रोवाच—'भोः, प्रोच्यतामेषामश्वानां कश्चिद्वा-होपशमनोपायः ।' तेऽपि शास्त्राणि विलोक्य प्रोचुः—'देव, प्रोक्त-मत्र विषये भगवता शालिहोत्रेण । यत्—

कपीनां मेदसा दोषो वह्निदाहसमुद्भवः ।

अश्वानां नाशमभ्येति तमः सूर्योदये यथा ॥ ७५ ॥ 30

तत्क्रियतामेतच्चिकित्सितं द्वाक्, यावदेते न दाहदोषेण विनश्यन्ति ।  
 सोऽपि तदाकर्ण्य समस्तषानरवधमादिष्टवान् । किं बहुना सर्वेऽपि ते  
 वानरा विविधायुधलगुडपाषाणादिभिर्व्यापादिता इति । अथ सोऽपि  
 वानरयूथपस्तं पुत्रपौत्रभ्रातृसुतभागिनेयादिसंक्षयं ज्ञात्वा परं विषादमु-  
 १० पागतः । स त्यक्ताहारक्रियो वनाद्वनं पर्यटति । अचिन्तयच्च—‘कथ-  
 महं तस्य नृपापसदस्यानृणताकृत्येनापकृत्यं करिष्यामि । उक्तं च—  
 मर्षयेद्धर्षणां योऽत्र वंशजां परनिर्मिताम् ।

भयाद्वा यदि वा कामात्स ज्ञेयः पुरुषाधमः’ ॥ ७६ ॥

अथ तेन वृद्धवानरेण कुत्रचित्पिपासाकुलेन अमता पद्मिनीखण्डम-  
 १० ण्डितं सरः समासादितम् । तद्यावत्सूक्ष्मेक्षिकयावलोकयति तावद्वन-  
 चरमनुष्याणां पदपङ्क्तिप्रवेशोऽस्ति, न निष्क्रमणम् । ततश्चिन्तितम्—  
 ‘नूनमत्र जलान्ते दुष्टग्राहेण भाव्यम् । तत्पद्मिनीनालमादाय  
 दूरस्थोऽपि जलं पिबामि ।’ तथानुष्ठिते तन्मध्याद्राक्षसो निष्क्रम्य  
 रत्नमालाविभूषितकण्ठस्तमुवाच—‘भोः, अत्र यः सलिले प्रवेशं  
 १५ करोति स मे भक्ष्यः’ इति । तन्नास्ति धूर्तरस्वत्समोऽन्यो यत्पानी-  
 यमनेन विधिना पिबसि । ततस्तुष्टोऽहम् । प्रार्थयस्व हृदयवाञ्छि-  
 तम् ।’ कपिराह—‘भोः, कियती ते भक्षणशक्तिः ।’ स आह—  
 ‘शनसहस्रायुतलक्षाण्यपि जलप्रविष्टानि भक्षयामि । बाह्यतः शृगालोऽपि  
 मां दूषयति ।’ वानर आह—‘अस्ति मे केनचिद्भूपतिना सहात्यन्तं  
 २० वैरम् । यद्येना रत्नमालां मे प्रयच्छसि तस्मपरिवारमपि तं भूपतिं  
 वाक्प्रपञ्चेन लोभयित्वात्र सरसि प्रवेशयामि ।’ सोऽपि श्रद्धेयं वच-  
 स्तस्य श्रुत्वा रत्नमाला दत्त्वा प्राह—‘भो मित्र, यत्समुचितं भवति  
 तत्कर्तव्यम्’ इति । वानरोऽपि रत्नमालाविभूषितकण्ठो वृक्षप्रासादेषु  
 परिभ्रमन्नैर्दृष्टः, पृष्टश्च—‘भो यूथप, भवानियन्तं काल कुत्र स्थितः ।  
 २५ भवतेदमत्नमाला कुत्र लब्धा, या दीप्त्या सूर्यमपि तिरस्करोति ।’  
 वानरः प्राह—‘अस्ति कुत्रचिदरण्ये गुप्ततरं महत्सरो धनदनिर्मितम् ।  
 तत्र सूर्येऽर्धोदिते रविवारे यः कश्चिन्निमज्जति, स धनदप्रसादादी-  
 दमत्नमालाविभूषितकण्ठो नि.सरति ।’ अथ भूसुजा तदाकर्ण्य स  
 वानरः समाहूतः, पृष्टश्च—‘भो यूथाभिप, किं सत्यमेतत् । रत्नमा-  
 ३० लासनायं सरोऽस्ति कापि ।’ कपिराह—‘स्वामिन्, एष प्रत्यक्षतया

मत्कण्ठस्थितया रत्नमालया प्रत्ययस्ते । तद्यदि रत्नमालया प्रयोजनं  
तन्मया सह कमपि प्रेषय येन दर्शयामि । तच्छ्रुत्वा नृपतिराह—  
'यद्येवं तदहं सपरिजनः स्वयमेष्यामि । येन प्रभूता रत्नमालाः संप-  
द्यन्ते ।' वानर आह—'एवं क्रियताम् ।' तथानुष्ठिते भूपतिना सह  
रत्नमालालोभेन सर्वे कलत्रमृत्याः प्रस्थिताः । वानरोऽपि राज्ञा दोला-ऽ  
धिरूढेन स्वोत्सङ्ग आरोपितः सुखेन प्रीतिपूर्वमानीयते । अथवा  
साध्विदमुच्यते—

तृष्णे देवि नमस्तुभ्यं यया वित्तान्विता अपि ।

अकृत्येषु नियोज्यन्ते भ्राम्यन्ते दुर्गमेष्वपि ॥ ७७ ॥

तथा च—

10

-इच्छति शती सहस्रं सहस्री लक्षमीहते ।

लक्षाधिपस्तथा राज्यं राज्यस्थः स्वर्गमीहते ॥ ७८ ॥

जीर्यन्ते जीर्यतः केशा दन्ता जीर्यन्ति जीर्यतः ।

जीर्यतश्चक्षुधी श्रोत्रे तृष्णैका तरुणायते ॥ ७९ ॥

अथ तत्सरः समासाद्य वानरः प्रत्यृषसमये राजानमुवाच—'देव, 15  
अत्रार्थोदिते सूर्येऽत्र प्रविष्टाना सिद्धिर्भवति । यत्सर्वोऽपि जन एक-  
दैव प्रविशतु । त्वया पुनर्मया सह प्रवेष्टव्य येन पूर्वदृष्टस्थानमासाद्य  
प्रभूतास्ते रत्नमाला दर्शयामि ।' अथ प्रविष्टास्ते लोकाः सर्वे भक्षिता  
राक्षसेन । अथ तेषु चिरायमाणेषु राजा वानरमाह—'भो यूथाधिप,  
किमिति चिरायते मे जनः ।' तच्छ्रुत्वा वानरः सत्वरं वृक्षमारुह्य 20  
राजानमुवाच—'भो दुष्टनरपते, राक्षसेनान्तःसलिलस्थितेन भक्षितस्ते  
परिजनः । साधितं मया कुलक्षयजं वैरम् । तद्गम्यताम् । त्वं स्वामीति  
मत्वा नात्र प्रवेशितः । उक्तं च—

कृते प्रतिकृतिं कुर्याद्विसिते प्रतिहसितम् ।

न तत्र दोषं पश्यामि दुष्टे दुष्टं समाचरेत्' ॥ ८० ॥

25

तत्त्वया मम कुलक्षयः कृतः, मया पुनस्तव' इति । अथैतदाकर्ण्य  
राजा कोपाविष्टः पदातिरेकाकी यथायातमार्गेण निष्क्रान्तः । अथ  
तस्मिन्भूपतौ गते राक्षसस्तृप्तो जलान्निष्क्रम्य सानन्दमिदमाह—

'हृतः शत्रुः कृतं मित्रं रत्नमाला न हारिता ।

नालेन पिबता तोयं भवता साधु वानर' ॥ ८१ ॥

30

अतोऽहं ब्रवीमि—‘यो लौक्यात्कुरुते कर्म’ इति ॥ एवमुक्त्वा  
भूयोऽपि स चक्रधरमाह—‘भो मित्र, प्रेषय मां येन स्वगृहं गच्छामि ।’  
चक्रधर आह—‘भद्र, आपदर्थे धनमित्रसंग्रहः क्रियते । तन्मामेवं-  
विधं त्यक्त्वा क्व यास्यसि । उक्तं च—

5 यस्त्यक्त्वा सापदं मित्रं याति निष्ठुरतां सुहृत् ।

कृतघ्नस्तेन पापेन नरके यात्यसशयम् ॥ ८२ ॥

सुवर्णसिद्धिराह—‘भोः, सत्यमेतद्यदि गम्यस्थाने शक्तिर्भवति ।  
एतत्पुनर्मनुष्याणामगम्यस्थानम् । नास्ति कस्यापि त्वामुन्मोचयितुं  
शक्तिः । अपरं यथायथा चक्रभ्रमवेदनया तव मुखविकारं पश्या-  
10 मि, तथा तथाहमेतज्जानामि यद्वाग्गच्छामि मा कश्चिन्ममाप्यनर्थो  
भवेदिति । यतः—

यादृशी वदनच्छाया दृश्यते तव वानर ।

विकालेन गृहीतोऽसि यः परैति स जीवति ॥ ८३ ॥’

चक्रधर आह—‘कथमेतत् ।’ सोऽब्रवीत्—

15

कथा १० ।

कस्मिंश्चित्रगरे भद्रसेनो नाम राजा प्रतिवसति स्म । तस्य सर्व-  
लक्षणसंपन्ना रत्नवती नाम कन्यास्ति । तां कश्चिद्राक्षसो जिहीर्षति ।  
रात्रावागत्योपभुङ्क्ते । परं कृतरक्षोपधानां हर्तुं न शक्नोति । सापि  
तत्समये रक्षःसांनिध्यजामवस्थामनुभवति कम्पादिभिः । एवमतिक्रा-  
20 मति काले कदाचित्स राक्षसो मध्यनिशायां गृहकोणे स्थितः । सापि  
राजकन्या स्वसखीमुवाच—‘सखि, पश्यैष विकालसमये नित्यमेव  
मां कदर्थयति । अस्ति तस्य दुरात्मनः प्रतिषेधोपायः कश्चित् ।’  
तच्छ्रुत्वा राक्षसोऽपि व्यचिन्तयत्—‘नूनं यथाहं तथान्योऽपि कश्चि-  
द्विकालनामास्या हरणाय नित्यमेवागच्छति परं सोऽप्येनां हर्तुं न  
25 शक्नोति । तत्तावदश्वरूपं कृत्वाश्वमध्यगतो निरीक्षयामि किंरूपः स  
किमभावश्चेति । एवं राक्षसोऽश्वरूपं कृत्वाश्वानां मध्ये तिष्ठति ।  
तथानुष्ठिते निशीथसमये राजगृहे कश्चिदश्वचौरः प्रविष्टः । स च  
सर्वानश्वानवलोक्य तं राक्षसमश्वतमं विज्ञायाधिरूढः । अत्रान्तरे राक्षस-

श्चिन्तयामास—‘नूनमेष विकालनामा मां चौरं मत्वा कोचमिहन्तु-  
मागतः तर्त्किं करोमि ।’ एवं चिन्तयन्सोऽपि तेन खलीनं मुखे निधाय  
कशाघातेन ताडितः । अथासौ भयत्रस्तमनाः प्रधावितुमारब्धः ।  
चौरोऽपि दूरं गत्वा खलीनाकर्षणेन तं स्थिरं कर्तुमारब्धवान् । स तु  
केवलं वेगाद्वेगतं गच्छति । अथ तं तथाऽगणितखलीनाकर्षणं ६  
मत्वा चौरश्चिन्तयामास—‘अहो, नैवंविधा वाजिनो भवन्त्यगणित-  
खलीनाः । तन्नूनमनेनाश्वरूपेण राक्षसेन भवितव्यम् । तद्यदि कंचि-  
त्पांशुलं भूमिदेशमवलोकयामि, तदात्मानं तत्र पातयामि ।  
नान्यथा मे जीवितव्यमस्ति । एवं चिन्तयत इष्टदेवतां स्मरतस्तस्य  
सोऽश्वो वटवृक्षस्य तले निष्क्रान्तः । चौरोऽपि वटप्ररोहमासाद्य तत्रैव 10  
विलम्बः । ततो द्वावपि तौ पृथग्भूतौ परमानन्दभाजौ जीवितविषये  
लब्धप्रत्याशौ संपन्नौ । अथ तत्र वटे कश्चिद्वाक्षससुहृद्धानरः स्थित  
आसीत् । तेन राक्षसं त्रस्तमालोक्य व्याहृतम्—‘भो मित्र, किमेवं  
पलाय्यतेऽलीकभयेन । त्वद्भक्षयोऽयं मानुषः । भक्ष्यताम् ।’ सोऽपि  
वानरवचो निश्म्य स्वरूपमाधाय शङ्कितमनाः स्वलितगतिर्निवृत्तः । 15  
चौरोऽपि तं वानराहूतं ज्ञात्वा कोपात्तस्य लाङ्गूलं लम्बमानं मुखे  
निधाय चर्वितवान् । वानरोऽपि तं राक्षसाभ्यधिकं मन्यमानो भयान्न  
किचिदुक्तवान्, केवलं व्यथार्तो निमीलितनयनस्तिष्ठति । राक्षसोऽपि  
तं तथाभूतमवलोक्य श्लोकमेनमपठत्—

‘यादृशी वदनच्छाया दृश्यते तव वानर ।

20

विकालेन गृहीतोऽसि यः परैति स जीवति ॥ ८४ ॥

प्रनष्टश्च । तत्प्रेषय मां येन गृहं गच्छामि । त्वं पुनरनुमुङ्क्षवात्र  
स्थित एव लोभवृक्षफलम् ।’ चक्रधरः प्राह—‘भोः, अकारणमेतत् ।  
दैवशास्त्रसंपद्यते नृणां शुभाशुभम् । उक्तं च—

दुर्गल्लिकूटः परिखा समुद्रो

25

रक्षांसि योषा घनदाञ्च वित्तम् ।

शास्त्रं च यस्योशनसा प्रणीतं

स रावणो दैववशाद्विपन्नः ॥ ८५ ॥

तथा च ।

अन्धकः कुलकश्चैव त्रिस्तनी राज्यकन्यका ।

त्रयोऽप्यन्यायतः सिद्धाः संमुखे कर्मणि स्थिते ॥ ८६ ॥

सुवर्णसिद्धिराह—‘कथमेतत् ।’ सोऽब्रवीत्—

कथा ११ ।

- 5 अस्त्युत्तरापथे मधुपुरं नाम नगरम् । तत्र मधुसेनो नाम राजा  
बभूव । तस्य कदाचिद्विषयसुखमनुभवतस्त्रिस्तनी कन्या बभूव । अथ  
तां त्रिस्तनीं जातां श्रुत्वा स राजा कञ्चुकिनः प्रोवाच—‘यद्भोः,  
त्यज्यतामियं त्रिस्तनी गत्वा दूरेऽरण्ये यथा कश्चिन्न जानाति ।  
तच्छ्रुत्वा कञ्चुकिनः प्रोचुः—‘महाराज, ज्ञायते यदनिष्टकारिणी  
10 त्रिस्तनी कन्या भवति । तथापि ब्राह्मणा आहूय प्रष्टव्या येन लोकद्वयं  
न विरुध्यते । यतः—

यः सततं परिपृच्छति शृणोति संघारयत्यनिशम् ।

तस्य दिवाकरकिरणैर्नेलिनीवविवर्धते बुद्धिः ॥ ८७ ॥

तथा च ।

- 15 पृच्छकेन सदा भाव्यं पुरुषेण विजानता ।  
राक्षसेन्द्रगृहीतोऽपि प्रश्नान्मुक्तो द्विजः पुरा ॥ ८८ ॥  
राजा आह—‘कथमेतत् ।’ ते प्रोचुः—

कथा १२ ।

देव, कास्मिंश्चिद्वनोद्देशे चण्डकर्मा नाम राक्षसः प्रतिवसति स्म ।

- 20 एकदा तेन भ्रमताटव्या कश्चिद्ब्राह्मणः समासादितः । ततस्तस्य स्कन्ध-  
मारुह्य प्रोवाच—‘भोः, अग्रे सरो गम्यताम् ।’ ब्राह्मणोऽपि भयत्रस्तम-  
नास्तमादाय प्रस्थितः । अथ तस्य कमलोदरकोमलौ पादौ दृष्ट्वा ब्राह्मणो  
राक्षसमपृच्छत्—‘भोः, किमेवंविधौ ते पादावतिकोमलौ ।’ राक्षस  
आह—‘भोः, व्रतमस्ति । नाहमार्द्रपादो भूमिं स्पृशामि । ततस्तच्छ्रु-  
25 त्वात्मनो मोक्षोपायं चिन्तयन्सरः प्राप्तः । ततो राक्षसेनाभिहितम्—  
‘भोः, यावदहं स्नानं कृत्वा देवतार्चनविधिं विधायगच्छामि तावत्त्वयातः  
स्थानादन्यत्र न गन्तव्यम् ।’ तथानुष्ठिते द्विजश्चिन्तयामास—‘नूनं  
देवतार्चनविधेरूर्ध्वं मामेष भक्षयिष्यति । तद्भ्रुततरं गच्छामि, येनैष  
आर्द्रपादो न मम पृष्ठमेष्यति ।’ तथानुष्ठिते राक्षसो व्रतभङ्गभया-  
30 त्तस्य पृष्ठं न गतः । अतोऽहं ब्रवीमि—‘पृच्छकेन सदा भाव्यम्’

इति ॥ अथ तेभ्यस्तच्छ्रुत्वा राजा द्विजानाह्वय प्रोवाच—‘भो ब्राह्मणाः, त्रिस्तनी मे कन्या समुत्पन्ना । त्वर्त्किं तस्याः प्रतिविधान-  
मस्ति न वा ।’ ते प्रोचुः—‘देव, श्रूयताम् ।

हीनाङ्गी बाधिकाङ्गी वा या भवेत्कन्यका नृणाम् ।

मर्तुः स्यात्सा विनाशाय स्वशीलनिघनाय च ॥ ८९ ॥ 5

या पुनस्त्रिस्तनी कन्या याति लोचनगोचरम् ।

पितरं नाशयत्येव सा द्रुतं नात्र संशयः ॥ ९० ॥

तस्मादस्या दर्शनं परिहरतु देवः । तथा यदि कश्चिदुद्वाहयति, तदेनां  
तस्मै दत्त्वा देशत्यागेन नियोजयितव्य इति । एवं कृते लोकद्वयावि-  
रुद्धता भवति ।’ अथ तेषां तद्वचनमाकर्ण्य स राजा पटहशब्देन 10  
सर्वत्र घोषणामाज्ञापयामास—‘अहो, त्रिस्तनीं राजकन्यां यः कश्चिदु-  
द्वाहयति स सुवर्णलक्षमाप्नोति, देशत्यागं च ।’ एवं तस्यामाघोषणायां  
क्रियमाणायां महान्कालो व्यतीतः । न कश्चित्तां प्रतिगृह्णाति । सापि  
यौवनोन्मुखी संजाता सुगुप्तस्थानस्थिता यत्नेन रक्ष्यमाणा तिष्ठति ।  
अथ तत्रैव नगरे कश्चिदन्धस्तिष्ठति । तस्य च मन्थरकनामा कुञ्जो-15  
ऽग्रेसरो यष्टिग्राही । ताभ्यां तं पटहशब्दमाकर्ण्य मिथो मन्त्रितम्—  
‘स्पृश्यतेऽयं पटहः । यदि कथमपि दैवात्कन्या लभ्यते, तदा सुवर्ण-  
प्राप्तिश्च भवति । सुखेन सुवर्णप्राप्त्या कालो व्रजति । अथ यदि  
तस्या दोषतो मृत्युर्भवति, दारिद्र्योपात्तस्यास्य क्लेशस्य पर्यन्तो भवति ।  
उक्तं च—

20

लज्जा स्नेहः स्वरमधुरता बुद्धयो यौवनश्रीः

कान्तासङ्गः स्वजनममता दुःखहानिर्विलासः ।

धर्मः शास्त्रं सुरगुरुमतिः शौचमाचारचिन्ता

पूर्णे सर्वे जठरपिठरे प्राणिनां संभवन्ति ॥ ९१ ॥

एवमुक्त्वान्धेन गत्वा स पटहः स्पृष्टः—‘भो, अहं तां कन्यामुद्वा-25  
हयामि यदि राजा मे प्रयच्छति ।’ ततस्तै राजपुरुषैर्गत्वा राज्ञे  
निवेदितम्—‘देव, अन्धकेन केनचित्पटहः स्पृष्टः । तदत्र विषये  
देवः प्रमाणम् ।’ राजा प्राह—

अन्धो वा बधिरो वापि कुष्ठी वाप्यन्यजोऽपि वा ।

प्रतिगृह्णातु तां कन्यां सलक्षां स्याद्विदेशजः ॥ ९२ ॥

30



अथ राजादेशात् रक्षापुरुषैस्तं नदीतीरे नीत्वा सुवर्णलक्षेण समं विद्याहविधिना त्रिस्तनीं तस्मै दत्त्वा जलयाने विधाय कैवर्ताः प्रोक्ताः—  
 'भो, देशान्तरं नीत्वा कस्मिंश्चिदधिष्ठानेऽन्धः सपत्नीकः कुब्जकेन सह मोचनीयः ।' तथानुष्ठिते विदेशमासाद्य कस्मिंश्चिदधिष्ठाने कैवर्त-  
 5 दर्शिते त्रयोऽपि मूर्खेन गृहं प्राप्ताः सुखेन कालं नयन्ति स्म । केवलमन्धः पर्यङ्के सुसुप्तिष्ठति । गृहव्यापारं मन्थरकः करोति । एवं गच्छता कालेन त्रिस्तन्याः कुब्जकेन सह विकृतिः समपद्यत । अथवा साध्वदमुच्यते—

यदि स्याच्छीतलो वह्निश्चन्द्रमा दहनात्मकः ।

10 सुखादः सागरः स्त्रीणां तत्सतीत्वं प्रजायते ॥ ९३ ॥

अथान्येद्युस्त्रिस्तन्या मन्थरकोऽभिहितः—'भोः सुभग, यद्येषोऽन्धः कथंचिद्ब्यापाद्यते, तदावयोः सुखेन कालो याति । तदन्विष्यतां कुत्रचिद्विषम, येनास्मै तत्प्रदाय सुखिनी भवामि ।' अन्यदा कुब्जकेन परिभ्रमता मृतः कृष्णसर्पः प्राप्तः । तं गृहीत्वा प्रहृष्टमना गृहमभ्येत्य  
 15 तामाह—'सुभगे, लब्धोऽयं कृष्णसर्पः । तदेन खण्डशः कृत्वा प्रभूतशुण्ठ्यादिभिः संस्कार्यास्मै विकलनेत्राय मत्स्यामिषं भणित्वा प्रयच्छ, येन द्राग्विनश्यति । यतोऽस्य मत्स्यामिषं सदा प्रियम् ।' एवमुक्त्वा मन्थरको बाह्वे गतः । सापि प्रदीप्ते वह्नौ कृष्णसर्पं खण्डशः कृत्वा तक्रमादाय गृहव्यापाराकुला तं विकलाक्ष सप्रश्रयमुवाच—  
 20 'आर्यपुत्र, तवाभीष्ट मत्स्यमांसं समानीतम्, यतस्त्वं सदैव तत्पृच्छसि । ते च मत्स्या वह्नौ पाचनाय तिष्ठन्ति । तद्यावदहं गृहकृत्स्नं करोमि, तावत्त्वं दर्वीमादाय क्षणमेकं तान्प्रचालय ।' सोऽपि तदाकर्ण्य हृष्टमनाः सृक्कणी परिलिहन्दुतमुत्थाय दर्वीमादाय प्रमथितु-  
 मारब्धः । अथ तस्य मत्स्यान्मश्रतो विषगर्भबाप्तेण संस्पृष्टं नीलपटलं  
 25 चक्षुर्भ्यामगलत् । असावप्यन्धो बहुगुणं मन्यमानो विशेषान्ने-  
 त्राभ्या वाष्पग्रहणमकरोत् । ततो लब्धदृष्टिर्जातो यावत्पश्यति तावत्क्रमध्ये कृष्णसर्पखण्डानि केवलान्येवावलोकयति । ततो-  
 ऽचिन्तयत्—'अहो, किमेतत् । मम मत्स्यामिषं कथितमासीदनया । एतानि तु कृष्णसर्पखण्डानि । तत्राबद्धिजानामि सम्यक् त्रिस्तन्या-

श्लेष्टितं किं मम वधोपायक्रमः कुब्जस्य वा । उताहौ अन्यस्य वा कस्यचित् ।' एवं विचिन्त्य स्वाकारं गूहन्नन्धवत्कर्म करोति यथा पुरा । अत्रान्तरे कुब्जः समागत्य निःशङ्कतयालिङ्गनचुम्बनादिभिस्त्रिस्तनीं सेवितुमुपचक्रमे । सोऽप्यन्धस्तमवलोकयन्नपि यावन्न किञ्चिच्छ्रं पश्यति, तावत्कोपव्याकुलमनाः पूर्ववच्छयनं गत्वा कुब्जं चरणाभ्यां संगृह्य सामर्थ्यात्स्वमस्तकोपरि भ्रामयित्वा त्रिस्तनीं हृदये व्यताडयत् । अथ कुब्जप्रहारेण तस्या स्तृतीयःस्तन उरसि प्रविष्टः । तथा बलान्मस्तकोपरि भ्रामणेन कुब्जः प्राञ्जलतां गतः । अतोऽहं ब्रवीमि—'अन्धकः कुब्जकश्चैव' इति ॥ सुवर्णसिद्धिराह—'भोः, सत्यमेतत् । दैवानुकूलतया सर्वं कल्याणं संपद्यते । तथापि पुरुषेण सतां वचनं कार्यम् । न पुनरेवमेव यो वर्तते स त्वमिव विनश्यति । तथा च ।

एकोदराः पृथग्ग्रीवा अन्योन्यफलभक्षिणः ।

असंहता विनश्यन्ति भारण्डा इव पक्षिणः ॥ ९४ ॥'

चक्रधर आह—'कथमेतत् ।' सोऽब्रवीत्—

15

### कथा १३ ।

कस्मिंश्चित्सरोवरे भारण्डनामा पक्ष्येकोदरः पृथग्ग्रीवः प्रतिवसति स्म । तेन च समुद्रतीरे परिभ्रमता किञ्चित्फलममृतकल्पं तरङ्गाक्षिसं संप्राप्तम् । सोऽपि भक्षयन्नदिदमाह—'अहो, बहूनि मयामृतप्रायाणि समुद्रकल्लोलाहतानि फलानि भक्षितानि । परमपूर्वोऽस्यास्वादः । तत्किं पारिजातहरिचन्दनतरुसंभवम् । किं वा किञ्चिदमृतमयफलमव्यक्तेनापि विधिनापतितम् ।' एवं तस्य ब्रुवतो द्वितीयमुखेनाभिहितम्—'भोः, यद्येवं तन्ममापि स्तोत्रं प्रयच्छ, येन जिह्वासौख्यमनुभवामि ।' ततो विहस्य प्रथमवक्त्रेणाभिहितम्—'आवयोस्तावदेकमुदरम्, एका तृप्तिश्च भवति । ततः किं पृथग्भक्षितेन । वरमनेन शेषेण प्रिया तोप्यते ।' एवमभिधाय तेन शेषं भारण्ड्याः प्रदत्तम् । सापि तदास्वाद्य प्रहृष्टतमालिङ्गनचुम्बनसंभावनानेकचाटुपरा बभूव । द्वितीयं मुखं तद्दिनादेव प्रभृति सोद्वेगं सविषादं च तिष्ठति । अथान्येषु द्वितीयमुखेन विषफलं प्राप्तम् । तद्बुध्वापरमाह—'भो निस्त्रिंश पुरुषाधम निरपेक्ष, मया विषफलमासादितम् । तत्तवापमाना-

30

द्वक्षयामि ।' अपरेणाभिहितम्—'मूर्ख, मा भैवं कुरु । एवं कृते द्वयो-  
रपि विनाशो भविष्यति । 'अथैवं वदता तेनापमानेन फलं भक्षितम् ।  
किं बहुना । द्वावपि विनष्टौ । अतोऽहं ब्रवीमि—'एकोदराः पृथ-  
ग्ग्रीवाः' इति । चक्रधर आह—'सत्यमेतत् । तद्वच्छ गृहम् । परमे-  
८ काकिना न गन्तव्यम् । उक्तं च—

एकः खादु न मुञ्जीत नैकः सुसेषु जागृयात् ।

एको न गच्छेदध्वानं नैकश्चार्थान्मचिन्तयेत् ॥ ९५ ॥

अपि च ।

अपि कापुरुषो मार्गे द्वितीयः क्षेमकारकः ।

१० कर्कटेन द्वितीयेन जीवितं परिरक्षितम् ॥ ९६ ॥

सुवर्णसिद्धिराह—'कथमेतत् ।' सोऽब्रवीत्—

कथा १४ ।

कस्मिंश्चिदधिष्ठाने ब्रह्मदत्तनामा ब्राह्मणः प्रतिवसति स्म । स च  
प्रयोजनवशाद्दामे प्रस्थितः स्वमात्राभिहितः—'यद्वत्स, कथमेकाकी  
१५ ब्रजसि । तदन्विष्यतां कश्चिद्वितीयः ।' स आह—'अम्ब, मा  
भैषीः । निरुपद्रवोऽयं मार्गः । कार्यवशादेकाकी गमिष्यामि ।' अथ  
तस्य तं निश्चयं ज्ञात्वा समीपस्थवाप्याः सकाशात्कर्कटमादाय मात्रा-  
भिहितः—'वत्स, अवश्यं यदि गन्तव्यं तदेष कर्कटोऽपि सहायो  
भवतु । तदेनं गृहीत्वा गच्छ ।' सोऽपि मातुर्वचनादुभाभ्यां पाणि-  
२० भ्यां तं संगृह्य कर्पूरपुटिकामध्ये निधाय पात्रमध्ये संस्थाप्य  
शीघ्रं प्रस्थितः । अथ गच्छन्ग्रीष्मोष्मणा संतप्तः कंचिन्मार्गस्थं  
वृक्षमासाद्य तत्रैव प्रसुप्तः । अत्रान्तरे वृक्षकोटरान्निर्गत्य सर्पस्तस-  
मीपमागतः । सोऽपि कर्पूरसुगन्धसहजप्रियत्वात् परित्यज्य वस्त्रं  
विदार्याभ्यन्तरगतां कर्पूरपुटिकामतिलौल्यादभक्षयत् । सोऽपि  
२५ कर्कटस्तत्रैव स्थितः सन्सर्पप्राम्दानपाहरत् । ब्राह्मणोऽपि यावत्प्रबुद्धः  
पश्यति तावत्समीपे कृष्णसर्पो निजपार्श्वे कर्पूरपुटिकोपरि  
सृतस्तिष्ठति । तं दृष्ट्वा 'व्यचिन्तयत्—'कर्कटेनायं हतः'  
इति प्रसन्नो भूत्वाब्रवीत्—'भोः, सत्यमभिहितं मम मात्रा  
यत्पुरुषेण कोऽपि सहायः कार्यः, नैकाकिना गन्तव्यम् । यतो मया

अद्वापूरितचेतसा तद्वचनमनुष्ठितम्, तेनाहं कर्कटेन सूर्यव्यापादनाद्र-  
क्षितः । अथवा साध्विदमुच्यते—

क्षीणः स्रवति शशी रविवृद्धौ वर्धयति पाथसां नाथम् ।

अन्ये विपदि सहाया धनिनां श्रियमनुभवन्त्यन्ये ॥ ९७ ॥

मन्त्रे तीर्थे द्विजे देवे दैवज्ञे भेषजे गुरौ ।

5

यादृशी भावना यस्य सिद्धिर्भवति तादृशी' ॥ ९८ ॥

एवमुक्त्वासौ ब्राह्मणो यथाभिप्रेतं गतः । अतोऽहं ब्रवीमि—‘अपि  
कापुरुषो मार्गे’ इति ॥ एवं श्रुत्वा सुवर्णसिद्धिस्तमनुज्ञाप्य स्वगृहं  
प्रतिनिवृत्तः ॥

इति श्रीविष्णुशर्मविरचिते पञ्चतन्त्रकेऽपरीक्षितकारकं

10

नाम पञ्चमं तन्त्रं समाप्तम् ।

समाप्तमिदं पञ्चतन्त्रकम् ।

शुभं भूयात् ।





वीर सेवा मन्दिर

पुस्तकालय

काल न० 220.3 विष्णु  
लेखक श्री विष्णुशंकर सिंघल  
शीर्षक पञ्चतन्त्रकाम /  
खण्ड 828 क्रम संख्या